

د فتوی گانو تور بازار

د تصوف تر یونین لاندی شرک

د شیخو د حجاب، غبر او تعلیم په اړه

د غلطو فتوی گانو تصحیح

حکمتیار



د فتوی گانو تور بازار

د تصوف تر پوښنې لاندې شرک

د ښځو د حجاب، غږ او تعلیم په اړه

د غلطو فتوی گانو تصحیح

د شرک او خرافاتو جارچیانو ته لارښوونه

له الله ووېرئ

د ساده زړو دنیا او آخرت مه تباہ کوئ

خدایه! خپل ښکلی دین د غرضي مفتیانو له شر وژغوره!

حکمتیار

---





## بِسْمِ اللَّهِ الرَّحْمَنِ الرَّحِيمِ

## مقدمه

اَلْحَمْدُ لِلّٰهِ وَ كَفَى وَ سَلَامٌ عَلٰى عِبَادِهِ الَّذِيْنَ اصْطَفٰى وَ بعد:

په دې وروستيو كې د مېرمنو د حجاب، غږ او په ټولني كې د دوى مقام او حيثيت په اړه د ناسمو فتوى گانو، د اسلامي نظام په ارتباط د غلطو اظهاراتو او ادعاء گانو، د ذكر په نامه خندوونكو غونډو، مذهبي او صوفيانه نڅاوو، غورځو پرځو، د شيخ په پښو كې رغرېدا او لاس پښې ئې ښكول... او دې ته ورته كركجنو صحنو شاهد يو چي نه يوازې د قرآن او سنت خلاف دي بلكې د اسلام سپينه لمن داغجنه كوي او د جاهليت د دور خرافاتو ته وده ورکوي. دا د هر صادق او زړه سواند داعي او د اسلام له حريم دفاع كوونكي مؤمن دنده ده چي د شرك او خرافاتو په وړاندي ودرېږي او مخه ئې ونيسي. هغو مخلصو علماءو او دعوتگرانو ته له الله تعالى بشپړ اجر او مزيد توفيق غواړو چي خپل مسئوليت اداء كوي، په جرأت او زړه ورتيا سره د دين او توحيد له حريم دفاع كوي.

غواړو په دې مختصري ليكني سره د دې ناخوالو څو بدمرغه موارد

وڅېړو:

۱. آيا دا ادعاء سمه او د منلو وړ ده چي د ښځو ټول بدن عورت دى، پټول ئې فرض او واجب او څرگندول ئې حرام؟ نامحرم ته د هغې غږ اورېدل ناروا او حرام دي؟ په دې اړه قرآن څه وايي او رسول الله صلى الله عليه و سلم څه ويلي او صحابه وو څه كړي؟

۲. آيا په جومات، خانقا، د ذكر په نامه حلقو او محافلو كې چيغې، ها هو، بدمستي، نڅا، د شيخ او پير پښو كې رغرېدا، لاس پښې ئې ښكولول او په غاړه كې ئې د لوټونو هارونه ځړول، له سينې د پزي له لاري د هو او ها غږ په ډله بيزه توگه ايستل... جائز دي؟

۳. آیا په خیر القرون کې له لمانځه پرته د ډله ییز جهري ذکر کومه بېلگه او مثال لیدل شوی؟

۴. آیا له الله تعالی پرته بل چا ته؛ له لري او په غیاب کې ئې؛ د مرستي غږ کول او په دعاء کې د هغه نوم اخیستل؛ او داسې انگېرل چې هغه می غږ اوري او حاجتونه می تر سره کولی شي؛ جائز دي؟ که دې ته جائز وایو نو د دې مکرري ژمني معنی به څه وي چې هره ورځ د لمانځه په هر رکعت کې له الله تعالی سره په دې صیغه کلکه او پرېکنده ژمنه او تعهد کوو او وایو: (إِيَّاكَ نَعْبُدُ وَإِيَّاكَ نَسْتَعِينُ: یوازي ستا عبادت کوو او یوازي له تا مرسته غواړو؟)

۵. آیا دا خبره رښتیا ده چې یوه پیر د خپل مرید د ژغورني لپاره له ډېر لري واټن؛ هغه زمري د اوداسه په کوزې وويستلو چې پر مرید ئې برید کولو؛ زمري ئې تېښتي ته اړ کړ او خپل مرید ئې وژغورلو؟! آیا په بشري تاریخ او د کوم پیغمبر په امت کې د دا رنگ پېښي کومه بېلگه او مثال ثبت شوی؟ آیا په قرآن، د روایاتو کتابونو او د اسلام په تاریخ کې د دې لپاره کوم شاهد او مثال موندلی شو؟

۶. که د دې ادعاء لپاره نه په قرآن کې کوم شاهد مومو او نه په روایاتو کې؛ نو ولي نن یو څوک د وعظ پر مسند ناست خلکو ته وایي: فلان له غیب خبر وو، له لري او په غیاب کې ئې د خپلو مریدانو لاس نیوی او مرسته کوله او له ستونزو به ئې ژغورل؛ یو مرید ئې په یوې بېدیا کې روان وو، ناڅاپي د زمري تر برید لاندې راغی، په لور غږ ئې چېغه کړه چې پیره راورسېره!! په همدې سره یوه کوزه راغله، پر زمري ولگېده، زمري وتښتېدو او دی له برید وژغورل شو، د ماتي کوزې څو کودري ئې واخیستل او د پیر په لوري ئې خپل سفر ته دوام ورکړ؛ هغه مهال چې ده پیر ته د مرستي چېغه کړې وه، هغه د همدغي کوزې په اوبو اودس کولو، د هغه چېغه ئې اورېدلې او زمري ئې په همدغي کوزې ويشتلی، هلته ولاړ بل مرید ورته کتل، پوښتنه ئې کړې چې کوزه دي ولي لري غوڅاره کړه؟ ورته وئې ويل: فلاني مرید می مرسته وغوښته، هغه زمري می پرې وويشتو چې پر ده ئې برید کولو! څه وخت وروسته همغه مسافر مرید راورسېد؛ په لاس کې ئې د کوزې کودري، ترې

وئې پوښتل: دا څه دي؟ وئې ويل: دا د هغي كوزې كودري دي چي ناڅاپي راغله پر زمري ولگېده، ماته شوه، زمري وتښتېدو او زه وژغورل شوم!! مور ته ووايئ چي په دين او ديني لارښوونو كي د داسي قصو حيثيت او اعتبار څه دي؟ دروغ، خرافات، شرك كه رښتيا؟ آيا په قرآن او د رسول الله په حديث كي د داسي قصو لپاره كوم شاهد او بېلگه موندلې شو؟ كه د قرآن په لسگونو آيتونو كي ويل شوي چي په زمكه او آسمان كي له الله تعالي پرته بل هيشوك په غيب نه پوهېږي؛ نو د دغو غلطو او جعلي قصو په اړه به څه وايو چي د قرآني لارښوونو خلاف دي؟ او له غرضي او مرضي مبلغينو سره به ئې څه كوو؟ آيا د آدم عليه السلام په اولاد كي كوم انسان ته داسي علم وركړي شوي چي په مرسته ئې كولي شي د مكان او زمان له دېوالونو او حجابو آخوا او له كومي وسيلې پرته؛ څه وگوري او څه واوري او له لري واټن د بل مرسته وكړي؟ آيا د الله تعالي په ټولو انبياء و كي داسي كوم پيغمبر تېر شوي چي په غيب د پوهېدا دعوي ئې كړې وي، له چا سره ئې دا راز مرسته كړې وي او ويلي ئې وي چي له ځان او بل د ضرر او خطر دفع كولو او منفعت جلبولو واك او توان لرم؟ ولي مو په دې پنځه لسيزي اوږده جنگ كي؛ چي لمبې ئې كلي كلي ته ورسېدې؛ يو شيخ، پير، ملنگ او تعويدگر مو ونه ليدو چي د دشمن كومه پوسته ئې په دم او تعويد فتحه كړې وي يا ئې كوم ټانگ او هليكوپتر د كوزې او ډبري په وار تخریب كړې وي؟ قرآن خو مور ته وايي: د دشمن مقابلې ته وسلې برابرې كړئ، دومره چي دشمن پرې ووهږو، بايد تر دشمن مو هم جنگي توان زيات او قوي وي او هم مو جنگيالي پياوړي او آزمويلي. داؤد عليه السلام په يوې ستري جگړي كي د دشمن فوځ سالار ووژلو او له همدې امله لومړي د بني اسرائيلو سالار ترې جوړ شو او بيا ئې د رسالت شرف او افتخار په برخه شو، زغري به ئې جوړولې او د غشو ماهر ويشتونكي وو او رسول الله صلي الله عليه و سلم زغري اغوستې، د هر جنگ قيادت به ئې په خپله كولو او د جنگياليو ټولي به ئې په مورچلو كي ځای پر ځای كول. همغسي چي فرمايي:

وَإِذْ عَدَوْتَ مِنْ أَهْلِكَ تُبَوِّئُ الْمُؤْمِنِينَ مَقْعِدَ لِلْقِتَالِ وَاللَّهُ سَمِيعٌ عَلِيمٌ ﴿١٣﴾ آل

او کله چې په سباوون کې د خپلې کورنۍ له غړو ووتې؛ په داسې حال کې چې مؤمنان دي د جنگ لپاره په مورچلو کې ځای پر ځای کول؛ او الله ښه پوه اوږېدونکی دی.

دلته د احد جنگ ته اشاره شوې؛ په دې جنگ کې پیغمبر علیه السلام په خپله د مجاهدينو لارښوونه کوله، هر چا ته ئې خپله مورچل او وظيفه سپارله؛ قریشيان له درې زره فوځ سره پر مدينې منورې د بريد لپاره راخوځېدلي وو، غوښتل ئې د بدر د تاريخي ماتي غچ واخلي، پوره تياری ئې نيولی وو، شمېر او وسائل ئې هومره وو چې مخامخ پر مدينې منورې د بريد او د هغې د فتح کولو لپاره ئې کافي گڼل، د مدينې په لوري د لښکر له خوځېدو سره سم پیغمبر علیه السلام ته د خپلو خواخوږو او پلويانو له لوري اطلاع ورسېده، له خپلو يارانو سره ئې مشوره وکړه، د صحابه وو د اکثر و مشرانو رایه دا وه چې د مدينې له منځ دفاع وکړي، د پیغمبر علیه السلام خپله رایه هم دا وه، له جنګي لحاظه هم دا تر دې غوره وه چې له مدينې بهر د دښمن مقابلې وشي، د مدينې له منځ دفاعي جنگ هم د دې لپاره مفيد وو چې دښمن ته کوڅه په کوڅه او کور په کور جنگ کول گران وو او هم له دې لحاظه چې د مدينې ټولو اوسېدونکو به ناچار د دفاع لپاره په جنگ کې برخه اخیسته، يهودانو، مشرکينو او منافقينو هم، مسلمانانو د قریشو مقابلې ته تر زرو کسانو زيات فوځ نه شو ایستلی او دا د دښمن د شمېر په پرتله ډېر کم وو، هر يوه به د دريو کسانو مقابلې کوله، خو د مدينې له منځه د دفاع په صورت کې دا کمی پوره کېدو. خو د مدينې ځينو ځوانانو په دې ټينگار کاوو چې له مدينې بهر د دښمن مقابلې کوو. د دوی ټينگار ته په پام سره په مجلس کې فيصله وشوه چې د دښمن مخي ته وروځو. پیغمبر علیه السلام د جمعې د ورځې په لمانځه کې ډېره جامع او مؤثره وينا وکړه او مسلمانان ئې د دښمن مقابلې ته ترغيب کړل. که څه هم هغه ځوانان د پیغمبر علیه السلام د رایې په مقابل کې په خپلې رایې له ټينگار نادم شوو، راغلل او وئې ويل: يا رسول الله! مور له خپلې رایې منصرف یو، که دي خوښه وي دا فيصله بدله کړه، خو پیغمبر علیه السلام دا مناسبه ونه گڼله چې له اعلان وروسته او په داسې وخت کې دا فيصله بدله کړي چې

په خپله ئې هم ذره اغوستې وه او نور هم تیار او د تلو په حالت کي وو. د مؤمنانو مرشدین خو داسي مجاهد پیغمبران دي؛ لکه داؤد علیه السلام، موسی علیه السلام او محمد علیه السلام؛ یو د خپل لاس له عصاء سره د فرعون مقابلې ته تللی، بل تنکی ځوان وو چي رمه ئې پپوله او له خپلي مچلوغزي سره د جالوت د ستر فوخ خلاف په داسي حال کي د جنگ ډگر ته ولاړ چي ورونو ئې د ده له ببولو ډډه وکړه او دی په پټه ولاړ او د دشمن د مجهز لښکر سالار ئې ووژلو؛ او محمد علیه السلام په داسي حال کي د مکې په شرک خپلې ټولني کي دعوت پیل کړ چي له قرآن پرته ئې هیڅ څه نه درلودل؛ نه د خپل قوم او ټبر حمایت، نه فوخ، نه بهرنی ملاتړ او نه مال او دولت؛ خو نه یوازي په ۲۳ کلونو کي ئې مکه او ټول حجاز فتح کړ بلكي تر نیمې پېړۍ کمي مودې کي ئې د داسي ستر امت بنسټ کېښود او د ده په لاس روزل شويو صحابه وو دومره ستره امپراطوري جوړه کړه چي په تاریخ کي ئې نظیر نه وو لیدل شوی؛ له هسپانیا او مراکش تر ملیزیا، اندونیزیا، د چین ترکستان، د اروپا بلغاریا او سلواکیا، د افریقا تر سودان پوري غځېدلې وه؛ د ده په لاس روزل شوی نسل لا ژوندی وو چي دا ستر هېواد جوړ شو. قرآن وایي چي د هر پیغمبر هر امتي باید همداسي وي؛ پر پیغمبر د ایمان معنی او تقاضی همدا ده؛ د ذکر په غونډو کي نڅاگرو! تاسو ولي ځان ته داسي مرشد او پیر غوره کوئ چي په جهاد باور نه لري؛ په خپل ټول عمر کي ئې نه د کفر او کافرانو او د ظلم او ظالمانو مقابله کړې، نه ئې یوه ورځ په سنگر کي تېره کړې؛ نه ئې د هیڅ یرغلگر خلاف وسله کارولې او نه د وسلې په استعمال پوهېږي؛ نه ئې په خپله جهاد کړی او نه ئې مریدانو ته د جهاد سپارښتنه کړې؛ مریدان ئې له ده د اوداسه په کوزې د زمريانو شړل غواړي!! خو دی د همدې غولېدلي غریب مرید شکرانې او قلنگ ته طمع لري؛ د دشمن له وېري د فلسطین د سرلوړو مجاهدینو د مېړانې او سرښندنو او د صهیونستانو د وحشت او ظلمونو یادونه هم نه شي کولی؛ د ذکر په نامه خو د سینې زور له پوزي ایستی شي خو د یوه مظلوم مسلمان لپاره یوه لنډه دعاء هم د ده له خولې نه وځي. د دوی په مسلک او مذهب کي نه قرآن ته اعتناء شته، نه د رسول الله صلی الله علیه و سلم سنت ته، نه علم او عقل ته او نه د الله تعالی په لار کي هجرت، جهاد او شهادت ته، دوی خپل جاهل

مريد ته وايي: په لمانځه، ذکر او دعاء کي هم د الله تعالی پر ځای د پير او مرشد خيال او تصوير په ذهن کي ساته!!

خو د صادقو مؤمنانو مرشد او پيشوا؛ رسول الله صلی الله عليه و سلم داسي وو چي له هغو سره به ئې مقاطعه اعلانوله او خبري او رابطه به ئې ورسره قطع کوله چي له عذر پرته به ئې په کومي غزاء کي شرکت ونه کړ؛ او خپل هر امتي ته ئې وينا او سپارښتنه دا وه: که الله تعالی پرته مه له طمع لره او مه وېره؛ راشئ دي حديث ته لږ څير شئ:

عَنْ ابْنِ عَبَّاسٍ قَالَ: كُنْتُ خَلْفَ النَّبِيِّ يَوْمًا، فَقَالَ: يَا غُلَامُ، إِنِّي أَعْلَمُكَ كَلِمَاتٍ: إِحْفَظِ اللَّهَ يَحْفَظَكَ، إِحْفَظِ اللَّهَ تَجِدْهُ تُجَاهَكَ، إِذَا سَأَلْتَ فَاسْأَلِ اللَّهَ، وَإِذَا اسْتَعْنْتَ فَاسْتَعِنْ بِاللَّهِ، وَاعْلَمْ أَنَّ الْأُمَّةَ لَوِ اجْتَمَعَتْ عَلَى أَنْ يَنْفَعُوكَ بِشَيْءٍ لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ لَكَ، وَإِنْ اجْتَمَعُوا عَلَى أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ، رُفِعَتِ الْأَفْئَامُ وَجَعَّتِ الصُّحُفُ. رواه الترمذی، شعب الايمان، مسند احمد

له ابن عباس رضی الله عنهما روایت دی چي وايي: يوه ورځ د رسول الله صلی الله عليه وسلم شا ته سپور وم، راته وئې ويل: اې ځوانه! څو خبري درښيم: د الله تعالی د حقوقو حفاظت وكړه، چي الله ستا ساتنه وكړي، که د الله د حقوقو ساتنه وكړې؛ خپلي مخي ته به ئې ومومې، که څه دي غوښتل نو له الله ئې غواړه، که مرسته دي غوښتله نو له الله ئې غواړه، په دې پوه شه چي که د نړۍ ټول خلك راغونډ شي او وغواړي تا ته څه گټه ورسوي، نو يوازي هومره گټه دررسولی شي چي الله درته ليكلي او که ټول په دې راغونډ شي چي تا ته كوم تاوان ورسوي نو يوازي هومره تاوان دررسولی شي چي الله درته ليكلي، قلمونه پورته شوي او صحيفی وچي شوې؛ (يعنی د مقدراتو كتاب وچ شوی، نور نه څه په کي زياتېږي او نه څه ترې کمېږي او هغه قلم چي د انسان برخه ليک ئې ليکو پورته کړی شوی او له ليکلو ودرېدلی.

د دې څرگندو لارښوونو سره سره؛ د دغو مبلغينو هدف څه دی چي خلك په دروغجنو او مسخره خبرو غولوي او ورته وايي: د فلاڼي شيخ او پير

لمن ونیسه او په پښو کې ئې ورغړه چې دنیا دي ښېرازه او حاجتونه دي تر سره شي، له هر مشکل دي وژغوري او په سختي ورځ کې دي له لري چيغه واورې او د اودس په کوزې زمري درنه دفع کړي!! دا په داسې حال کې چې همدا پیر او شیخ به د همدې خوار او غولېدلي مرید جیب ته سترگي وي؛ مرفه او مجلل طفیلي ژوند به ئې د همدغو خوارکیو د خیراتونو او صدقو له برکته وي.

پر دغو مسائلو تر تفصیلي بحث او دغو پوښتنو ته تر ځواب وړاندي څو عرائض لرم:

• فتوی خپل آداب او احکام لري؛ چې هم مفتي پرې مکلف دئ او هم ئې اورېدونکی او لوستونکی. یوازي هغه څوک د فتوی صادرولو حق لري چې هم په قرآن او حدیث پوه وي او هم د ائمه او فقهاءو له آراءو خبر وي؛ له علمي پلوه هغي کچي ته رسېدلی وي چې د فتوی ورکولو وړتیا او ظرفیت ولري؛ او د فتوی اورېدونکی او لوستونکی مکلف دئ یوازي په هغه صورت کې د چا فتوی او ادعاء ومني او بل ته ئې ووايي چې د قرآن په تله ئې سمه موندلې وي؛ له دې پرته ئې منل او بل ته ویل هم جرم او گناه ده، هم د قرآني لارښونو خلاف عمل دئ او هم د رسول الله صلی الله علیه و سلم د ارشاداتو خلاف؛ قرآن فرمایي:

وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عِنْدَهُ مَسْئُولًا ﴿٣٦﴾ الإسراء

او په هغه څه پسي مه څه چې پرې نه پوهېږي، دا ځکه چې غور، سترگي او زړه داسې دي چې د هر یوه پوښتنه کېږي.

په دې مبارک آیت کې یوه ستره او ځلانده الهي لارښوونه زموږ په وړاندي ځلېږي: الله تعالی موږ ته لارښوونه کړې چې له غور او دقت پرته هیڅ خبره ونه منو، د غور ډیره د هري خبري اورېدو ته داسې پړانیستې پېښېدو چې د زړه تل ته مو لار ومومي؛ پرته له دې چې زموږ عقل ئې وڅېږي او د صحت او سموالی پرېکړه ئې وکړي. یوازي هغه مهال باید یوې خبري ته په خپل زړه کې ځای ورکړو چې پرې پوه شوي یو، که د کوم شي په اړه څه اورو نو هغه

مهال ئې ومنو چي يا ئې په خپلو سترگو وگورو او يا زموږ عقل او زړه گواهي ورکړي چي دا خبره رښتيا ده. الله تعالى موږ ته غوږونه، سترگي او زړه د دې لپاره راکړي چي د سم او ناسم په پېژندو کي ترې استفاده وکړو، د قيامت په ورځ پوښتل کېږو چي دا د معرفت او پېژندو استعدادونه مو څنگه کارولي، مهمل او بې استفادې مو پرېښي وو او که مو سمه استفاده ترې کړې وه. الله تعالى به پوښتنه کوي چي ولي مو غلطې خبرې ته غوږ کښېښود، له تحقيق پرته مو ومنله، عمل مو پرې وکړ او بل ته مو وکړه. هغه خبره ومنه چي په حقانيت ئې پوه شوی يې، له تحقيق وروسته په يوې خبرې باور کوه، په پتو سترگو په هري خبرې پسي مه درومه.

رسول الله صلى الله عليه و سلم فرمايي:

عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "كَفَى بِالْمَرْءِ إِثْمًا أَنْ أَنْ يُحَدِّثَ بِكُلِّ مَا سَمِعَ." صحيح ابن حبان

له ابو هريره روايت دئ چي رسول الله صلى الله عليه و سلم وفرمايل: مؤمن انسان ته دا گناه كافي ده چي هر څه ئې اورېدلي (بل ته ئې) ووايي.

همدا مطلب په نورو رواياتو کي له عمر رضي الله عنه، زوی ئې عبد الله عمر، عبد الله بن مسعود رضي الله عنهم او نورو صحابه رضي الله عنهم هم راغلي:

عَنْ عَبْدِ اللَّهِ، قَالَ: «بِحَسْبِ الْمُؤْمِنِ الْكُذْبُ أَنْ يُحَدِّثَ بِكُلِّ مَا سَمِعَ» المعجم الكبير للطبراني

عَنْ أَبِي هُرَيْرَةَ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ» مسلم

قَالَ عُمَرُ بْنُ الْخَطَّابِ رَضِيَ اللَّهُ تَعَالَى عَنْهُ: «بِحَسْبِ الْمَرْءِ مِنَ الْكُذِبِ أَنْ يُحَدِّثَ بِكُلِّ مَا سَمِعَ» مسلم

• مفتي او د فتوی اورېدونکی باید په دې پوه وي چي د حلال او حرام بولي الله تعالى ټاکلي دي؛ بل هيچا ته ئې دا حق او صلاحيت نه دئ ورکړی

چي د حلال او حرام په اړه په خپل سر حکم او پرېکړه وکړي؛ حرام فقط هغه دئ چي الله تعالی حرام کړي او د وحی له لاري ئې خپل رسول ته ښودلي. قرآن فرمايي:

قُلِ اللَّهُ أَعْلَمُ بِمَا لَيْسَ لَهُ غَيْبٌ السَّمَوَاتِ وَالْأَرْضِ أَبْصِرْ بِهِ وَأَسْمِعْ مَا لَهُمْ مِّنْ دُونِهِ مِن وَلِيٍّ وَلَا يُشْرِكُ فِي حُكْمِهِ أَحَدًا ﴿٦٦﴾ الكهف

ووايه: الله په هغي (مودې) ښه پوه دئ چي (أصحاب كهف هلته) پاته شول، د آسمانونو او زمکي د غيبو (علم) له ده سره دئ، ښه ليدونکی ئې او ښه اورېدونکی، نه له ده پرته دوی ته کوم ولي (ملا تری) شته او نه ئې په خپل حکم (حاکمیت او حکمیت) کي څوک شریک کړی.

دلته الله تعالی د هغو وگړو ادعاء رد کړې چي ويل ئې أصحاب كهف ۳۰۰ يا ۳۰۹ کاله په خمخي کي ويده پاته شوي؛ رسول الله صلی الله علیه و سلم ته فرمايي: ووايه: الله په هغي مودې ښه پوه دئ چي هلته پاته شول، هغه الله چي د آسمانونو او زمکي د غيبو علم فقط له ده سره دئ، د هر څه ښه ليدونکی دئ او د هر غږ ښه اورېدونکی. يعنې تاسو د داسي څه په اړه قضاوت او حکم کوئ چي ستاسو له سترگو پټ دي، نه مو هغوی په خپلو سترگو ليدلي او نه مو د هغوی غږ اورېدلی، نو ستاسو ادعاء، حکم او قضاوت به د اصحاب كهف په اړه څه ارزښت ولري؟!

د اصحاب كهف په ارتباط د دوی ډول ډول تبليغاتو ځانگړې موخه او منشأ درلوده، هغوی ئې په الوهیت او ربوبیت کي له الله تعالی سره شریک کړي وو، د دوی د قبر خوا ته ئې معبد جوړ کړی وو، په درشل کي ئې دعاء گاني کولې او مرستي ئې ترې غوښتې؛ حال دا چي له الله تعالی پرته نه کوم ولي او ملا تری شته او نه الله تعالی په خپل حاکمیت او د عالم په ساتني او پالنې کي څوک له ځان سره شریک کړی.

• څوک چي فتوی ورکوي بايد دا وپره او اندېښنه ورسره وي چي په خپلي فتوی سره داسي څه ونه وايي چي هم د قرآني لارښوونو خلاف وي او هم د سنت؛ هم ئې د الله تعالی په اړه افتراء کړې وي او هم ئې د الله د دين په اړه دروغ ويلي وي؛ د فتوی ورکولو په مهال بايد دا آیت په پام کي ولري:

وَلَا تَقُولُوا لِمَا تَصِفُ أَلْسِنَتُكُمُ الْكَذِبَ هَذَا حَلَالٌ وَهَذَا حَرَامٌ لِّتَفْتَرُوا عَلَى اللَّهِ الْكَذِبَ إِنَّ الَّذِينَ يَفْتَرُونَ عَلَى اللَّهِ الْكَذِبَ لَا يُفْلِحُونَ ﴿۱۳۶﴾ مَتَّعَ قَلِيلٌ وَلَهُمْ عَذَابٌ أَلِيمٌ ﴿۱۳۷﴾ النحل

او د هغه څه په اړه دروغ مه وایئ چې ستاسو ژبي ئې څرنگوالی بیانوي؛ چې دا حلال دئ او دا حرام دئ؛ چې په دې توگه پر الله په درواغو له ځانه افتراء وکړئ؛ یقیناً هغه چې پر الله دروغجنه افتراء کوي فلاح (بریا) نشي موندلی. (حاصل ئې) یوه قلیله متاع ده او دوی ته دردناک عذاب دئ.

یعني د حلال او حرام په اړه دروغجنې او له خپل ځان جوړې شوې فتوی گانې مه ورکوئ، له دې ډډه وکړئ چې په خپل سر او په دروغو ووايئ: دا حلال دئ او دا حرام دئ. دا د الله تعالی په شان کې افتراء ده. هغه څوک به هیڅکله بریالی نشي او د الله تعالی له عذاب به ونه ژغورل شي چې پر الله تعالی دروغجنه افتراء کوي. د دې افتراء پایله به ئې له دې پرته بل څه نه وي چې یوه قلیله متاع ئې په برخه شي، یا یو نس خوراک، یا د خپلې دروغجنې فتوی کومه ذلیله اجوره، د کوم حاکم او واکمن له لوري کوم شاباسی، کومه چپنه، کومه پگری؛ او په پای کې د الله تعالی له لوري دردناک عذاب.

باید د قرآن د دې آیتونو مصداق نه شئ چې د اهل کتاب د مذهبي مشرانو په اړه فرمایي:

وَإِنَّ مِنْهُمْ لَفَرِيقًا يَلُودُونَ أَلْسِنَتَهُم بِالْكِتَابِ لِشَحَسَبُوهُ مِنَ الْكِتَابِ وَمَا هُوَ مِنَ الْكِتَابِ وَيَقُولُونَ هُوَ مِنْ عِنْدِ اللَّهِ وَمَا هُوَ مِنْ عِنْدِ اللَّهِ وَيَقُولُونَ عَلَى اللَّهِ الْكَذِبَ وَهُمْ يَعْلَمُونَ ﴿۱۳۸﴾ آل عمران

او د دوی یوه ډله داسې ده چې په خپلې لیکنې او کتاب خپلې ژبي داسې اړوي چې ته هغه د الله د کتاب یوه برخه وبولې؛ په داسې حال کې چې هغه د الله د کتاب برخه نه ده، دوی وایي: دا خبرې ټولې د الله له لوري دي؛ په داسې حال کې چې د الله له خوا نه دي، په الله پوري دروغ تیري سره له دې

چي ښه پوهېږي.

گورۍ چي د اهل کتاب د مذهبي مشرانو دا مکاره او ټنگماره ډله خپلي ليکني او خپلي خبري د الله تعالی کتاب ته منسوبوي، خپل غلط او مغرضانه تفسیرونو او تعبیرونو ته الهي تعبیر وايي، دوی دا غلطی قصداً او په لوی لاس کوي، ښه پوهېږي چي دا خبري نه د الله تعالی په کتاب کي شته او نه د الهي کتاب معنی هغه ده چي دوی ئې وايي. په دې آیت پسي له ذکر شوو نورو آیتونو دا په ډاگه معلومېږي چي په دې رنځ اخته کسان یا هغه دین پلوري دي چي له دین دکان جوړول او ناوړه گټه ترې اخیستل ورته په میراث رسېدلي او یا هغه واکمنان دي چي له دین د خپل زعامت او واکمنۍ د اثبات لپاره وسیله جوړوي او دین د خلکو د غلامۍ آلې گرځوي او یا هغه دي چي غواړي پیغمبرانو عليهم السلام او دیني مشرانو ته د انتساب له لاري امتیازات لاسته راوړي، همدا کسان دي چي ځیني شخصیتونه د الوهیت تر مقام لوړ بیايي، د الله شریکان ترې جوړوي، د علم غیب خاوند او د عالم په امورو کي د تصرف واک او حق ورته ثابتوي، له دوی مرسته غوښتل او پر دوی توسل لازمي گڼي او ادعاء کوي چي یوازي د دوی له لاري د الله تعالی دربار ته لار موندل ممکن دي!! دوی دا ادعاء گاني له دغو درنو شخصیتونو سره د محبت او هغوی ته د درناوي له امله نه کوي، بلکي له دې ئې هدف خپلي گټي وي، غواړي په همدې سره خپل مقام اوچت کړي، ځکه دوی ځان د دغو شخصیتونو د مادي او معنوي مقام وارث او خلیفه گڼي، هر کرامت چي د هغوی لپاره ثابت کړي گټه ئې دوی ته ورگرځي، له همدې د امتیازاتو د لاسته راوړلو وسیله جوړوي؛ قرآن په دې اړه فرمایي:

يَا أَيُّهَا الَّذِينَ ءَامَنُوا إِنَّ كَثِيرًا مِّنَ الْأَخْبَارِ وَالرُّهْبَانِ لِيَأْكُلُونَ أَمْوَالَ النَّاسِ بِالْبَاطِلِ وَيَصُدُّونَ عَن سَبِيلِ اللَّهِ وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ﴿٣٥﴾ التوبة

اې مؤمنانو! د اخبار (ملایانو) او رهبان (پیرانو) ډېری د خلکو مالونه په ناحقه خوري او د الله له لاري مخنیوی کوي او هغه چي سره او سپین زر ذخیره کوي او د الله په لار کي ئې نه مصرفوي نو د دردناک عذاب زېږي

ورکړه.

د دې مبارک آیت په ترڅ کې الله تعالی مور ته د اهل کتاب ټگمار علماء او دوکه مار پیران معرفي کوي او فرمايي:

- د دوی ډېری د خلکو مالونه په ناحقه خوري.
- د الله له لاري مخنیوی کوي.

يعني له دين ئې ځان ته دکان جوړ کړی، خلك غولوي او شکرانې ترې اخلي، د پیسو په مقابل کې فتوی گاني پلوري، د حکامو په خدمت کې وي، د هغوی د تخت او تاج د بقاء دعاء کوي چې څه زهر او زقوم په خوله کې ورواچوي، د سود خورو په گټه سودي معاملات روا گڼي، د دې لپاره چې سود خورو هغوی ته کومه چپنه او پگړۍ او غوره مړۍ ورکړې وي.

دغو ټگمارانو به په دې توگه حرام مال تر لاسه کاوو: رشوت، سود، د الله په نامه څه تر لاسه کول او په خپله ئې خوړل، د گناهونو د بخښلو، جنت ته د ننوتو او له دوزخ د ژغورل کېدو اسناد پلورل، د حکامو لپاره فتوی گاني ورکول، په فال، تعویذ، کوډو او دم شکرانې او نذرانې تر لاسه کول. قرآن د همدې لپاره د دوی په اړه فرمايي:

وَتَرَىٰ كَثِيرًا مِّنْهُمْ يُسْرِعُونَ فِي الْأَيْمِ وَالْعُدْوَانِ وَأَكْلِهِمُ السُّحْتًا  
لَبِئْسَ مَا كَانُوا يَعمَلُونَ ﴿٣٦﴾ لَوْلَا يَنْهَاهُمُ الرَّبَّانِيُّونَ وَالْأَحْبَارُ عَن قَوْلِهِمُ  
الْأَيْمِ وَأَكْلِهِمُ السُّحْتِ لَبِئْسَ مَا كَانُوا يَصْنَعُونَ ﴿٣٧﴾ المائدة

او ډېری به ئې وگورې چې په گناه، تېري او د حرامو په خوړلو کې تلوار کوي، خومره بد دئ هغه څه چې دوی ئې کوي. ولې ئې خدای پالونکي او علماء د گناه له وینا او د حرامو له خوړلو نه منع کوي؟! ډېر بد دئ هغه څه چې دوی ئې کوي.

په ۶۲ آیت کې د ایمان منافي درې ستر ستر کارونه په گوته شوي:

- په گناه کې تلوار.
- د بل پر حق تېري او تجاوز کې تلوار.
- د حرامو په خوړلو کې تلوار.

له دغو بدو کړو وړو سره سره به الله تعالی څنگه د دوی د ایمان دعوی قبلوي؟

د دوی د علماء او مشائخو حالت هم داسي دی چې نه خلک له بدې او غلطې وینا منع کوي او نه د حرامو له خوړلو، د چا په ښه او بد کار نه لري، له بدو حساسیت په کې مړ شوی او له وضعیت سره ئې روغه جوړه کړې، د حکامو په خدمت کې دي، په یوه مفسد او گنهگار قوم کې هغه څوک د منلي عالم او پیر په نامه شهرت مومي چې د عام ولس په څېر وي، د دوی د خوښې خبرې کوي، نه د غلطې وینا مخالفت کوي او نه سمې او حق وینا ته خلک رابلې، له حکامو سره ئې لاس یو کړی وي، د کومي ټولني علماء او مشائخ چې داسي وي، حکام او عام ولس به ئې څنگه وي؟

که تاریخ ته رجوع وکړو نو په څرگنده توگه به وگورو چې د الله تعالی حق دین؛ یا ظالمو واکمنانو تباه کړی، یا دین پلورونکو بدو علماء او یا دوکه مارو پیرانو؛ او دا همغه څه دي چې عبدالله بن مبارک رحمه الله په خپلې ښکلې وینا کې ویلي: و هل افسد الدين الا الملوک و احبار سوء و رهبانها؟: آیا دین له پاچایانو، بدو علماء او پیرانو پرته بل چا تباه او خراب کړی؟.

هر کله چې د الله دین د ټگمارو مذهبي مشرانو او دوکه مارو پیرانو په لاس کې پرېوتی، له دین ئې دام او دکان جوړ کړی، خلک ئې پرې غولوي او خپل جیبونه ئې ډک کړي، په دین کې ئې داسي لاسوهني کړې چې خلک دوی د خدای استازي وگڼي او په خپلو مالونو کې د الله تعالی برخه دوی ته وسپاري؛ زکات، عشر او صدقات د بې وزلو، فقیرانو او مسکینانو په ځای دوی ته ورکړي، الله تعالی هغه مهال نوی کتاب له نوي پیغمبر سره رالېږلی چې دغو ټگمارانو د الله مخکینی دین تحریف کړی او دوی په دې توانېدلي چې له دین د خلکو د تحمیق او ناوړه گټې تر لاسه کولو وسیله جوړه کړي، د پیغمبر د لېږلو وجه ئې دا ښودلې چې هم الهي دین او هم د الله مظلوم بندگان د ټگمارانو له منگولو وژغوري، د دوی له خوا جوړ شوي خرافات او په دین پوری تړل شوي تورونه له منځه یوسي، د خلکو پر اوږو په ناحقه ایشودل شوي درانه بارونه کوز کړي او د همدې مکارو او دروغجنو له خوا د خلکو په لاس پښو کې اچول شوي زنجیرونه مات کړي، د الله تعالی او خلکو

تر منځ جوړ شوي هغه حجابونه او خنډونه نسکور کړي چي خلک له خپل رب لري کوي او د دغو ټگمارانو پښو ته ئې غورځوي، خلکو ته دا وښيي چي دا د دېن دروغجن او مکار ټيکه داران، د بندگانو او الله تر منځ واسطه نه دي، الله تعالی ته د رسېدو لاره له دوی نه ده تېره شوې، هر بنده کولی شي له خپل رب سره مخامخ او له واسطې پرته؛ او چا ته له شکرانې او نذرانې ورکولو پرته راز او نیاز وکړي او دا ورته په ډاگه کړي چي خدای د ټولو رب دی، هر چېرې د هر چا دعاء او فریاد اوري، هر بنده ته د غاړی تر رگ ورنژدې دی، هغه ته د رسېدو لپاره هیڅ وسیلې او واسطې ته اړتیا نشته، هیڅوک د هغه له اجازې او امر پرته د هیچا شفاعت نه شي کولی، چا ته چي الله تعالی د زیان اراده کړې وي هیڅوک خیر نشي ورسولی او چا ته چي ئې خیر غوښتی وي هیڅوک ضرر نشي ورسولی. او ټولو ته اعلانوي چي خدای ته رجوع وکړئ، یوازي د ده عبادت وکړئ او یوازي له ده مرسته وغواړئ.

بایبل په دین او الهي کتاب کي د (احبار) او (رهبان) په ناولو لاسونو د تحریف څرگنده بېلگه ده، محرف بایبل د زمکو او باغونو لومړی حاصل او د څارویو لومړي بچیان د خدای حق گڼي؛ خو دا نه وايي چي دا به د خدای په نامه د ده بې وزلو او نادارو بندگانو ته ورکوي او د الله تعالی په لار کي به ئې مصرفوي، بلکي دا د معبد د مجاور حق او برخه گڼي. د بایبل له دغي برخي په ډاگه معلومېږي چي دا کتاب د هغه چا له لوري تحریف شوی چي له دین ئې دام جوړ کړی او جاهل عوام پرې غولوي، هر هغه دین او مذهب چي یوه مفت خوره ډله رامنځ ته کوي، د خلکو د قربانیو په اړه ئې د خدای ځای ناستې گڼي او عوامو ته وايي: د خدای برخه دغي مذهبي ډلي ته وسپارئ؛ دا یو غولوونکی دین او مذهب دی، دا همغه مذهب دی چي ټول پیغمبران علیهم السلام ئې مقابلې ته لېږل شوي، دا همغه دین دی چي تر ټولو د مخه؛ د الهي دین په وړاندي لومړنی او تر ټولو ستر او بد خنډ دی او د حق دین مقابله کوي.

په دې مبارک آیت کي یو بل ظریف ټکی هم زموږ مخي ته ځلېږي او هغه دا چي احبار، رهبان او د سرو سپینو زرو کنز کوونکي ئې یو ځای یاد کړي او ټولو ته ئې په گډه د دردناک عذاب زیری ورکړی. حقیقت دا دی چي

په هري ظلم خپلې او جهل وهلې ټولني كې مخكيني دوه د وروستني درېيم په خدمت كې وي او دا درې واړه د ظالمو واكمنانو د بڼي او كين لاس مرستيالان او مدافعان وي، يو ورته فتوی وركوي، بل ورته دعاء كوي او درېيم د هغو پيسو يوه برخه وركوي چي د عام ولس د شكولو او غارت كولو له لاري ئې تر لاسه كوي.

• يو مهال د فتوی گانو بازار ډېر سوړ وو؛ په ځانكړې توگه د سياست، حكومت، نظام او مهمو او حساسو اجتماعي قضاياوو په اړه؛ د هغو شمېر ډېر لږ وو چي د واكمنو د غير اسلامي سياستونو او ناروا تصرفاتو په اړه ئې د څه ويلو او فتوی وركولو جسارت كولو؛ منبر د واكمنو او پاچايانو په خدمت كې وو؛ په هري خطبې كې به د پاچا د تخت او تاج د بقاء او دوام دعاء گاني كېدلې؛ پيرانو، پاچايانو او حضرتانو به پادشاه د اعلى حضرت، ملكه د عليا حضرت، شهزادگان د والا حضرت په نامه ستايل، د هغوی لاسونه به ئې بشكولول؛ او خپلو مريدانو ته به ئې ويل: هغه سترگي چي د اعلى حضرت د ليدلو سعادت ئې په برخه شي د دوزخ اور پرې حرام شي!!

د شاهي كورنۍ يو مستبد او د ډېرو سترو سترو شخصيتونو قاتل پاڅېدو او د مسكو په وينا او د كمونستانو په ملگرتيا ئې په يوې سپيني كودتا سره شاهي نظام نسكور كړ او د زور شاهي نظام پر ځاى ئې داسي جمهوري نظام اعلان كړ چي د كابينې اكثر مؤثر غړي ئې كمونستان او په روسيې كې روزل شوي ملحدين ول؛ خو متأسفانه له هيڅ منبر د دې پېښي او بدلون د مخالفت غږ اوچت نه شو؛ برعكس په خطبو كې د پاچا ځاى د كودتا مشر ته وركړى شو!!

په همدې پېښي سره مخكيني كاذب او له مطلقه واكمنۍ او استبداد زېږېدلى امنيت چي د هدېرې سكوت او امن ته ورته وو؛ له منځه ولاړ او د كودتاگانو، بهرنيو تېريو، اشغال، نيابتي جگړو او په وړاندي ئې د جهاد لړۍ پيل شوه؛ كمونستانو لومړى د شوروي اشغال ته لار آواره كړه او د شوروي ځواكونو د لومړۍ كرښي كرايي جنگيالي ترې جوړ شول؛ بيا چي د شوروي نيمگړى جنگ امريكا او ناټو ته په ميراث ورسېد؛ د دوى لپاره ئې همغه څه كول چي د مخكينيو بادارانو لپاره ئې كول.

اوس او د امریکایي ځواکونو له وتلو وروسته؛ افغان ولس په مجموع کي او هغه مجاهدین چي د اسلامي نظام جوړولو لپاره ئې تر نیمي پېړۍ زیاته اوږده مبارزه کړې؛ کور کور د آزادی لپاره قربانیانې ورکړې؛ له دې ستړي او تاریخي آزمویني سره مخامخ دي چي یو واقعي اسلامي نظام او خپلواک، سر لوری، پر خپلو پښو ولاړ متحد او مترقي افغانستان به څنگه جوړوي؛ داسي چي د ژوند په ټولو برخو کي اسلام حاکم وي، هم په کورنۍ کي، هم په جومات کي، هم په دولتي اداراتو کي او هم په بازار او مارکیټ کي؛ او اقتدار د داسي صالح، امین او اهل کسانو په لاس کي وي چي له الله تعالی وپربېړي، اسلام ته ژمن وي او پر خپل ولس ترحم او زړه سوی لري، د زعیم په ټاکلو او له یوه بل ته د اقتدار په انتقال کي نه وینه توی شي، نه وسله وکارول شي او نه د بهرنیو ځواکونو د متیو په زور څوک قدرت ته د رسېدلو هڅه وکړي؛ نظام مو قانونمن وي او د شوری پر اسلامي اصل ولاړ وي؛ درنه او داسي صلاحیتونه اسلامي شوری ولرو چي د ټولو مهمو قضایاوو په اړه د پرېکړو وروستی مرجع وي؛ ټول ملت په واقعي معنی تمثیل کړي، فرد فرد، لوی او ووړ، امیر او مأمور، وزیر او سفیر، حاکم او محکوم، مدعي او مدعی علیه ئې پرېکړو ته منقاد وي، داسي اسلامي اساسي قانون ولرو چي د افرادو، ملت، حکومت او واکمنو حقوق، وجائب، صلاحیتونه، مسئولیتونه، د عزل او نصب أسباب او مراجع مشخص کړي، د داخلي او خارجي سیاستونو، دوست او دښمن په اړه اساسي کرښي ترسیم کړي، په ټول ملت پوري مربوط ارزښتونه، امانتونه او شتمني؛ او په دې ارزښتونو او امانتونو کي د ملت په خوښه او رضایت د تصرف څرنگوالی او قواعد توضیح کړي، د ټولو قوانینو او مقرراتو اصلي او نهائی مرجع او منشأ او د تصامیمو او پرېکړو اړوند مراجع او ادارې بیان کړي؛ که دا د حقوقي قضایاوو په اړه وي او که د مذهبي او شرعي امورو په اړه؛ داسي درنه او معتبره دار الإفتاء ولرو چي له منلو، په قرآن او حدیث پوه، متقي او معروفو علماءو جوړه شوې وي، هر غړی ئې د دعوت او جهاد ځلانده سابقه او خلفیه ولري؛ چي وکولی شو له همدې لاري د هغو فتنو او خپلسریو مخنیوی وکړو چي د غلطو فتوی گانو تور او تود بازار ئې رامنځته کوي. څوک جهل او خرافات خپروي، څوک د مریدانو پیدا کولو لپاره؛ ځان

او خپل پیر ته داسې دروغجن کرامات ثابتوي چې نه پیغمبرانو درلودل او نه صحابه وو، چا ته په غیب پوهېدا او په الله تعالی پوري مختص صفات او أمور منسوبوي، شرك او خرافاتو ته بلنه ورکوي، د ذکر داسې حلقې جوړوي چې په هغې کې بد مستي، گډا او نڅا، غورځي پرځي، د پیر او شیخ لاس پښې ښکلول، په غاړې کې ئې له لوټونو جوړ هارونه اچول، د هو هو چیغې وهل، د قرآن او حدیث خلاف ادعاء گاني، له خپتې خوټېدلي فتوی گاني؛ ټول هغه څه چې د جاهلیت په دور کې روان وو؛ الله تعالی خپل پیغمبر ولېرو او د هغه په لاس لارښود قرآن چې د شرك، فساد او ظلم ټغر ټول کړي، شرك خپلې تیاره نړۍ د توحید په رڼا روښانه کړي، انسان د انسان له بندگي او غلامی وژغوري او د شرافت او کرامت هغه لوړ مقام ته ئې ورسوي چې له الله تعالی پرته ئې نه بل ته سر ټیټ وي او نه د احتیاج لاس اوږد؛ د الله تعالی په وړاندي ئې د هري ورځي مکرر شعار او ژمنه دا وي:

إِيَّاكَ نَعْبُدُ وَإِيَّاكَ نَسْتَعِينُ ﴿١٦٠﴾

یوازي ستا عبادت کوو او یوازي له تا مرسته غواړو.

د هغي ورځي د رارسېدو په هیله.

بِسْمِ اللّٰهِ الرَّحْمٰنِ الرَّحِیْمِ

## د مېرمنو د شرعي حجاب او غږ په اړه د ناسمو فتوی گانو

### تصحیح

په دې وروستیو کې له فردي او دولتي آدرسونو دا فتواوي واورېدل شوې چې د مېرمنو ټول بدن؛ د مخ، لاس او پښو په شمول؛ د عوراتو ضمن کې راځي، له نامحرم ټي پټول فرض دي او حتی نا محرم نارینه ته د مېرمنو غږ اورېدل هم حرام دي؛ او دا په داسې حال کې چې ښاغلي مفتیان د دې شاډ ادعاء په تأیید کې نه یوازې هیڅ دلیل نه لري؛ نه له قرآن او حدیث او نه د ائمه او فقهاء و له آراء او اقوالو؛ بلکې ادعاء ټي هم د قرآن د صریح او څرگندو آیتونو خلاف ده، هم د رسول الله صلی الله علیه و سلم د مکررو او موثقو ارشاداتو، د صحابه وو د عملي سلوک او د ټولو مذاهبو د امامانو او فقهاء د رأی خلاف. په ټول اسلامي امت کې؛ په تېرو ۱۴ نیمو پېړیو کې د هغو شمېر ډېر ډېر لږ دي چې د مېرمنو مخ، لاسونه تر بندونو او پښې تر بېډیو پورې په عوراتو کې شامل گڼي او د هغو شمېر خو له نشت سره برابر دي چې د مېرمنو د غږ په اړه همدا ناسمه رأی لري. څوک چې د قرآن له الف با خبر وي او هسي له مخي ټي لوستلی وي او څوک چې د احادیثو او روایاتو یو کتاب ټي هسي له نظر تېر کړی وي؛ په دې پوهېږي چې دا رأی هم د قرآني لارښوونو خلاف ده، هم د رسول الله صلی الله علیه و سلم د سنت او هم د صحابه وو د سلوک او منهج. هغو ته حیران یو چې څنگه د داسې فتوی گانو جسارت کوي؟! هغه څه حرام گڼي چې د حرمت لپاره ټي هیڅ دلیل او سند نه لري؛ د حرام حکم یوازې په هغه څه کولی شو چې الله تعالی حرام کړی او د حرمت په اړه ټي په قرآن کې صریح نص او حکم مومو؛ له دې پرته د حل او حرمت په ارتباط هر څه ویل؛ د الله تعالی په اړه افتراء ده!! د نړۍ د نیمايي نفوس په اړه داسې څه له ځانه او د شخصي تصوراتو، واهمو او

سليقې له مخي ويل چي مسلمانې او غير مسلمانې مېرمنې ئې د ځان په اړه لوی ظلم او بې عدالتي گڼي او د اسلام د حقانيت په اړه ئې شکمني کوي؛ يقيناً چي ستره گناه ده؛ او بيا دې شخصي رأی او افتراء ته ديني او مذهبي رنگ ورکول؛ نه يوازې بې ځايه جسارت او د قرآن او حديث د څرگندو لارښونو مخالفت دئ بلکي رسول الله صلی الله عليه و سلم، سليمان عليه السلام، يوسف عليه السلام، د رسول الله صلی الله عليه و سلم مېرمنو او د صحابه مېرمنو ته هتک حرمت دئ او هغوی ته گناه او حرام کړني منسوبول او له ځانه داسي فتوی گانې ورکول دي چي د قرآن، حديث، د صحابه وو منهج د فقهاء و د رأی خلاف دي. که څه هم ځينو علماء و له دې فتوی سره خپل مخالفت څرگند کړ او وئې ويل: له فتوی ورکونکو سره مناقشې ته چمتو دي؛ خو دا مناقشه رامنځته نه شوه او يوازې په همدې وينا ئې اکتفاء وکړه او دا ئې ونه ويل چي دلائل ئې کوم دي، قرآن څه ويلي او رسول الله صلی الله عليه و سلم څه فرمايلي؟

عام ولس نه پوهېږي چي حقيقت څه دئ او کومه رأی صحيح او سمه ده او د قرآن او سنت له لارښوونو سره مطابقت لري؛ که څه هم په دې اړه څرگند آيتونه دومره دي چي لسگونو ته رسېږي او صحيح روايات دومره دي چي د احاديثو کتابونه ترې ډک دي؛ عجيبه ده چي د دومره آيتونو او احاديثو په شتون کي څوک داسي فتوی ورکوي. راشئ د قرآن څو لارښوونو او آيتونو په وړاندي لږ توقف وکړو:

قرآن په ډېر صراحت سره وايي چي د مېرمنو د بدن ځيني برخي له حجاب مستثنی او بهر دي؛ چي د (...إِلَّا مَا ظَهَرَ مِنْهَا) په فقرې سره ئې دا برخي استثنا کړي؛ رسول الله صلی الله عليه و سلم د دې استثناء وضاحت کړی او مخ، لاسونه تر بندونو پورې او پښې تر بېډيو پورې ئې له حجاب ايستلي؛ د قرآن وينا داسي ده: (وَلَا يَبْدِينَ زِينَتَهُنَّ إِلَّا مَا ظَهَرَ مِنْهَا: او خپله گانه دي نه څرگندوي مگر هغه ئې چي څرگندي دي):

قُلْ لِلْمُؤْمِنِينَ يَغُضُّوا مِنْ أَبْصَرِهِمْ وَيَحْفَظُوا فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ ﴿٣١﴾ وَقُلْ لِلْمُؤْمِنَاتِ يَغْضُضْنَ

مِنْ أَبْصَرِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ  
مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ ۝۳۱ ﴿النور﴾

مؤمنانو ته ووايه چې د خپلو سترگو (کتل) راکم کړي او خپل عورت وساتي، دا ورته ډېر غوره دى، يقيناً چې الله په هغه څه ښه خبر دى چې دوى ئې کوي. او باايمانه ښځو ته ووايه چې د خپلو سترگو (کتل) راکم کړي، او خپل فروج وساتي او خپله گانه څرگنده نه کړي، مگر هغه ئې چې څرگنده وي او خپل ټکري دي په خپل گربوان واچوي....

د حجاب په اړه د دغو مبارکو آيتونو لارښوونې دا دي:

۱- مؤمنان په دې گمارل شوي چې د خپلو سترگو کتل راکم کړي او خپل عورت وساتي، دلته د سترگو په اړه د (يغضوا) صيغه کارول شوې چې کمول افاده کوي، او دې ته په پام سره چې ترې وروسته د عورت (شرم ځاى) ساتنه راغلي نو مطلب ئې نامحرم او پردي ته له داسې کتنې ډډه کول دي چې شهوت پاروي، لکه پر له پسې او زيات کتل او هغه هم د شهوت په نظر، ورپسې ويل شوي چې دا ورته ډېر غوره دى، يعنې همدا کار له اخلاقي پلوه ورته غوره دى، په گناه کې له پرېوتو ئې ساتي، او د آيت په پاى کې ويل شوي چې الله تعالى په هغه څه ښه خبر دى چې دوى ئې کوي. يعنې دا لارښوونې د هغه الله تعالى له لوري دي چې د انسان د کړنو او عملونو د پايلو او نتايجو په اړه بشپړ علم لري، د همدې جامع او کامل علم له مخې ئې دا لارښوونې ورته کړې دي.

۲- با ايمانه ښځې هم په دې گمارل شوې چې د خپلو سترگو کتل راکم کړي او خپل عورت وساتي او خپل زينت څرگند نه کړي، مگر هغه ئې چې څرگند وي. که څه هم په مخکينې آيت کې حکم ټولو مؤمنانو (نارينه وو او ښځو) ته متوجه وو، خو له دې کبله چې ښځو ته ځينې نورې لارښوونې هم ضروري وې نو ځکه مخکينى حکم بيا تکرار شوى او پر هغه سربېره د خپل زينت نه ښودو لارښوونه هم ورته شوې.

دلته څو يادونې ضروري برېښي:

• په لومړۍ فقره کې د مېرمنو په اړه همغه سپارښتنه شوې چې په مخکیني آیت کې د نارینه وو په اړه شوې؛ یعنې مېرمني دي نارینه وو ته له زیات او په التفات سره کتلو ډډه وکړي؛ دا ځکه چې د نارینه مخ لوڅ وي او کېدی شي داسې کتل ستونزي رامنځته کړي؛ او له همدې په څرگنده توگه معلومېږي چې د مېرمنو مخونه به د نارینه وو په څېر لوڅ وو؛ که داسې نه وي نو نارینه وو ته به ولي ویل کېدل چې سترگي مو کنترول کړئ؟!

• که په حجاب کې مخ شامل وی نو په دېرشم آیت کې دې حکم مورد نه درلود چې مؤمنانو ته ووايه: خپلي سترگي ټیټې واچوي؛ دا حکم خو په هغه صورت کې وارد دئ او مجال لري چې د ښځو مخ لوڅ وي.

• نارینه وو ته هم ویل شوي چې سترگي ټیټې ساتئ او مېرمنو ته هم؛ د دې معنی دا ده چې د نارینه او ښځینه وو لپاره د حل او حرمت پولې یو شانته دي؛ که په معدودو مواردو کې ئې وجائب او مسئولیتونه معمولي توپرونه لري؛ دا په هغو مواردو پوري تړلي وجائب دي چې د دواړو فطري توپرونو ته په پام سره ټاکل شوي.

• نارینه وو ته دا لارښوونه چې سترگي ټیټې ساتئ؛ ښيي چې د مېرمنو مخونه به لوڅ وو؛ که پټ وی نو دې ته هیڅ ضرورت نه وو چې سترگي ټیټې واچوي. دواړو ته خو دا لارښوونه مخ ته د مکرر او زیات نه کتلو په ارتباط شوې.

• پوښتني راولاړېږي چې د زینت معنی څه ده؟ آیا مراد ئې گانه او زینتي شیان دي، که د بدن سینگار شوي غږي او که په خپله جمال، ښکلا او ښایست؟ کوم څه ته څرگند زینت ویل شوي او له نه ښودلو مستثنی شوي؟ په دې اړه څو خبرې باید په پام کې ولرو:

۱. د زینت معنی باید تر ټولو وړاندي په قرآن کې او مخصوصاً د دې آیت شاوخوا کې ولټوو او وگورو چې دلته په کومه معنی راغلی، دا صحیح نه ده چې د خپلي سلیقې او خوښې معنی ورواغونډو. په همدې آیت کې ویل شوي: (وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ) او خپلي پښې دي داسې (پر زمکه) نه وهي چې هغه گانه ئې معلومه شي چې پټوي ئې، دا فقره په ډېر وضاحت سره ښيي چې دلته زینت د گانې په معنی راغلی، ځکه

پر زمکه د پښو په کلکو وهلو سره یوازې پټه ګاڼه څرګندېږي او غږ ئې اورېدل کېږي او د نامحرم توجه جلبوي، نه بل څه، که دلته زینت له ګاڼې پرته په بله معنی نه شو اخیستی نو په مخکینیو کې ئې هم په بله معنی اخیستل بې دلیلې خبره ده. دا صحیح نه ده چې څوک له خپله ځانه زینت د جمال او ښکلا په معنی تعبیر کړي او ادعاء وکړي چې مراد ترې مخ، سترګې او شونډې دي، په دې فقرې کې او ترې وړاندي فقرې کې چې وایي: (وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا؛ او خپله ګاڼه دي نه څرګندوي، مګر هغه ئې چې څرګنده وي) زینت د ګاڼې په معنی راغلی او له ګاڼې پرته ئې په بلي معنی قطعاً نه شو اخیستی، له دواړو په څرګنده توګه معلومېږي چې له زینت مراد ګاڼه ده، ځکه په مخکیني کې (ما ظاهر منها) او په دې کې (ما یخفین من زینتهن) ویل شوي، پر زمکه د پښې کلک وهلو سره له ګاڼې پرته بل څه نه څرګندېږي، نو اطلاق ئې په بل څه نشي کېدی. که له (ما یخفین) مراد ګاڼه وي نو له (ما ظاهر منها) هم له ګاڼې پرته بل څه مرادول اشتباهه ده. که څه هم زینت له ګاڼې علاوه په نورو معانیو هم راغلی وي. د قرآن په هیڅ آیت کې زینت د انسان د جمال، ښکلا او ښایست په معنی نه دی راغلی، په مخ، شونډو او سترګو او نورو ښایسته برخو ئې اطلاق نه دی شوی.

۲. له (ما ظاهر منها)؛ نه مخ مراد دی او نه جامه، بلکې هغه ګاڼه مراد ده چې ښځې ئې په مخ او لاسونو کې کاروي، لکه ګوټې، ټیک، ډیډې (والی)، او غاړګۍ. البته د ګاڼې د نه څرګندولو مراد په اصل کې د وجود هغه برخه نه څرګندول دي چې د تزئین لپاره ئې ګاڼه کارول کېږي، لکه غاړه، سینه، غوږونه، پزه او نور غږي. د آیت له دې برخې دا هم معلومېږي چې که ښځو خپل مخ سینګار کړی وي، سترګې ئې توري او شونډې ئې سرې کړې وي ورته روا نه دي چې لوڅ ئې کړي، ځکه چې د زینت له څرګندولو منع کړی شوې دي. او زینت په اصل کې د دې لپاره وي چې د بل توجه ځان ته جلب کړي، هر هغه کار چې ښځې ئې د نامحرم د توجه راجلبولو لپاره وکړي ناروا دی.

- ښځو ته لارښوونه شوې چې خپل ټکري دي پر خپل ګرېوان واچوي او خپله ګاڼه دي له نژدې خپلوانو بل چا ته نه څرګندوي او خپلې پښې دي داسې پر زمکه نه وهي چې پټه ګاڼه ئې معلومه شي. دلته هم څو پوښتنې

راولارېږي: پر گږېوان د ټکري اچولو معنی څه ده؟ آیا معنی ئې دا ده چې خپل ټکری به پر مخ داسي اچوي چې گږېوان ئې هم پټ کړي؟ او که ئې معنی دا ده چې د ټکري يوه پيڅه به پر خپلي غاړي داسي راتاو کړي چې غاړه او گږېوان ئې هم ورپټ کړي؟ په دې اړه هم د صحابه وو تر منځ د رأيي اختلاف تر سترگو کېږي او هم د فقهاءو او محدثينو تر منځ، هم د مخکينيو او هم د وروستنيو، ځيني د بنځو مخ او لاسونه تر بند پوري عورت نه بولي او پټ ساتل ئې فرض او واجب نه گڼي او د بنځو د بدن همدا برخي د (ما ظهر) مصداق بولي، خو ځيني نور د دې پټول هم فرض گڼي او د (ما ظهر) مصداق يا د بنځو جامه گڼي يا په غير قصدي توگه د مخ او لاسونو يا نورو برخو څرگندېدا گڼي. احناف د لومړۍ رأيي پلوي کوي او يقيناً چې همدا رايه دقيقه او سمه ده. دلائل ئې دا دي:

۳. د مخ پټول مو په هغه صورت کي فرض گڼلی شو چې: ۱- د پټولو په اړه ئې صريح نص ولرو، حال دا چې په ټول قرآن کي د مخ پټولو په اړه صريح حکم نه مومو. ۲- که دا فرض وی نو د حج په دوران کي به بنځي د يوه فرض په ترک کولو نه مکلف کېدې او دا به نه ورته ويل کېدل چې د احرام په حالت کي به مخ او لاسونه نه پټوي. څوک چې حج ته د استثنايي حالت نوم ورکوي اشتباه کوي، په حقيقت کي حج معياري حالت دئ، څه چې په حج کي جائز وي په بل وخت کي په اولی درجه جائز دي.

۴. د نارينه او بنځي لپاره د فرض حجاب حد همغه دئ چې په حج کي بايد مراعات شي، تر دې زيات ئې په مستحباتو کي راځي.

۵. دې ته بايد متوجه وو چې د نارينه او بنځي لپاره د احرام لباس يو داسي معيار دئ چې بڼي مسلمان نارينه او مسلماننه بنځه په همدومره لباس مکلف دي، تر دې زيات ئې نه فرض دي او نه واجب، بلکي مستحب دي او د دوی خوښي او ظروفو ته پرېښودل شوي، که د حج په څېر ستر عبادت کي، د بيت الله خوا ته، د لکونو خلکو په منځ کي دومره لباس کافي وي؛ نو په نورو وختونو کي خو په اولی درجه کافي دئ، څوک چې وايي نارينه د سر په پټولو او بنځه د مخ او لاس په پټولو مکلف دي په دين کي غلو او بې ځايه سختي کوي او خلک په هغه څه مکلف کوي چې الله تعالی نه دي پرې

گمارلي.

۶. که د ښځې لپاره مخ او لاسونه پټول ضروري وي نو الله تعالی به د حج په دوران کي پرې مکلفه کړې وه او که د نارینه لپاره سر پټول ضروري وي نو الله تعالی به په حج کي پرې مکلف کړی وو. ښځې به په دې نه گمارل کېدې چي د حج په دوران کي به نه مخ پټوي او نه به لاس پوښي (دستکشي) په لاس کوي، نارینه به پر دې نه گمارل کېدل چي سر به نه پټوي او داسي بوټونه به نه پښو کوي چي تر پڼو ئې زياتي پښې وربښي کړي، که مخ او لاسونه پټول فرض وي نو ښځو ته به جائز نه وه چي په لوڅ مخ او لوڅونو لاسونو لمونځ وکړي. که څه هم خوا ته ئې کوم نامحرم نه وي!! له پکول، خولې، پټکي او لونگۍ سره لمونځ کول يو برابر دي، او حتی ويلی شو چي که څوک د الله تعالی په وړاندي د خپل عجز او انکسار ښودلو لپاره لوڅ سر ودرېږي نه يوازي گناه ئې نه ده کړې بلکي د ثواب داسي کار ئې کړی چي د حج په دوران کي ئې کوي. د احنافو د فقهاءو رايه همدا ده. اهل حديث د احنافو له رايې سره مخالفت کوي او هغه احاديث هم يا نه مني او يا ئې تاويلوي چي د احنافو د رايې تاييد کوي. دوی وايي: د حج په دوران کي ښځې بايد نقاب پر مخ راکش کړي خو داسي چي له مخ سره به ئې نه لگېږي!! گواکي په دې سره ئې هم پر حديث عمل کړی او هم ئې پر خپل مذهب!! ځيني بيا داسي دي چي وايي په لوڅ سر لمونځ کول مکروه دي!! که پوښتنه وکړو چي د کوم نص په استناد؟ قرآن خو دا خبره نه ده کړې، په احاديثو کي خو دا خبره نه ده شوې، رسول الله صلی الله عليه و سلم خو هم د حج په دوران کي لوڅ سر لمونځ کړی او هم په ځينو نورو وختونو کي، تاسو د څه په استناد دا خبره کوئ؟! داسي څه به ترې واورې چي حيران به شې، وايي: الله تعالی فرمايلي: خذوا زينتکم عند کل مسجد، د دې آيت ترجمه هم داسي کوي: هر جومات ته د تلو په وخت کي خپل زينتي لباس واغونډئ، خو نه د دې آيت ترجمه دغسي ده او نه ئې مطلب دا دی چي پگړۍ يا خولۍ په سر کړئ، ځکه دلته مسجد د اسم زمان په توگه راغلی نه د اسم مکان، مراد ئې د سجدې او لمآنځه وخت دی نه جومات، او مقصد ئې دا دی چي د هغو خلکو غلطه عقیده ترديد کړي چي وايي په زړو، ځيرو، خيرونو،

بینه شوو، ورینو، کرباسي او ملنگي جامو کي لمونځ کول ډېر ثواب لري!! الله تعالی فرمایي چي تر ټولو ښکلې جامې مو د لمانځه لپاره واغونډئ، الهي شریعت مور ته وایي چي جومات ته د تلو په وخت کي ښې جامې واغونډئ، عطر ووھئ، که مو داسي څه خوړلي وو چي له خولې مو بد بوی تلو یا د ډېرو خولو په سبب بد بوی درنه تلو جومات ته له تللو ډډه وکړه، ځان پاکیزه او ستره کړه بیا جومات ته ولاړ شه. د خذوا زینتکم معنی او مراد دا دی، نه د خولې او پگړۍ په سر کول.

۷. که په حجاب کي مخ شامل وی نو په دېرشم آیت کي دې حکم مورد نه درلود چي مؤمنانو ته ووايه: خپلي سترگي ټیټي واچوي، دا حکم خو په هغه صورت کي وارد دی او مجال لري چي د ښځو مخ لوخ وي.

په قرآن کي د ستر په ارتباط درې الفاظ راغلي: حجاب، خمر او جلابیب، ځیني دا درې واړه سره خلط کړي او د ټیکري او پروني په معنی ئې ونیسي، حال دا چي حجاب هغه څه ته ویل شوي چي د دوو لوریو تر منځ د لیدا مانع شي، لکه د دروازې پر سر پرده، کومه ډره او دېوال، قرآن د حجاب لفظ هلته کارولی چي مؤمنانو ته وایي: کله چي له امهات المؤمنین (د رسول الله صلی الله علیه و سلم له مېرمنو) کوم څه غواړئ نو د حجاب (پردې) تر شا ئې وغواړئ، د حجاب له شا ورغږ کړئ چي اې د مؤمنانو مورې! دا شی مي په کار دی. دغې لارښووني ته په پام سره ویلی شو چي ټیکري ته د حجاب نوم ورکول او مستوري ښځي ته محجبه ویل غلطه نومونه ده. خمار هغه واړه ټیکري ته وایي چي مېرمني ئې پر سر کوي او غاړه او گږېوان پرې پټوي، او جلابیب هغه لوی پروني ته وایي چي ښځي ئې پر خپل سر اچوي او پر خپل ټول ځان ئې راتاووي.

مور په هغه صورت کي ادعاء کولی شوی چي مخ هم په خمار (ټیکري) سره پټول ضروري دي چي تر جیوبهن مخکي د وجوههن ذکر راغلی وی، که مراد د مخ پټول وی نو دوه خبري ضروري وې: ۱- باید په صراحت سره د مخ (وجوههن) یادونه شوې وی، ۲- د مخ لپاره باید د غطاء (پټولو) لفظ راغلی وی نه د یضربن چي دلته د غوړولو او اچولو په معنی دی، له مخ سره د غطاء لفظ ښایي او پر گږېوان د ټیکري له اچولو سره د یضربن صیغه.

په ۳۱ آيت كې چې ويل شوي باپمانه ښځي دي خپل زينت له خپلو مېرونو، پلرونو، د خپلو مېرونو له پلرونو، خپلو زامنو، د خپلو مېرونو زامنو، خپلو وروڼو، ورېرونو، خوربيو، خپلو ښځو، خپلو وينځو، هغو تر لاس لاندي سړو چې بې شهوته دي او له هغو ماشومانو پرته چې د ښځو په عورت خبر نه دي بل چا ته نه څرگندوي، دلته څو پوښتني راولاړېږي: دا كوم زينت دى چې پر مېړه علاوه پورتنيو ته ئې هم ښوول مانع نه لري؟ او دا كوم زينت دى چې له خپلوانو او شاوخوا ښځو پرته ئې نورو ښځو ته هم ښودل جائز نه دي؟ آيا د دې زينت اطلاق له گانې پرته په بل څه كولى شو؟ دوه ځوابونه درلودى شو: يو دا چې د بدن ځيني برخي داسي دي چې له مېړه علاوه د ښځي نور خپلوان ئې هم له ليدو نه دي منع شوي، لكه وېښتان، غاړه، مټ، او گواكي په دې آيت كې په زينت سره همدغو برخو ته اشاره شوې. بل دا چې ښځي له دې منع شوې چې خپله ټوله گانه له مېړه او پورتنيو خپلوانو او نژدې خلكو پرته بل چا ته ونه ښيي. د دې پوښتنو مختصر او يوازينى ځواب دا دى چې دلته له زينت مراد گانه ده نه بل څه. كه د آيت الفاظو ته څير شو نو په يقين سره ويلي شو چې دوهمه رايه دقيقه ده، دا ځكه چې زينت په عامه صيغه راغلى د حاصلولو لپاره ئې هيڅ موجه دليل نه مومو، په كوم دليل به يوازې څو غړي ترې مرادوو؟ مخ او لاس له پرديو ښځو هم ستر نه دى او له مخ، لاس او پښې پرته نور غړي خپلوانو نارينه وو ته هم ښودل منع دي. دا به ډېره عجيبه وي چې څوك دلته (نساءهن) داسي تعبير كړي چې گواكي پرديو ښځو ته خپل جمال ښودل منع دي او خپلو ته ئې ښودل مانع نه لري!! حال دا چې معنى ئې له كوم شك پرته دا ده چې له خپلوانو پرته نورو ښځو ته د خپلو گانو له ښودلو منع شوې، ښځو ته د سينگار او د گانو د كارولو امتياز ورکړى شوى، خو دا د خپل مېړه په وړاندي او د هغه د ارضاء او توجه جلبولو په موخه؛ نه د پردي نارينه د توجه جلبولو او يا له نورو ښځو سره د مسابقې، رقابت او ځان ښودني لپاره. له داسي ځان ښودنو چې په ټولني كې كومي فتنې راولاړېږي له هيڅ عاقل انسان پتي نه دي، كه په يوې مېلمستيا او واده كې ځينو ښځو سينگار كړى وي او رنگ رنگ گانې ئې اچولې وي او په خوا كې ئې داسي مېرمني وي چې د سرو زرو

گانې خو پرېږده حتی سمې جامې هم نه لري، په دې سره له یوې خوا د دوی تر منځ جدي کرکه او دښمني راپیدا کېږي، له بلې خوا نوري مېرمني دې ته هڅول کېږي چې خپل مېرونه دې ته اړ کړي چې دوی ته هم همدا سې گانې برابرې کړي، که له حرامو لارو وي او که له حلالو!! دا یقیناً چې ټولنه د منفي رقابتونو او حسادتونو په لوري بیايي او فتنې راولاړوي. قرآن د قارون یادونه کوي چې په گانو ئې ځان سینگار کړی خپل قوم ته راووت، ناپوهانو د ده حالت ته په پام سره وویل: کاش مور هم د ده په څېر وی او همغه څه مو درلودی چې ده ته ورکړی شوي!!

دغو روایاتو ته هم څیر شئ چې وايي: د مېرمنو مخ او لاسونه تر بندونو پورې له ستر مستثنی کوي:

عَنْ عَائِشَةَ: أَنَّ أَسْمَاءَ بِنْتَ أَبِي بَكْرٍ دَخَلَتْ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَعَلَيْهَا ثِيَابٌ شَامِيَّةٌ رِقَاقٌ، فَأَعْرَضَ عَنْهَا، ثُمَّ قَالَ: «مَا هَذَا يَا أَسْمَاءُ؟ إِنَّ الْمَرْأَةَ إِذَا بَلَغَتِ الْمَحِيضَ لَمْ يَصْلُحْ أَنْ يُرَى مِنْهَا إِلَّا هَذَا وَهَذَا». وَأَشَارَ إِلَى وَجْهِهِ وَكَفَيْهِ. سنن البيهقي. و قال الشيخ الألباني: صحيح

له عائشې رضی الله عنها روایت دی چې خور ئې اسماء بنت ابوبکر رضی الله عنهما په داسې حال کې رسول الله صلی الله علیه و سلم ته راغله چې نرۍ شامي جامه ئې اغوستې وه، مخ ئې ترې وایواو او وئې فرمایل: ای اسماء! دا څه دي؟! ښځه چې پیغلټوب ته ورسېږي نو ورته روا نه ده چې له دې او دې پرته ئې بل څه ترې ولیدل شي، خپل مخ او لاسونو ته ئې اشاره وکړه.

عَنْ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَا تَتَّقِبُ الْمَرْأَةُ الْمُحْرِمَةَ وَلَا تَلْبَسُ الْقُقَارِيزِ». سنن البيهقي

له عبد الله بن عمر رضی الله عنه روایت دی چې رسول الله صلی الله علیه و سلم وفرمایل: محرمة (حج کوونکې) ښځه دي نه پر مخ نقاب اچوي او نه دي لاس پوښي (دستکشې) په لاس کوي.

عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ قَالَ يَا رَسُولَ اللَّهِ  
 مَاذَا تَأْمُرُنَا أَنْ نَلْبَسَ مِنَ الثِّيَابِ فِي الْأَحْرَامِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ  
 لَا تَلْبَسُوا الْقَمِيصَ وَلَا السَّرَاوِيَلَاتِ وَلَا الْعَمَائِمَ وَلَا الْبُرَانِسَ إِلَّا أَنْ يَكُونَ  
 أَحَدٌ لَيْسَتْ لَهُ نَعْلَانِ فَلْيَلْبَسِ الْخُفَّيْنِ وَلْيَقِطْعْ أَسْفَلَ مِنَ الْكَعْبَيْنِ وَلَا  
 تَلْبَسُوا شَيْئًا مَسَّهُ زَعْفَرَانٌ وَلَا الْوَرُسُ وَلَا تَنْتَقِبِ الْمَرْأَةُ الْمُحْرِمَةُ وَلَا تَلْبَسَ  
 الْفُقَّارَيْنِ رواه البخاري

له عبدالله بن عمر رضي الله عنهما روايت دئ چي: يو سړی پاڅېدو او وئې  
 ويل: يا رسول الله! څه امر راته كوي چي په احرام كي به څه جامه اغوندو؟  
 نو رسول الله صلى الله عليه و سلم وفرمايل: نه به كميس اغوندي، نه  
 پرتوگونه، نه پټكي، نه چپني؛ او كه څوك پڼې (خپلكي) ونه لري نو موزې  
 دي واغوندي؛ خو داسي دې پرې كړي چي تر سڼگريو (بېديو) لاندې شي؛ او  
 نه دي داسي جامه اغوندي چي ورس (هغه بوټي چي جامې ته سور رنگ  
 وركوي) او زعفران (هغه بوټي چي جامې ته ژر رنگ وركوي او ښه بوی  
 لري)؛ پرې وهل شوي وي؛ او مُحْرِمه ښځه دي نه نقاب اغوندي او نه لاس  
 پوښي (دست كشي).

دا روايت دوه ځلي په بخاري كي راغلی او د حديث نورو كتابونو هم  
 راخيستی.

هغه ښاغلي مفتيان چي د مېرمنو ټول بدن پټول فرض گڼي؛ د دغو آيتونو  
 او رواياتو په اړه څه وايي؟ څنگه د داسي څرگندو نصوصو په شتون كي د  
 داسي فتوى وركولو جسارت كوي. يقيناً چي د حجاب په اړه د هغو خلكو  
 رايه ډېره كمزورې ده چي د ښځو مخ او لاسونه هم په ستر كي شاملوي او  
 فرض ئې گڼي، همغسې كمزورې لكه جومات او مدرسې ته د ښځو د تگ په  
 اړه د دوى رايه. په دې اړه ټول مسلمانان متفق دي چي د رسول الله صلى  
 الله عليه و سلم په زمانې كي د هغه تر رحلت پوري او د څلورو خلفاءو په  
 دوران كي ښځي جومات ته تلې او د جماعت په لمونځونو كي ئې له نارينه وو  
 سره يو ځاى برخه اخيسته، داسي چي مخكي به نارينه، ورپسې ماشومان او

د صفوفو په وروستی برخي کې به ښځي ودرېدې، د اختر په لمونځونو کې به ئې هم برخه اخیسته، او کله کله به رسول الله صلی الله علیه و سلم د دوی لپاره بېله غونډه جوړوله او دوی ته به ئې ځانگړې موعظه اوروله. نه یوازې دا چې مسجد ته تلې او د جماعت په لمونځونو کې به ئې شرکت کولو بلکې گڼ شمېر مېرمنو د امهات المؤمنین په شمول په غزواتو کې هم شرکت کړې. په دې اړه روایات دومره زیات او دومره صریح دي چې هیڅوک ترې انکار نشي کولی. راشئ وگورو چې قرآن په دې اړه څه حکم کړی، آیا په قرآن کې داسې لارښوونې مومو چې جومات ته د ښځو د تلو جواز ترې استنباط شي؟ رسول الله صلی الله علیه و سلم په دې اړه څه لارښوونې کړې؟

### د مېرمنو د غږ په اړه غلطه فتوی

په داسې حال کې چې په لسگونو نصوص؛ آیات او احادیث لرو چې ښيي مېرمنو له رسول الله صلی الله علیه و سلم سره خبرې کړې، د هغوی پوښتنې ئې اورېدلې او لارښوونې ئې ورته کړې؛ او د رسول الله صلی الله علیه و سلم مېرمنو له نارینه وو سره لیدلې او د هغوی پوښتنو ته ئې ځوابونه ویلي؛ او قرآن گڼ شمېر عملي مثالونه زموږ مخي ته ږدي او وایي: رسول الله صلی الله علیه و سلم او تر ده وړاندي سلیمان علیه السلام، یوسف علیه السلام او موسی علیه السلام له نا محرمو مېرمنو سره مخامخ خبرې کړې؛ دا ئې څو مثالونه:

قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ  
مَحَاوِرُكُمْ إِنَّ اللَّهَ سَمِيعٌ بَصِيرٌ ﴿١٠٠﴾ المجادلة

یقیناً چې الله د هغې مېرمنې وینا اورېدلې ده چې د خپل مېرمن په اړه ئې له تا سره مجادله کوله او الله ته ئې شکایت کولو؛ او الله ستاسو دواړو محاوره اورېدله، یقیناً چې الله ښه لیدونکی اورېدونکی دی.

په دې مبارک آیت کې د یوې مېرمنې په اړه ویل شوي چې الله تعالی د هغې وینا هغه مهال واورېده چې د خپل مېرمن په اړه ئې له رسول الله صلی الله علیه و سلم سره مجادله کوله او الله ته ئې خپل شکایت وړاندي کولو!! راشئ وگورو دا کومه بختوره مېرمن وه چې الله تعالی د هغې دومره درناوی

وګر، په قرآن کې ئې د دې يادونه وکړه، د هغې د وينا او شکايت اورېدو او دعاء قبلېدو ډاډ ئې ورکړ؟! آيا له رسول الله صلى الله عليه و سلم سره د دې مجادله دومره ارزښتمنه وه چې په قرآن کې ئې يادونه وشي؟! آيا د دې وينا د الله تعالى په وړاندي دومره اهميت درلود چې د هغې د اورېدو په اړه درې ځلي ووايي: (قَدْ سَمِعَ اللَّهُ قَوْلَ الَّتِي تُجَدِّلُ فِي زَوْجِهَا وَتَشْتَكِي إِلَى اللَّهِ)، (وَاللَّهُ يَسْمَعُ تَحَاوُرَكُمَا)، (إِنَّ اللَّهَ سَمِيعٌ بَصِيرٌ)!! د دې وينا، مجادلې او محاورې ته دومره جدي اهتمام د څه لپاره؟!

لومړی بايد په دې پوه شو چې د دې مېرمني ستونزه او شکايت څه وو او بيا دې پوښتني ته ځواب ولټوو چې ولي دومره اهميت ورکړی شوی. د قصې تفصيل داسي دئ چې تر اسلام وړاندي او د جاهليت په دوران کې معمول دا وه چې چا به د خپلې مېرمني د طلاق په موخه هغې ته وويل: ته له نن وروسته پر ما داسي شوې لکه خپله مور، نو نه يوازې مېرمن به پرې طلاقه شوه بلکې د دوی بيا نکاح به د تل لپاره حرامه گڼل کېده، په مدينه کې يوه صحابي چې اوس بن الصامت نومېدو خپلې مېرمني خوله بنت ثعلبه رضی الله عنها ته همدا خبره وکړه، خو ډېر ژر په خپلې خبرې پښېمان شو، طلاق واقع شوی وو، د بېرته ستنېدو لاري ئې پر خپلې مخې بندي موندلې، خوله رضی الله عنها رسول الله صلى الله عليه و سلم ته ورغله، د آيت له الفاظو معلومېږي چې په دې اړه ئې له رسول الله صلى الله عليه و سلم سره مجادله کړې، دلائل ئې وړاندي کړي چې د دې خبرې او طلاق تر منځ څه فرق دئ؟ بايد د خاوند وينا ئې يو طلاق وگڼل شي او د بيا نکاح حق ورکړی شي، رسول الله صلى الله عليه و سلم هغې ته ويلي: ما ته لا تر اوسه په دې اړه لارښوونه نه ده شوې، خو داسي انگېرم چې طلاق واقع شوی او هغه له تاسره نه شي يو ځای کېدی، خوله رضی الله عنها د خپل اولاد په اړه پرېشانه وه، که ئې له ځان سره ساتي نو د هغوی د پاللو او ساتلو توان نه لري، که ئې خاوند ته پرېږدي دا اندېښنه ورسره وه چې ضائع به شي، هغه اعتناء به ورته نه کوي چې يوه زړه سوانده مور ئې د اولاد په اړه لري، د همدې لپاره ئې له رسول الله صلى الله عليه و سلم سره مجادله او محاوره کوله، الله تعالى د دې دا مجادله او محاوره دومره خوښه شوه چې په قرآن

کي ئې د هغې یادونه وکړه؛ او همدا مهال او د دغې پېښې په ارتباط ئې د جاهلیت د دور هغه ناوړه او جاهلي دود لغو کړ او مسلمانانو ته ئې ضروري لارښوونه وکړه. له دې په څرگنده توگه معلومېږي چي په الهي دين کي د يوې کورنۍ له شړېدو مخنيوی څومره ارزښت لري. د دې ارزښت په عظمت هغه مهال ښه پوهېدی شو چي د رسول الله صلی الله علیه و سلم د يوه حديث په رڼا کي ورته څېر شو، حديث دا دئ:

عَنْ جَابِرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ « إِنَّ إِبْلِيسَ يَضَعُ عَرْشَهُ عَلَى الْمَاءِ ثُمَّ يَبْعَثُ سَرَايَاهُ فَأَذْنَاهُمْ مِنْهُ مَنْزِلَةً أَعْظَمُهُمْ فِتْنَةً يَجِيءُ أَحَدَهُمْ فَيَقُولُ فَعَلْتُ كَذَا وَكَذَا فَيَقُولُ مَا صَنَعْتَ شَيْئًا قَالَ ثُمَّ يَجِيءُ أَحَدَهُمْ فَيَقُولُ مَا تَرَكْتُهُ حَتَّى فَرَّقْتُ بَيْنَهُ وَبَيْنَ امْرَأَتِهِ؛ قَالَ: فَيُذْنِيهِ مِنْهُ وَيَقُولُ نِعْمَ أَنْتَ ». رواه مسلم

له جابر رضی الله عنه روایت دئ چي رسول الله صلی الله علیه و سلم فرمایلي: یقیناً چي شیطان خپل تخت پر اوبو ږدي بیا خپل ټولگي (د شر او فساد خورولو لپاره) لېږي، نو ده ته تر ټولو نژدې ئې د مقام او منزلت له پلوه هغه وي چي تر ټولو لویه فتنه ئې رامنځته کړې وي، یو ئې ورشي او ووايي: دا او دا مي وکړل، هغه ورته ووايي: هيڅ دي نه دي کړي، بیا د دوی یو ورشي او ووايي: تر هغه مي پرېښود چي د ده او د ده د مېرمني تر منځ مي بېلتون راوست، رسول الله صلی الله علیه و سلم وفرمايل: نو شیطان ئې ځان ته ورنژدې کړي او ورته ووايي: ته ډېر ښه یې!!

له دې حديث معلومېږي چي شیطان ته تر قتل، غلا، شراب او نورو سترو سترو گناهونو دا کار مهم برېښي چي یوه کورنۍ له منځه ولاړه شي او د يوې مېرمني او مېړه تر منځ بېلتون راشي. حقیقت دا دئ چي کورنۍ د يوې ټولني د بنسټ لومړۍ خېسته ده، یوه ټولنه هغه مهال د تباھۍ په درشل ودرېږي، له بشپړي شړېدا سره مخامخ کېږي او مانۍ ئې نسکورېږي چي د بنسټ دا لومړۍ خېستي ئې وشړېږي. او دا هغه څه دي چي نن غربي ټولني او د غرب لادينه تمدن ورسره مخامخ دئ، په غرب کي هر کال د نکاح شمېر

تر طلاق په سرعت سره کمېږي، نوى نسل ئې له نکاح ډډه کوي، نکاح او ازدواج د آزادو جنسي اړیکو په وړاندي خنډ گڼي، زړه سواند مفکرین ئې د بدو پایلو وړاندویني کوي او وايي: که د دې خطرناک بهیر مخنیوی ونه شي نو غربي ټولنه به ډېر ژر او په نژدې راتلونکي کي له بشپړي تباهی سره مخامخ شي!!

د دې سورې نوم المجادله ده، د همدې پېښې په نامه یاده شوې، په دې پېښې او بیا د دې سورې په نزول سره نه یوازې د جاهلیت د دور یوه ستره ستونزه حل شوې بلکه دا حقیقت هم زموږ مخي ته ایښودل شوی چې مېرمني به رسول الله صلی الله علیه و سلم ته ورتلې، خپل شکایتونه او مشکلات به ئې ورسره شریکول، د مجادلې تر حده به ئې خبرې ورسره کولې، نه دا خبرې او مجادله گناه او حرام گڼل کېده، نه به ئې مخ پټ وو او نه به د مېرمنو وینا اورېدلو ته چا د گناه په سترگه کتل. عجیبه ده چې څوک د داسې څرگندو آیتونو له اورېدو سره دا ادعاء کوي چې نامحرم ته د مېرمنو غږ اورېدل هم حرام دي!! آیا دا بې علمه مفتیان دا وېره او اندېښنه نه لري چې په خپلو غلطو او جعلی فتوی گانو سره رسول الله صلی الله علیه و سلم ته د گناه نسبت کوي؟!!

همدا راز قرآن فرمایي چې مېرمنو به د نارینه وو په څېر له رسول الله صلی الله علیه و سلم سره په څو مهمو خبرو بیعت کولو:

يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَىٰ أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ وَبَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّ فِي مَعْرُوفٍ فَبَايِعْنَهُنَّ وَأَسْتَغْفِرْ لَهُنَّ ۗ اللَّهُ إِنَّ اللَّهَ غَفُورٌ رَحِيمٌ ﴿٧٠﴾ الممتحنة

اې نبی! کله چې مؤمني ښځې درشي د دې لپاره چې له تا سره په دې بیعت وکړي چې نه به له الله سره کوم څه شریکوي، نه به غلا کوي، نه به زنا کوي، نه به خپل اولاد وژني، نه به داسې دروغجن تور لگوي چې د خپلو لاسونو او پښو منځ کي ئې افتراء کوي؛ او نه به په کوم معروف کار کي له تا سرغړونه

کوي، نو بيعت ورسره وکړه او له الله بخښنه ورته وغواړه، يقيناً چي الله مهربان بخښونکی دی.

په دې مبارک آيت کي رسول الله صلی الله عليه و سلم ته د مېرمنو د بيعت په اړه دا لارښوونه شوې:

• کله چي مؤمني ښځي د دې لپاره درشي چي له تا سره په دغو خبرو بيعت وکړي چي نه به له الله سره کوم څه شريکوي، نه به غلا کوي، نه به زنا کوي، نه به خپل اولاد وژني، نه به داسي تور لگوي چي د خپلو لاسونو او پښو منځ کي ئې افتراء کوي؛ او نه به په کوم معروف کار کي له تا سرغړونه کوي؛ نو بيعت ورسره وکړه.

• دوی ته له الله تعالی بخښنه غواړه، يقيناً چي الله مهربان بخښونکی دی.

دلته د څو خبرو وضاحت په کار دی: ۱- مېرمنو به له رسول الله صلی الله عليه و سلم سره په لوړ غېر دا ژمني او بيعت کولو؛ داسي ژمني او بيعت نه په پټ مخ اعتبار لري او نه له غېر پرته په اشارو؛ ۲- بايد وگورو د دې خبري معنی څه ده چي (نه به داسي تور لگوي چي د خپلو لاسونو او پښو منځ کي ئې افتراء کوي)؟ آیا مراد ئې دا دی چي له داسي دروغجن تور لگولو به ډډه کوي چي له خپله ځانه ئې جوړ کړی او هيڅ حقيقت نه لري، د لاسونو او پښو منځ يعني خپل نفس او هوس؟ او که ئې مراد دا دی چي خپلي مخي ته ولاړ کوم بل انسان په اړه له افتراء ډډه کول او په خپل رحم کي اولاد په اړه له افتراء ځان ساتل؟ داسي معلومېږي چي دوهم تعبير دقيق دی، دا ځکه چي که مراد دا وی چي لومړی مطلب افاده شي نو بيا دې ته څه اړتيا نه وه چي د (بين ايديهن و ارجلهن) فقره هم راوړل شوې وی، يوازي يفترينه کافي وو. ۳- رسول الله صلی الله عليه و سلم کله د غونډي په ترڅ کي او يو ځايي له مېرمنو په دغو خبرو بيعت اخيستی او کله په انفرادي توگه، پرته له لاس ورکولو، داسي هم شوي چي د يوه ټوکر يوه پيڅه بيعت کوونکې مېرمني په لاس کي نيولې او بله پيڅه رسول الله صلی الله عليه و سلم.

ښاغلو مفتيانو! د قرآن د دغه څرگند او صريح آيت په اړه څه وايئ؟ آیا کله مو د دې آيت په اړه فکر کړی او په مطلب ئې پوه شوي يئ؟ آیا دې ته

متوجه شوي يئ چې ستاسو فتوى د مېرمنو د مخ او غږ په اړه د دې آيت خلاف ده؟ او د نامحرمو مېرمنو غږ اورېدا او مخ ليدا ته د حرمت نسبت؛ په حقيقت كې رسول الله صلى الله عليه و سلم ته د گناه نسبت دئ؟

قرآن د قاضي او حَكَم په وړاندي د مېرمنو شهادت جائز گڼي او وايي:

... وَأَسْتَشْهِدُوا شَهِيدَيْنِ مِنْ رِجَالِكُمْ فَإِنْ لَمْ يَكُونَا رَجُلَيْنِ فَرَجُلٌ وَامْرَأَتَانِ مِمَّن تَرْضَوْنَ مِنَ الشُّهَدَاءِ أَنْ تَضِلَّ إِحْدَاهُمَا فَتُذَكِّرَ إِحْدَاهُمَا الْأُخْرَىٰ وَلَا يَأْتِ الشُّهَدَاءُ إِذَا مَا دُعُوا ... ﴿٥٨﴾ البقرة

.... او له خپلو نارينه وو د شهادت لپاره دوه شاهدان ونيسئ؛ خو كه دوه سړي نه وو نو ستاسي د خوښي له شاهدانو دي يو سړى او دوه ښځي وي چې كه له دوى دواړو يوې خبره هېره كړه؛ بله به ئې ور په ياد كړي؛ او كله چې شاهدان (د شهادت لپاره) وبلل شي؛ ډډه دي نه كوي...

يعني د دوه متفق عليه نارينه شاهدانو د نه موندلو په صورت كې يو نارينه او دوه ښځي كولى شي د شاهدانو په توگه عمل وكړي؛ شاهداني مېرمني په دې مكلفي شوې چې د شهادت لپاره د قاضي په بلنه محكمې ته حاضري شي.

د يوه سړي په ځاى د دوو مېرمنو شاهدانو د حضور دليل هم قرآن بيان كړى او ويلى ئې دي چې دا يوازې د دې لپاره چې كه يوه ئې خبره هېره كړي بله ئې ورپه ياد كړي، دا ځكه چې د ښځي عاطفه هومره قوي ده چې د دې حافظه هم تر اغېز لاندې نيسي، گورئ چې عاطفه ئې د اولاد ټولې نادودې او غلط كارونه حتى جفاگانې پرې هېروي، هري مور ته خپل اولاد ډېر بې گناه معلومېږي، زوى ئې د گاونډي له زوى سره په جگړې كې سخت ملامت وي خو دا ترې په حقه او ناحقه دفاع كوي، خپله مورنۍ عاطفه ئې دې ته هڅوي چې له خپل زوى دفاع وكړي، همدغه عاطفه د بې وزلي پوروري په نسبت د شهادت وركولو په وخت كې په دې همغه كار كوي چې له خپل زوى د دفاع په وخت كې ئې پرې كوي.

هغه ناپوه کسان چي دا د بښځو په نسبت تبعیض گڼي، په دې هم نه پوهېږي چي شهادت ورکول امتیاز نه بلکي یو مکلفیت دی او اسلام د مکلفیتونو په برخه کي تل بښځو ته امتیازات ورکړي چي څو مثالونه ئې دا دي:

- سنگر ته له تلو ئې معاف کړې، مگر دا چي نفیر عام وي او دا په خپله خوښه تگ وغواړي.

- جومات ته ئې د تلو حق ورکړی خو پرې مکلفه کړې ئې نه ده. البته یوه رأی دا ده چي مېرمني هم جومات ته په تگ او په جماعت لموځ مکلفي شوې دي؛ او رسول الله صلی الله علیه و سلم هغوی ته په دې اړه مکرر امر کړی؛ د قرآن پر دې آیتونو هم استناد کوي چي وایي:

يَمْرَمِيْمُ اَقْنُتِي لِرَبِّكِ وَاَسْجِدِي وَاَرْكَبِي مَعَ الرَّاِكِعِيْنَ ﴿٤٣﴾ آل عمران

وَأَقِيْمُوا الصَّلَاةَ وَاَتُوا الزَّكَاةَ وَاَرْكَعُوا مَعَ الرَّاِكِعِيْنَ ﴿٤٣﴾ البقرة

په دې امر (وَأَرْكَعُوا مَعَ الرَّاِكِعِيْنَ) کي دواړه نارینه او بښځینه مؤمنان شامل دي.

- نکاح د بښځي او نارینه تر منځ یوه برابره معامله ده، په دې سره د دواړو یوې طبیعي او انساني اړتیا ته ځواب ویل کېږي، خو اسلام نارینه د مهر په ورکولو مکلف کړی، د کور او د کورنۍ ټول مصارف ئې او د خپلي مېرمني او ماشومانو نفقه او جامه ئې د نارینه پر غاړه اچولې او بښځه ئې معافه کړې. دا په داسي حال کي چي بښځه له مېړه مهر اخلي او د مېړه په شمول له خپلوانو میراث تر لاسه کوي او دا حق ورکړی شوی چي کولی شي خپله دغه شتمني په کار واچوي او گټه تر لاسه کړي. گورئ چي په اقتصادي چارو کي هم امتیاز ورکړی شوی خو له مکلفیت معاف شوې دي.

- مېرمني د نکاح په وخت کي کولی شي او دا ئې حق دی چي په خپله د شاهدانو او هغه چا په وړاندي حاضر وي چي نکاح تړي؛ خپله موافقه او رضایت اعلان کړي او د مهر مطالبه وکړي؛ دا نه په پټ مخ کېدی شي او نه له خبرو پرته او په اشارو.

- له دې لارښووني دا هم معلومېږي چي مېرمني کولی شي د قاضي په

وړاندي ودرېږي او د چا په اړه شهادت ورکړي؛ د شهادت په وخت کې به ئې مخ لوڅ او خبرې به کوي، يعني چي نه د مخ په پټولو مکلفي دي او نه له نامحرم سره له خبرو منع شوې، دا ځکه چي شهادت او گواهي نه په پټ مخ د منلو وړ دي او نه له څرگندو واضح خبرو پرته او په اشارو؛ شاهد بايد وپېژندل شي او په واضح الفاظو شهادت ورکړي. لکه څنگه چي د مېرمنو شهادت او گواهي معتبر او جائز ده، د قضاء پر مسند کېښنستا ئې هم جائز او د اعتبار وړ ده، قضاوت هم نه په پټ مخ کېدی شي او نه له خبرو پرته او په اشارو.

• همدا راز اسلام مېرمنو ته د تجارت او پېر پلور اجازه ورکړې ده؛ د رسول الله صلی الله عليه و سلم لومړۍ مېرمن خديجه رضي الله عنها تجارت کولو!! رسول الله صلی الله عليه و سلم؛ له خديجې رضي الله عنها سره تر نکاح وړاندي؛ څه موده په تجارتي معاملاتو کې له هغې سره شراکت کړې؛ تجارت هم نه په پټ مخ او نه په اشارو او له خبرو پرته تر سره کېدی شي.

ښاغلو مفتياتو! آيا تاسو په خپلي ناسمي فتوی سره؛ رسول الله صلی الله عليه و سلم او د ده درنې مېرمني ته د گناه نسبت نه دئ کړې؟! او تر نکاح مخکي د دوی تر منځ لیده کاته او خبرې مو د گناه او حرام په فهرست کې نه دي نيولې؟! په داسي حال کې چي د هغې مقام او منزلت دومره لوړ دئ چي د مېرمنو په تاريخ کې د دريو لوړو شخصيتو په ضمن کې ده: مريم، آسيه او خديجه رضي الله عنهن؛ رسول الله صلی الله عليه و سلم د دې آيت (وَوَجَدَكَ عَائِلًا فَأَغْتَىٰ) او نیازمند ئې وموندلې، خو غني ئې کړې)؛ په استناد ويلي: الله تعالی د خديجې په واسطه له فقر وژغورلې او غني ئې کړم. يعني همدې خديجې رضي الله عنها خپله ټوله شتمني د رسول الله صلی الله عليه و سلم په خدمت کې وقف کړه.

قرآن د موسی عليه السلام په قصه کې مور ته ښيي چي هغه له ماشومتوب تر ځوانۍ پوري د فرعون په کور کې پاته شوی؛ د فرعون د کورنۍ ټولي مېرمني هغه ته نامحرمي وې، بيا کله چي له مصر فرار ته اړ شو او مدين ته ولاړ؛ هلته ئې لومړی د څاه خوا ته له دوو مېرمنو سره چي خپله رمه ئې پيايله؛ او د څړوبولو لپاره راغلې وې؛ ليدلې، خبرې ئې ورسره کړې؛

او د هغوی رمې ته ئې له کوهې اوبه رايستلې او بيا د هغوی د پلار په بلنه کور ته ورسره تللی، ۸- ۱۰ کاله په همدې کور کي پاته شوی او شپني ئې کړې؛ د دې نېک انسان په وينا ئې له يوې لور سره نکاح کړې؛ تر نکاح وړاندي د دې کورنۍ ټولي مېرمني هغه ته نامحرمي وې؛ د موسی عليه السلام دا ټول کارونه ځکه جائز وو چي دا د يوه ستر پيغمبر کارونه وو؛ هر پيغمبر د خپل عصر تر ټولو غوره او صالح شخصيت وي؛ هم تر رسالت وړاندي او هم وروسته؛ او موسی عليه السلام خو د ټولو انبياءو له منځه د پنځو سترو اولوالعزمو پيغمبرانو له ډلي گڼل شوی او يوازينی پيغمبر دئ چي الله تعالی ورسره تکلم او خبري کړې او دوه ځلي ئې خپل حضور ته منلی. هغه بناغلي چي له نامحرمو مېرمنو سره ليدا او د هغوی غږ اورېدا ته د حرام په سترگه گوري؛ آيا د قرآن دا قصې ئې اورېدلې دي؟ چا چي اورېدلې وي څنگه د دې جسارت کوي چي د هغوی داسي کړنو او عملونو ته د حرام په سترگه وگوري چي الله تعالی په قرآن کي ياد کړي؟! په قرآن کي د دغو قضايوو بيانول د دې لپاره دي چي مور پوه کړي د الله تعالی په دين کي څه حلال دي او څه حرام؛ دا حلال او حرام مور ته د پيغمبرانو عليهم السلام په سنت او سلوک کي انځوروي.

قرآن د سبا له ملکې سره د سليمان عليه السلام ليدنه، مذاکرات او د توحيد لوري ته هغې بلنه او د همدې ليدني او دعوت په نتيجه کي د هغې ايمان راوړنه په تفصيل سره يادوي او فرمايي:

فَلَمَّا جَاءَتْ قِيلَ أَهَكَذَا عَرَشُكَ قَالَتْ كَأَنَّهُ هُوَ وَأُوتِينَا الْعِلْمَ مِنْ قَبْلِهَا وَكُنَّا مُسْلِمِينَ ﴿۴۲﴾ وَصَدَّهَا مَا كَانَتْ تَعْبُدُ مِنْ دُونِ اللَّهِ إِنَّهَا كَانَتْ مِنْ قَوْمٍ كَافِرِينَ ﴿۴۳﴾ قِيلَ لَهَا ادْخُلِي الصَّرْحَ فَلَمَّا رَأَتْهُ حَسِبَتْهُ لُجَّةً وَكَشَفَتْ عَنْ سَاقِيهَا قَالَ إِنَّهُ صَرْحٌ مُّمَرَّدٌ مِّن قَوَارِيرَ قَالَتْ رَبِّ إِنِّي ظَلَمْتُ نَفْسِي وَأَسْلَمْتُ مَعَ سُلَيْمَانَ لِلَّهِ رَبِّ الْعَالَمِينَ ﴿۴۴﴾ النمل

نو کله چي راغله ورته وويل شول: آيا ستا تخت دغسي دئ؟ وئې ويل: داسي دئ لکه چي همغه وي او تر دې وړاندي پوهه راکړی شوې او مور مسلمان

شوي يو. او له هغه څه ئې راوگرځوله چې له الله پرته ئې لمانځلو، يقيناً چې هغه له كافرو وگړو وه، ورته وويل شو: دې ماڼۍ ته ننوځه، كله چې ئې هغه وليده د اوبو د حوض گمان ئې پرې وكړ او خپلي پونډۍ ئې لوڅي كړې، وئې ويل: دا خو يوه ماڼۍ ده چې فرش ئې د شيشو دئ، وئې ويل: اې زما ربه! يقيناً چې ما پر خپل ځان ظلم كړى او (اوس) له سليمان سره يو ځاى د عالمونو رب الله ته منقاد شوې يم.

د دې مباركو آيتونو لارښوونې دا دي:

سليمان عليه السلام وويل: د ملكي دا تخت د هغې لپاره ناآشنا غوندي كړئ چې وگورو هدايت كېږي او كه له هغو گرځي چې نه هدايت كېږي، ځينو مفسرينو دا وينا داسي تعبير كړې چې گواكي سليمان عليه السلام دا ملكه آزمويله چې خپل تخت پېژندى شي كه نه، خو د آيت له سياق و سباق او د ورپسې آيت له الفاظو په ډېر صراحت سره معلومېږي چې مراد ئې دا نه بلكي دا وو چې د دې تخت ئې لازيات سينگار كړى، غوښتل ئې دې ته وښيي چې ته هسي پر خپل تخت نازې او هغه درته دومره مهم او ارزښتناك برېښي چې گمان كوي د نړۍ په هيڅ گوت كې به ئې بېلگه ونه موندل شي، دا دئ نن ستا په وړاندي تر هغه ډېر ښكلى تخت پروت دئ، ممرد قصر ته د دې بېول هم په همدې موخه وو، غوښتل ئې د دغو صحنو په ليدو سره د هغې بې ځايه غرور مات شي او ايمان راوړو ته چمتو شي، همداسي وشول، د دواړو صحنو په ليدو سره هغې داسي څه ويلي چې د سليمان عليه السلام د انتظار مطابق وو، الفاظ دا دي: كله چې راغله ورته وويل شول: آيا ستا تخت دغسي دئ؟ وئې ويل: داسي دئ لكه چې همغه وي، او تر دې وړاندي پوه شوي او مسلمان شوي يو. او له هغه څه ئې راوگرځوله چې له الله پرته ئې لمانځلو، يقيناً چې هغه له كافرو وگړو وه، ورته وويل شو: دې ماڼۍ ته ننوځه، كله چې ئې هغه وليده د اوبو د حوض گمان ئې پرې وكړ او خپلي پونډۍ ئې لوڅي كړې، د قصر لار په ښويو شيشو فرش شوې وه، رنگ ئې داسي چې نابلد كس د اوبو گمان پرې كاوو، نو ځكه ملكې خپلي پاڅې بډ وهلې، او كله چې ورته وويل شول: دا خو يوه ماڼۍ ده چې فرش ئې د شيشو دئ، نو وئې ويل: اې زما ربه! يقيناً چې ما پر خپل ځان ظلم كړى؛ او

اوس له سلیمان سره یو ځای د عالمونو رب الله ته منقاد شوې یم.

عجیبه ده چې څوک دا واضح تعبیر پرېږدي او داسې څه ترې جوړوي چې نه ئې عقل مني او نه له نقل سره اړخ لگوي. متأسفانه په ځینو تفسیرونو کې په دې اړه داسې ناپېیټي خبرې راغلې چې یوازي د یوه بیمار ذهن زېږنده ئې گڼلې شو، لکه دا چې سلیمان علیه السلام غوښتل د ملکې پونډۍ وگوري چې وېښتان لري که نه!! دې ته ورته ډېرې نورې کچه خبرې، دا هم باید واضح کړو چې په (قَالَ نَكْرُوا لَهَا عَرَشَهَا) کې به یا څه کمول مراد وي یا څه پرې زیاتول، کمول ئې د بحث له مطلب سره اړخ نه لگوي او خاص مطلب نه ترې راوځي. ځکه مو سینگارولو ته ترجیح ورکړې.

پوښتنه کوو: له دې نامحرمې مېرمنې سره د سلیمان علیه السلام تفصیلي لیدنه، خبرې او مذاکرات، هغې ته په ښکلي مرمرین قصر کې مېلمستیا، د الله لوري ته د هغې بلنه او د همدې بلنې او دعوت په نتیجه کې د هغې ایمان راوړل او له شرک د ایمان په لوري راگرځېدل... آیا د دې معنی دا ده چې دا کارونه جائز دي، له نامحرمو مېرمنو سره نه لیدنه کتنه حرام ده او نه مذاکرات او خبرې؟! آیا دې ته د حرام په سترگه کتل؛ د قرآن خلاف وینا او ادعاء نه ده او د سلیمان علیه السلام په څېر یوه ستر پیغمبر ته د گناه نسبت کول نه دي؟

قرآن همداسې چې د سلیمان علیه السلام لیدنه او خبرې د سبا له ملکې سره زموږ مخې ته ږدي؛ د یوسف علیه السلام خبرې د عزیز مصر له مېرمنې سره او کلونه کلونه د هغې په خدمت کې پاته کېدا یادوي؛ دا په داسې حال کې چې الله تعالی د خلکو له منځه او د دوی د لارښود په توگه داسې لوړ او مثالي شخصیتونه د رسالت لپاره غوره کوي چې د دې ستر الهي امانت د حمل لپاره وړ وي، له شرک او گناه خوندي او مصون، د غوره او مثالي شخصیت خاوند، صادق او امین، لمن ئې بې داغه او له ناپاکیو پاکه، او بیا د دغو پیغمبرانو د ژوند هغه برخې او کړنې، قول او عمل، د انسانانو په وړاندې ږدي او ورته وايي: که غواړئ د دنیا او آخرت فلاح او بریا مو په برخه شي نو زما د رسولانو متابعت وکړئ، که غواړئ پوه شئ څه حلال او جائز دي؛ او څه حرام او ناجائز؛ څه تاسو ته مفید دي او څه مضر، په څه الله تعالی

راضي کېږي او په څه ناراض؛ نو زما له رسولانو ئې زده کړئ؛ هر پيغمبر هم تر رسالت وړاندي د مثالي او اسوه شخصيت خاوند وي او هم تر بعثت وروسته؛ يوسف عليه السلام تر رسالت وړاندي او د عزيز مصر په کور کي هم مثالي شخصيت وو او تر رسالت وروسته هم؛ که تقدير داسي څه درسره وکړل چي له يوسف عليه السلام سره وشول، وروڼو ورسره جفا وکړه، څاه ته ئې وغورځاوو، په ارزانه بيه وپلورل شو، د مصر يوه مخور شخصيت وپېرو، د مصر بد لمنو مېرمنو هڅه وکړه هغه په دام کي واچوي او عصمت او پاک لمني ئې لوټ کړي؛ خو هغه په دې سختي آزمويني کي بريالی شو؛ زندان ته په لېږلو وگواښل شو خو هغه د گناه په ډنډ کي تر غرقېدو د زندان توري خوښي ته تگ غوره کړ. قرآن د هغه دا له عظمت ډک دريخ او غوراوی داسي انځوروي:

وَرَوَدَتْهُ الْمَتَىٰ فِي بَيْتِهَا عَنِ نَفْسِهِ ۗ وَغَلَّقَتِ الْأَبْوَابَ وَقَالَتْ هَيْتَ لَكَ  
 قَالَ مَعَاذَ اللَّهِ إِنَّهُ رَبِّي أَحْسَنَ مَثْوَايَ إِنَّهُ لَا يُفْلِحُ الظَّالِمُونَ ﴿٣٧﴾

يوسف

هغي مېرمني چي دی ئې په کور کي اوسېدو، نفسي غوښتنه ئې ترې وکړه، دروازې ئې وتړلې او وئې ويل: ژر شه، درته تياره يم، هغه وويل: پناه خدای ته، هغه مي رب دئ، زما مېشت ځای ئې راته ښه او ښايسته کړ، يقيناً چي ظالمان نه ژغورل کېږي.

د قرآن دا برخه څو لارښووني او ظريف ټکي زموږ مخي ته ږدي:

• الله تعالى يوسف عليه السلام د خورا ستر مأموريت او لويي دندي لپاره غوره کړی وو، د يوه ستر انقلاب لپاره، د يوه سياسي، اجتماعي، فکري او اخلاقي انقلاب لپاره، د مصر په څېر په يوې داسي ټولني کي چي له مدني لحاظه ډېره مخکي تللې خو له فکري او اخلاقي لحاظه ډېره وروسته پاته، ظلم، فساد او بې عدالتي خپل تور وزر پرې غوړولی، واکمنان ئې په فساد کي تر ستوني غرق، مظلومان له خپلو ټولو انساني حقوقو محروم، د واکمنانو د هوسونو قرباني، په نه گناه زندان ته درومي او د اربابانو د مزاج خلاف په

یوه معمولي کار په دار خړول کېږي، دا ستر مأموریت سپېڅلی، مهذب، مدبر او د ډسپلین خاوند قیادت او زعامت ایجابوي، هغه کسان چې د اسلامي ټولني د جوړولو په لاره کې مبارزه کوي، (هغه ټولنه چې پیغمبران علیهم السلام ئې پر جوړولو مأمور شوي)، باید دغسي لوړ شخصیت ولري او د مبارزې په لوړو ژورو کې د دوی دا وړتیاوي راڅرگندي شي.

- که چېرې ظروف او شرائط په گناه کې د انسان د پرېوتو مشوق وي او هغه گناه ته وهڅوي، نو د ډېرو سترو شخصیتونو د لوېدو او سقوط احتمال هم شته، له هغو ظروفو او شرائطو چې انسان گناه ته رابولي یا ئې ورته را کاري باید ځان وساتو.

- که چېرې یوسف علیه السلام د خپل رب برهان نه وی لیدلی، د هغې مېرمنې په لوري به ښویدلی وو، راشئ وگورو چې دا الهي برهان څه وو؟ د آیت له فحوی معلومېږي چې دا برهان د یوسف علیه السلام هغه احساس وو چې په دغو الفاظو سره ئې بیان کړ: الله تعالی مي رب او پالونکی دئ، دې غوره مقام ته ئې راورسولم، ظالمان نه ژغورل کېږي؛ همدغه احساس د دې باعث شو چې د ځوانۍ په هغه طوفاني دوره کې د شیطان او نفس له وسوسو خوندي پاته شي. که څه هم ځیني مفسرین په دې اړه نور تعبیرونه لري خو د هیڅ یوه لپاره ئې معقول دلیل نه دئ وړاندي کړی او د آیت له الفاظو سره اړخ نه لگوي.

- قرآن فرمایي چې په دې کار سره یوازي دا نه چې دی له دغې گناه وژغورل شو بلکې په همدې سره بې حیايي او بدکاري له ده په شا وتمبول شوه!! د قرآن دا وینا په سطحي نظر سره انسان ته عجیبه برېښي، خو په لږ دقت سره پوهېدی شي چې په دې الفاظو کې ډېر ژور او ظریف مطالب پراته دي: څوک چې په لومړي ځل د خپل نفس ناروا غوښتني او د خپل هوس د هڅونې په وړاندي صبر وکړي، تسلیم نه شي او پښې ئې له ښویدو وژغورل شي، دغه کار په ده کې د ځان ساتني هغه ځواک او احساس کمال او قوت ته ورسوي چې په راتلونکي کې د داسې هڅونو په وړاندي ئې پښې ونه ښوېږي، چا چې په لومړۍ مقابلې کې د بدیو په وړاندي ماته ونه خوړله، د بدیو د مقابلې ځواک ئې لازيات پیاوړی او مضبوط شي او چا چې په لومړۍ مقابلې

کي ماته وخوړه، بيا بيا به تر بریدونو لاندې راځي او ماته به خوري، څوک چي د بدکاریو دروازه پرانيزي ټول ئې ورته گران شي او څوک چي په لومړي ځل د هغې له پرانستلو ډډه وکړي د تل لپاره ترې خوندي پاته شي، يوه گناه نورو گناهونو ته لار پرانيزي، يوې گناه ته په منفي ځواب ويلو سره د نورو مخه نيول کېږي، يوسف عليه السلام هغې لومړۍ بلني ته په منفي ځواب ويلو سره ټولو هغو کسانو ته ځواب ورکړی چي د ده د بې لاري کولو طمع ئې کوله، ټول په دې پوهېدلي چي دا هوسيار بښکار په لومي کي نه نښلي، چي د عزيز مصر مېرمن په دې ونه توانېده نور به څنگه هغه بښکار کړي شي او څنگه به د هغه د بښکار کولو جسارت او طمع کوي؟! هو؛ په دې سره الله تعالی له يوې خوا دی د ځوانۍ په هغو شېبو کي چي احساسات ښه په ځوبښ کي وي او هوس ډېر څپانده؛ په گناه کي له پرېوتو وساتو او له بلي خوا ئې بد کاری ته بلونکي ځواکونه په فرسخونو له ده لري کړل.

• الله تعالی هغه د مصر د ټولني د زعامت لپاره غوره کړی وو، د مصر د هغه وخت پر ټولني د فحشاء، اخلاقي فساد او جنسي آزادۍ تور وزر غوړېدلی وو، په خاصه توگه د ټولني په لوړ پوړيو او اشرافي کورنيو کي دا بيماري په پراخه پيمانه خوره وه، له دې پلوه ئې حالت داسي وو لکه د نن ورځي د لوېديځي نړۍ د گنده ټولنو حالت، جنسي بې لاريتوب ته نه يوازي د گناه په سترگه نه کتل کېدل بلکي يو عادي کار گڼل کېدو، د يوسف عليه السلام دا کار د دې باعث شو چي د مصر ټولي هغه مېرمني چي په خپلو نخرو سره ئې د مصر هر واکمن په آساني سره بښکار کاوو له ده ناهيلي شي او د ده د بې لاري کولو طمع ونه کړي، که د عزيز مېرمن ونه توانېده چي يوسف عليه السلام د خپلي ځوانۍ په موسم کي دوکه کړي، هغه وخت چي احساسات څپانده وي او په داسي حالت کي چي دی ئې مريي او خدمتگار وو، نو له هغه وروسته چي د عمر پوخوالي ته ورسېږي او د مصر واکمن شي، نو څنگه به هغوی وکولای شي چي دی بښکار کړي!! د قرآن دا الفاظ څومره دقيق دي: **لِنَصْرِفَ عَنْهُ السُّوَاءَ وَالْفَحْشَاءَ**: چي په دې توگه بدکاري او بې حيايي ترې ايساره کړو!!، داسي ئې نه دي ويلي چي هغه مو له بدکاری او بې حيايي راييسار کړ؛ نه بلکي بدکاري او فحشاء ترې ايساره شوه، يعني

هغه کار ئې وکړ چې نور بدکاري او بې حیايي ورته نژدې نه شي.

د هغو ټولو آزموينو له جملې چې يوسف عليه السلام ورسره مخامخ شوی، خورا لوی او خطرناک ئې همدغه آزمېښت وو، د وروڼو مخالفت، کينه او حسادت، په څاه کې لوېدل، مرییتوب ته لېږدېدا او بندي کېدا... دا ټول تر دې آزمېښت ډېر ډېر آسانه ول.

گورئ چې د قرآن د وینا په لفظ لفظ کې څومره ژوري لارښوونې او ظریف ټکي مخي ته راځي، دوه څېرې ئې په ډېره دقیقه او اغېزمنه توگه انځور کړې: یو د خدای بنده او بل د نفس بنده، یو له گناه تېښتي او بل په گناه پسي زغلي، یو د ځوانۍ په جذباتي موسم کې له گناه ځان ساتي او بل په داسې حال کې د گناه هڅه کوي چې ټولي جسمي او جنسي اړتیاوي ئې رفع شوي، دواړه د بندي دروازې په لوري منډي وهي خو یو ئې د پرانستلو او له گناه د ځان ژغورلو په نیت او بل ئې د دې لپاره چې خلاصه نه شي او ښکار ئې له منگولو ونه وځي، دواړو د دروازې په لوري وځغاستل، یو ئې له گناه د تېښتي لپاره او بل ئې د سرکښ نفس د اشباع لپاره، یو ئې له خدایه ویري تېښتي ته اړ کړی او بل ئې د زړه له مراد د محرومېدو وېرې، عجیبه صحنه ده، دوه متضادي څېرې په یوه تگلوري کې، د یوه منزل په لور په منډو، مگر له بېلا بېلو موخو سره، څه عجیبه صحنه نندارې ته ایښودل شوې، هغه صحنه چې زړه په لرزا او درزا راوړي، مشاعر هڅوي، په انسان کې وجد راپاروي. ډېر داسې کسان مومې چې دوی او هڅي ئې د دې صحنې له څېرو سره ورته دي، ټول په یوه تگلوري کې، د یوه هدف او مقصد په لور تلوار کې، کله نا کله له ورتو شعارونو او ادعاءگانو سره، خو یو ئې د رحمن خدای لپاره او بل ئې د نفس او شیطان په حکم، یو ئې له پاک زړه او په پاک لمنسوب سره او بل ئې له لړلو عزائمو او ملوثو لاسونو او لمني سره، یو ئې له الله تعالی د وېرې په ډک زړه سره او بل ئې له خیرن، خچن او گنده ضمیر سره.

دواړه د خپل محسن په وړاندي ودرېږي، د یوه د ژوند ملگری او د بل آقا، یوه ته دې محسن هر څه ورکړي؛ هم زړه او هم مال او د خپل ژوند

شريكه ئې گرځولې، خو له بل سره ئې يوازي دومره كړي چې په نوكرۍ ئې نيولې، يو خپل محسن ته صادق او وفادار او بل ورته ځان او بې وفا، مجرم تر بې گناه مخكي د ځان د براءت ادعاء كوي او بې گناه تورنوي او د هغه لپاره د سزا غوښتنه كوي!! پاك لمنى بېگناه له دې ډډه كوي چې بل تورن كړي، له ځان دفاع ته اړ كېږي.

وَأَسْتَبَقَا الْبَابَ وَقَدَّتْ فَمِيصَهُ مِنْ دُبُرٍ وَأَلْفَيَا سَيِّدَهَا لَدَا الْبَابِ قَالَتْ مَا جَزَاءُ مَنْ أَرَادَ بِأَهْلِكَ سُوءًا إِلَّا أَنْ يُسْجَنَ أَوْ عَذَابٌ أَلِيمٌ ﴿١٥﴾ يوسف  
دواړو د دروازې په لوري وځغاستل، له شا (ئې تر لمنې ونيولو او د) كميښ (لمنه ئې) وروشكوله، (له پرانستلو سره سم ئې) په دروازې كې د ښځې خاوند (په خپلې مخي كې) وموند، (مېرمني ئې) وويل: د هغه چا چې غوښتل ئې ستا مېرمني ته سپكاوى ورواړوي؛ سزا به ئې له دې پرته بل څه وي چې بندي شي او يا دردناك عذاب (ئې په برخه شي)!

همدا مېرمن چې د خپل خاوند په وړاندي يوسف عليه السلام تورنوي او د زندان او دردناك عذاب غوښتنه ورته كوي؛ خو هغه مهال چې له خپلو سيالو او ملگرو مېرمنو سره وخامخ كېږي؛ نو په خپل دې عمل او كړني نه يوازي اعتراف كوي بلكي دفاع ترې كوي او د تكرر هوډ څرگندوي او وايي: يا به يوسف خبره مني او به زندان ته ځي:

قَالَتْ فَذَلِكُنَّ الَّذِينَ لُمْتُنَنِي فِيهِ وَلَقَدْ رَاوَدْتُهُ عَنْ نَفْسِهِ فَاسْتَعْصَمَ  
وَلَكِنْ لَمْ يَفْعَلْ مَا ءَامُرُهُ لِيُسْجَنَ وَيَكُونَنَّ مِنَ الصَّغِيرِينَ ﴿٣٦﴾ قَالَ رَبِّ  
الَّذِينَ أَحَبُّ إِلَيَّ مِمَّا يَدْعُونَنِي إِلَيْهِ وَإِلَّا تَصْرِفْ عَنِّي كَيْدَهُنَّ أَصْبُ  
إِلَيْهِنَّ وَأَكُنَّ مِنَ الْجَاهِلِينَ ﴿٣٧﴾ يوسف

(د عزيز مېرمني) وويل: دا همغه څوك دئ چې تاسو پرې ملامتولم، هو؛ ما ترې د زړه مراد وغوښتو او ده ځان لري وساتو، كه هغه څه ونه كړي چې زه ئې پرې گمارم، نو هرو مرو به زنداني شي او حتماً به خوار او سپك شي، (يوسف) وويل: زما ربه! تر هغه څه چې دوى مي وربلي زندان راته غوره

دئ او که ته د دوی مکرونه رانه وانه روې دوی ته به مائل او د جاهلانو له ډلي به شم، نو رب ئې دعاء قبوله کړه او د دوی مکر ئې ترې وگرځاوو، بې شکه چې هغه پوه اورېدونکی دئ.

کله چې د مصري عزیز مېرمني د خپلو سیالو مېرمنو مکرچني خبرې واورېدې نو په هغوی پسي ئې استازی ولېږو او د دوی لپاره ئې د ناستي ځای جوړ کړ، بالبتونه ئې ورته کښېښودل او (د خوراک او مېوو پر دستر خان ئې) هري یوې ته چاره کښېښوده او (یوسف علیه السلام ته ئې) وویل: د دوی مخي ته ورووځه! کله چې د هغوی نظر پرې ولگیدو، نو هغه ئې (له خپل گمان او تصور) ډېر لوړ وموندو (د ټولو سترگي پرې ښځي پاته شوې او د مېوو پرځاي ئې) خپلي گوټي پرې کړې او وئې ویل: خدای ته پناه! دا خو بشر نه دئ، دا خو له یوې قدرمني فرشتې پرته بل څه نه دئ!! د عزیز مصر مېرمن (له کوم شرم او حیاء پرته د خپل راز او د عیاشۍ د مجلسونو سیالو او هم مسلکو ملگرو ته) وایي: زه مو په دې ملامتوم چې خپل مریي ته مي زړه ورکړی، دا دئ هغه غلام! هو ما ترې د زړه مراد وغوښتو خو هغه ډډه وکړه، لوړه کوم چې یا به مي مراد پوره کوي او یا به زندان ته درومي، له ذلت او سپکاوي سره به مخامخېږي او له دې ټولو نعمتونو به محرومېږي!!

گورئ چې قرآن د مصر د اشرافي کورنیو اخلاقي وضعیت څنگه انځور کړی: د عزیز مصر د مېرمني د عیاشۍ په محفل کي مېلمنې، آزاد خیالي، د مصر د اشرافو په کورنیو پوري مربوطي بدلمني ښځي چې کله یوسف علیه السلام ویني، خپل حواس بابلي، خپل کنترول له لاسه ورکوي، ټول د هغه د جمال په ننداره کي ډوبېږي او له ډېري وارخطایۍ د مېوو پر ځای خپلي گوټي پرې کوي، بې له دې چې د شرم او حیاء احساس وکړي د ده د حسن ستاینه کوي، د عزیز مېرمني ته برائت ورکوي او دې ته دا مجال برابرېږي چې په پوره جسارت سره پر خپل کار اعتراف وکړي!!

قرآن په دغو څو لنډو جملو سره د مصر د درباریانو او زعیمانو د کورنیو د بد اخلاقو وضعیت او د هغوي د شخصي ژوندانه ټول اړخونه، پټي او ښکاره زاويې او گوښې په ډېر دقت سره انځوروي او دا ښيي چې په غیر اسلامي ټولنو کي او د هغو خلکو په منځ کي چې پر خدای او آخرت ايمان نه

لري، زعماء او مشران ئې له اخلاقي لحاظه تر دې حده په فساد كې غرق وي، دومره سپك او ذليل وي چي آزاد جنسي روابط په هغوى كې عادي كار گڼل كېږي او هيڅوك هم پرې اعتراض نه كوي.

دې ټكي ته مو بايد پام وي چي له دې قصې او له هغو تبصرو او تحليلونو چي د مصر د مشرانو اخلاقي وضعیت په كې خپرل شوى، د قريشو د سردارانو انتباه به څه وه؟ له دې به ئې څه پيغام اخيستو؟ آيا د دې قصې حرف حرف به ئې ځان ته متوجه نه گانو او هغه به ئې په ټولني كې پر خپل عزت، اعتبار او رسوخ يو خطرناك بريد او تېرى نه بالو؟ آيا د مكې عامو خلكو به د دې قصې په هينداري كې د خپلو سردارانو او د دوى د كورنيو څېره نه ليدله؟ او هر آيت به ئې د دوى پر بدې وضعي نه تطبيقولو؟

په دې آيتونو كې د يوسف عليه السلام هغه وضعیت چي ورسره مخامخ وو په ډېر زړه راښكونكې، جالبي او ښوونكې بني كې انځور شوى، هغه چي تازه ځوانى، ته رسېدلى ١٨-١٩ كلن ځوان دى، د صحراء په ويره غېږه او د هغې په صافه او شفافه هوا كې دنيا ته راغلى او د ځوانى پړاو ته رسېدلى، الله تعالى ورته ښكلى صورت ورکړى، د وروڼو جفا ئې ليدلې، په څاه كې د لوېدلو بده ورځ ئې گاللې، د غلامۍ شپې او ورځي ئې ليدلې او اوس د نړۍ په خورا متمدنه سيمه كې (د مصر په پلازمېنه كې) د مصر د عزيز په كور كې ژوند كوي، په هغه كې د بدوي او مدني ژوند آثار او نښي له ورايه ښكارېدې، د هغه راښكونكې څېره د جلال او جمال، شايست او تقوى، وقار او مهرباني، متانت او ساده توب ښكلى امتزاج وو، هر ليدونكى به ئې ځان ته راښكو او د ځان مجذوب به ئې گرځاوو، د يوسف عليه السلام ذاتي ښېگڼي ورته حادثې او پېښي رامنځته كړې، لومړى ئې د وروڼو له كينې سره مخامخ كړ او دا دئ اوس د عزيز په كور كې له هغه لوي آزمېښت سره مخامخ شو، د عزيز ښځه ورپسې شوه، هره شېبه ئې د گناه په ناولي ډنډ كې د لوېدو وېره وه، په هرگام كې ئې مخي ته دام، له هغه محفل وروسته خو د مصر د سردارانو ټولي مېرمني پرې ميني او د هغه د اغوا لپاره ئې پايڅې رابډوهلې وې، د هغه ستونزه ئې لازياته كړې وه، هري خوا ته چي گوري، گناه ورته خپله غولوونكې غېږه پرانستې ده او په هر گام كې د شر داعي او بلونكى

ورته په کمین کي دئ، په ناز او نخرو ئې ځان ته رابلې، که نور خلک په گناه پسي منډي وهي، دلته گناه په ده پسي ځغلي او هره شېبه د دې انتظار کوي چي هغه غافل ومومي او گوزار پرې وکړي، غافل ئې کړي، اراده ئې کمزورې وويني، گناه ته تمایل په کي څپاند کړي او ډېر ژر ئې ښکار کړي، څومره خطرناکه صحنه ده او څومره ارواح سوزوونکې آزمويينه؟ هغه په دې سخته مبارزه کي ثابت قدمه او کوټلی دئ، له هر پړاو په بري سره فاتح او سر لوری تېرېږي، د عزیز د ښځي گواښونه ئې اورېدلي او ليدلي، چي يوسف بايد له دغو دوو يو غوره کړي، يا په گناه کي سقوط او د دې غوښتنو ته تسليمېدا، يا زندان ته تگ او د خواريو او ذلتونو منل، خو هغه د دغو دوو بدیلونو د يوه په انتخاب کي ځنډ ونه کړ، بې له ځنډه ئې زندان غوره کړ، په پوره اشتياق سره هغه بدیل انتخابوي چي پرې وېراوو ئې، په پوره سوز او د زړه له تله خپل رب ته دعاء کوي او وايي: زما پالونکيه خدايه! زندان له هغه څه ډېر راته محبوب دئ چي دوی مي وربلې!! هر مؤمن او مخلص داعي او حقیال مجاهد بايد دې ته متوجه وي چي ښايي په خپلي مبارزې کي به له همداسي حالتونو سره مخامخ شي چي يوسف عليه السلام ورسره مخ شوی؛ د ده صداقت، اخلاص، فکري او اخلاقي ځانگړتياوي او امتيازات به ستونزي ورته زېږوي، د ده وړتياوي او لوړ شخصیت به د ده کمظرف او بې شخصیت مخالفين او رقيباني؛ حتی وروڼه ئې؛ حسادت او دښمني ته هڅوي؛ بايد د يوسف عليه السلام په څېر د صبر او تقوی لمن کلکه ونيسي؛ او ډاډه وي چي وروسته بريا د حق او حقیالو ده.

دا برخه له يوې خوا مور ته دا راښيي چي له دې محفل وروسته د عزیز مصر مېرمن د يوسف عليه السلام په ښکارولو کي يوازي نه وه، د مصر د سردارانو ډېري مېرمني ورسره شريکي شوې وې او له بله پلوه يوسف عليه السلام دغه صحنه دومره خطرناکه گڼلې چي د الله تعالی له لطف او مرحمت پرته ئې په بل څه خلاصون ترې گران ليدلی، د همدې لپاره ئې خپل رب ته په دې الفاظو دعاء کړې: که د دوی مکر له ما دفع نه کړې، نو د دوی په دام کي به ولوېږم.

د قرآن دا وينا هم خاصه توجه غواړي چي فرمايي: يوسف عليه السلام جنسي بې لاريتوب او شذوذ د جاهليت له مظاهرو گڼي، د قرآن له نظره په

هرې ټولني كې چې د دې گنده او ناوې عمل مظاهر راڅرگند شي نو هغه ټولنه له تمدن وروسته پاته او جهل وهلې ټولنه ده. علم او تمدن انسان د قانونمندی، خوا ته كاري او ټولي اړيكي د همدغي قانونمندی په سيوري كې تنظيموي او ټولنه له دې ژغوري چې قانون تر پېښو لاندې شي، له حدودو تېرى وشي، نظم له منځه ولاړ شي، يو د بل پر حق او حد تېرى وكړي، د انسان په ژوند كې تر ټولو مهمه او اساسي قضيه د ده جنسي اړيكي دي چې د ده او د ده د نسل ژوند او دوام وړپوري تړلى دى. د انسان د ژوند د دغه اساسي اړخ روغوالى، د قانون په چوكاټ كې د هغه تنظيمول او په دې برخه كې د پولو او حدودو د تر پېښو لاندې كېدو مخنيوى د علم او تمدن له لومړنيو غوښتنو ده. جهل او د انسان له فطرت او د هغه د جسم د سلامتيا او روغتيا له غوښتنو او د هغه د روح او بدن له صحي اړتياوو بې خبري د دې سبب كېږي چې د انسان د ژوند دغه اړخ ته لازمه اعتناء ونه شي، ضوابط ئې تر پېښو لاندې شي او له حدودو ئې تېرى وشي، مگر دا نه گورئ چې د لوېديځي نړۍ بې مهاره ټولنه له دې جهته څومره رنځ وړي او له څومره خطرناكو ناروغيو سره مخامخ ده؟ د ايدز وژونكې ناروغي د دې ټولني له مظاهرو يوه ده، د لوېديځي نړۍ زړه سوانده پوهان په چيغو چيغو د خطر اعلان كوي چې يا آزادي جنسي اړيكي كنترول كړئ او يا د هغه د بدو او تباه كوونكو عواقبو انتظار وكړئ.

الله تعالى د يوسف عليه السلام دعاء قبوله كړه، ده زندان تر دې لړلي چاپيريال غوره وگابو، زندان ورته خوندي پناځى ښكاره شو، د مصر د واكمنانو له مكرجنو او نخره گرو ښځو ئې الله تعالى ته پناه يووړه، د دعاءگانو اورېدونكي عليم خداي د ده دعاء اجابت كړه، له هغه چټل او لړلي چاپيريال او په گناه كې له سقوط او لوېدو ئې وژغورو، الله تعالى د خپل مخلص بنده دعاءگانې اوري او قبلوي ئې، هغه د خپل بنده له هر حالته خبر دئ، په دې پوهېږي چې د څه ډول معاملې وړ او مستحق دئ؟

خلاصه دا چې نه د سليمان عليه السلام ليدنه او خبري د سبا له ملكې سره د تقوى خلاف وې، نه د مصري عزيز په كور كې د يوسف عليه السلام پاته كېدا؛ او نه د فرعون او د مدين د نېك انسان په كور كې د موسى عليه

السلام کلونه کلونه پاته کېدا؛ نه له لوڅ مخو مېرمنو سره لیدا حرام ده او نه د نامحرمي مېرمني خبري اورېدا. مه ځان تر رسول الله صلی الله علیه و سلم، سلیمان، یوسف او موسی علیهم السلام ډېر متقي گڼئ او مه تر عائشي رضي الله عنها او نورو صحابه وو د دین په اصولو او رموزو د ډېر پوهېدا ادعاء کوئ؛ د رسول الله صلی الله علیه و سلم مېرمنو هره ورځ له گڼ شمېر نارینه او ښځینه صحابه وو سره لیدل او الله تعالی په قرآن کي د دې یادونه کړې چې نارینه به د رسول الله صلی الله علیه و سلم مېرمنو ته ورتلل او له هغوی به ئې څه پوښتني درلودي او یا به ئې څه ترې غوښتل؛ او الله تعالی په همدې ارتباط دوی ته لارښوونه کړې چې له نامحرم نارینه سره به ئې خبري باید څنگه وي؛ فرمایي:

يٰۤاَيُّهَا النَّبِيُّ لَسْتَنَّ كَأَحَدٍ مِّنَ النِّسَاءِ إِنِ اتَّقَيْتُنَّ فَلَا تَخْضَعْنَ بِالْقَوْلِ فَيَطْمَعَ الَّذِي فِي قَلْبِهِ مَرَضٌ وَقُلْنَ قَوْلًا مَّعْرُوفًا ﴿٣٦﴾ الأحزاب

اې د پیغمبر مېرمنو! تاسو د هیڅ بلي ښځي په څېر نه یئ که تقوی وکړئ، نو په وینا کي پوستوالی مه کوئ داسي چې هغه څوک څه طمع وکړي چې په زړه کي ئې کوم مرض وي؛ او په معروفې غوره وینا سره خبري کوئ.

دا آیت په ډېر صراحت او وضاحت سره ښيي چې د نامحرم سړي او ښځي تر منځ یو له بل سره خبري نه یوازې جائز دي بلکي الله تعالی د رسول الله صلی الله علیه و سلم مېرمنو ته د امر په صیغه فرمایي: (وَقُلْنَ قَوْلًا مَّعْرُوفًا؛ او په معروفې غوره وینا سره خبري کوئ).

پر قرآن سربېره په لسگونو داسي روایات لرو چې مېرمني رسول الله صلی الله علیه و سلم ته راغلې؛ پوښتنه ئې ترې کړي او ځواب ئې ترې اورېدلی. که د مېرمنو غېر اورېدا نارینه وو ته حرام وی نو همداسي به د نامحرمو نارینه وو غېر اورېدا مېرمنو ته حرام وه؛ مېرمنو ته به دا اجازه نه ورکول کېده چې په نامحرم امام پسي په جمع لمونځ وکړي او د هغه جهرې قرائت واورې؛ خو تاریخ او د روایاتو ټول کتابونه شهادت ورکوي چې د نبوي مسجد له لومړۍ ورځي بیا د رسول الله صلی الله علیه و سلم تر رحلت پوري؛ مؤمنو مېرمنو په پنځه وخته لمونځو کي هم او د جمعي او اخترونو په

لمونځونو کي هم جومات ته تللې، په رسول الله صلى الله عليه و سلم پسي ئې لمونځونه کول او د ده خطبې به ئې اورېدلې.

الله تعالى د مېرمنو او نارينه وو لپاره د حلال او حرام يو ډول پولي ټاکلې؛ که د دوى د ځانگړي او خاص جوړښت او فطرت په ارتباط کوم استثنايي حکم ته ضرورت وو نو هغه ئې په صراحت سره بيان کړې؛ خو نه ئې د نامحرمو نارينه وو او مېرمنو غږ اورېدا يو بل ته تحریم کړې او نه ئې يو حلال او بل حرام گڼلې او د دې معنی دا ده چي د دواړو حکم يو ډول دى؛ که مېرمنو ته د نارينه وو غږ اورېدل جائز وي نو له شک پرته به نارينه ته د مېرمنو غږ اورېدل جائز وي.

د انس رضي الله عنه مور رسول الله صلى الله عليه و سلم ته مېلمستيا کړې؛ ورغلي، هغې ئې مخي ته د ده د خوښي خواږه ايښي، بيا ئې مور دى له ځان سره د رسول الله صلى الله عليه و سلم خوا ته بېولى او ترې غوښتي ئې چي انس ته دعاء وکړي.

عَنْ أَنَسٍ قَالَ: جَاءَتْ بِي أُمُّ سُلَيْمٍ إِلَى النَّبِيِّ صَلَّى اللَّهُ عَلَيْهِ وَسَلَّمَ وَأَنَا غُلَامٌ، فَقَالَتْ: يَا رَسُولَ اللَّهِ، أُنَيْسُ ادْعُ لَهُ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: «اللَّهُمَّ أَكْثَرُ مَا لَهُ وَوَلَدُهُ وَأَدْخِلْهُ الْجَنَّةَ» قَالَ: فَلَقَدْ رَأَيْتُ اثْنَتَيْنِ وَأَنَا أَرْجُو الثَّالِثَةَ.

له انس رضي الله عنه روايت دئ چي (مور ئې) ام سُلَيْم؛ رسول الله صلى الله عليه و سلم ته وروستم په داسي حال کي چي زه لا ماشوم وم؛ وئې ويل: يا رسول الله! دا وړوکی انس دئ؛ دعاء ورته وکړه؛ نو رسول الله صلى الله عليه و سلم وفرمايل: باري ربه! مال او اولاد ئې ورته زيات کړې او جنت ته ئې داخل کړې؛ انس وايي: دوه مي وليدل (د مال او اولاد زيات والي) او د درېيم (جنت ته داخلېدو) هيله لرم.

د أبو سفیان مېرمن رسول الله صلى الله عليه و سلم ته ورغلې او ورته ويلي ئې دي: يا رسول الله! أبو سفیان د خپلو اولادونو په اړه بخل کوي؛ آیا کولی شم د ځان او د ده د اولاد د ضرورتونو رفع کولو لپاره له اجازې پرته

څه مصرف کړم؛ رسول الله صلی الله علیه و سلم ورته ویلي: هو؛ خو دومره چي ستا لپاره کفایت کوي:

عَنْ عَائِشَةَ، أَنَّ هِنْدًا قَالَتْ: يَا رَسُولَ اللَّهِ، إِنَّ أَبَا سُفْيَانَ رَجُلٌ شَحِيحٌ، وَلَيْسَ لِي إِلَّا مَا يَدْخُلُ بَيْتِي قَالَ: «خُذِي مَا يَكْفِيكَ وَوَلَدِكَ بِالْمَعْرُوفِ» مسند

احمد

له عائشې رضي الله عنها روايت دئ چي هند او ويل: يا رسول الله! ابو سفيان بخيل سړی دئ؛ او له ما سره له هغه پرته بل څه نشته چي کور ته مي راننوځي؛ رسول الله صلی الله علیه و سلم وفرمايل: هومره په سمه توگه واخله چي ستا او اولاد لپاره دي کفات کوي.

صحابه رضي الله عنهم؛ نارينه او ښځينه ئې؛ د رسول الله صلی الله علیه و سلم مېرمنو ته ورغلي؛ مخصوصاً عائشه رضي الله عنها ته او په مختلفو امورو؛ په ځانگړې توگه د کورنيو مسائلو په اړه ئې پوښتنې ترې کړې او ځوابونه او لارښوونې ئې ترې اورېدلې؛ عائشه رضي الله عنها د صحابه لپاره هم مفتي وه او هم استاد او معلم. په هري مسئلې کي چي د دوی تر منځ اختلاف راولاړ شوی نو عائشې رضي الله عنها ته به ورتلل او هملته به ئې د اختلاف حل موندلو.

څوک چي نامحرم ته د مېرمني غږ اورېدا حرام گڼي؛ هغه بايد له قرآن او حديث د حرمت صريح نص وړاندي کړي او د دې تر څنگ چي د مېرمني غږ اورېدا نارينه ته حرام بولي نو د نارينه غږ اورېدا به مېرمنو ته هم تحریموي!! دواړه به همهاله ثابتوي؛ هم به له قرآن او حديث سند وړاندي کوي او هم د صحابه وو له دور عملي بېلگي او تاريخي شواهد.

خو نه هيڅ عالم او عاقل انسان دا خبره کړې؛ نه په قرآن، حديث او د فقهاء و آراءو کي د دې شائبه مومو؛ قرآن په محکمه کي د مېرمنو شهادت او گواهي معتبر گڼي او فقهاء د مېرمنو قضاوت هم جائز بولي. نه شهادت په پټ مخ او له خبرو پرته په اشارو کېږي او نه قضاوت.

که نارينه ته د نامحرمي مېرمني غږ اورېدل حرام وي نو مېرمنو ته به د نامحرم نارينه غږ اورېدل هم حرام وو؛ مېرمني به نه په نارينه پسي لمونځ

کولى شو او نه به ئې خطبه اورېدله؛ خو د رسول الله صلى الله عليه و سلم او خلفاء راشدینو په ټول دوران کي به مېرمني جومات ته تللي او په جمع کي به ئې په رسول الله صلى الله عليه و سلم او نورو پسي اقتداء کوله او خطبې به ئې اورېدلې.

مېرمني کولى شي تجارت او پېر پلور وکړي، کولى شي په محکمه کي د شاهد په توگه عمل وکړي، کولى شي قاضي شي؛ دا کارونه نه په پټ مخ کېدى شي او له وينا پرته او په اشارو!!

### جومات ته د مېرمنو تگ

که قرآن ته خپر شو نو په دې خبري پوهېدا به راته گرانه نه وي چي الله تعالى مؤمنانو ته په جماعت د لمونځ کولو امر کړى؛ مخکيني امتونه هم پرې مکلف وو او د رسول الله صلى الله عليه و سلم امت هم.

وَأَقِيمُوا الصَّلَاةَ وَآتُوا الزَّكَاةَ وَأَرْكَعُوا مَعَ الرَّاكِعِينَ ﴿۵۲﴾ البقره

او لمونځ قائم کړئ او زکات ورکړئ او له رکوع کوونکو سره رکوع وکړئ.  
په (وَأَرْكَعُوا مَعَ الرَّاكِعِينَ) کي ټول مؤمنان (نارینه او ښځینه) شامل دي.  
مریم عليها السلام ته داسي لارښوونه شوې:

يَا مَرْيَمُ اقْنُتِي لِرَبِّكِ وَأَسْجُدِي وَأَرْكَعِي مَعَ الرَّاكِعِينَ ﴿۵۳﴾ آل عمران  
اې مريې! خپل رب لره تسليم اوسه، سجده کوه او له رکوع کوونکو سره يو ځای رکوع کوه.

د مريې عليها السلام يادونه د دې لپاره راغلې چي وښيي يوه مؤمنه مېرمن بايد څنگه وي، مریم عليها السلام ته د عالم پر ټولو ښځو فضيلت ورکړى شوى، قرآن هغه د مؤمنو مېرمنو لپاره د غوره مثال او بېلگي په توگه معرفي کوي او فرمايي:

وَضَرَبَ اللَّهُ مَثَلًا لِلَّذِينَ ءَامَنُوا امْرَأَتٍ فَرَعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَنَجِّنِي مِنَ الْقَوْمِ

الظَّالِمِينَ ﴿۱۱﴾ وَمَرِيَمَ أُنْتَبِئَتْ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا وَصَدَّقْتَ بِكَلِمَاتِ رَبِّهَا وَكُتِبَ عَلَيْهَا إِحْسَانُ ﴿۱۲﴾ التحريم او الله د مؤمنانو لپاره د فرعون د مېرمني مثال بيانوي چي وئې ويل: اي زما ربه! ما ته په خپلي خوا کي په جنت کي يو هستوگنځي جوړ کړه او له فرعون او د ده له عمله مي وژغوره او له دغو ظالمانو مي وژغوره. او د عمران لور مريمي (مثال) چي د خپل فرج ساتنه ئې وکړه، نو مور له خپلي روح څه په کي پو کړل، د خپل رب ويناوي ئې رښتيني وگڼلې او د الله کتابونه ئې هم، او له غاړه ايشودونکو وه.

د مريم عليها السلام روزنه په مدرسه او جومات کي شوې او هغه ستر شخصيت ترې جوړ شوی چي د انساني تاريخ له پيل تر پای پوري هيڅ ښځه د هغې مقام ته نشي رسېدی، دې ته له نورو لمونځ کوونکو سره د لمونځ کولو سپارښتنه نه ځانگړې او خصوصي سپارښتنه ده او نه منسوخ شوې سپارښتنه. البته ښځو ته دا لارښوونه د نارينه وو له اړوند سپارښتني يوازي دومره توپير لري چي نارينه جومات ته پر تلو مکلف شوی او ښځو ته دا رخصت ورکړی شوی چي کولی شي جومات ته ولاړي نشي او په خپل کور کي لمونځ وکړي، خو که ئې وغوښتل جومات ته ولاړه شي هيڅوک ئې د مخنيوي حق نه لري. دا د رسول الله صلی الله عليه و سلم داسي مکرره سپارښتنه ده چي د حجة الوداع په تاريخي او مهمي خطبې کي ئې هم د نورو سترو سترو او مهمو امورو تر څنگ يو ځل بيا تکرار کړه.

د صحابه وو په دور کي جومات ته د مېرمنو پنځه وخت تگ او د جمعي په ټولو لمونځونو کي د اخترونو په شمول؛ په انهماک و اهتمام سره د هغوی شرکت ښيي چي دوی ته رسول الله صلی الله عليه و سلم د جمعي لمونځه د فضيلت او اهميت په اړه داسي څه ويلي وو چي له دې ستر فضيلت محرومېدا ئې نه خوښوله. دا روايت همدغه حقيقت ته اشاره کوي:

عَنْ أُمِّ عَطِيَّةَ أَنَّهَا سَمِعَتْ النَّبِيَّ صَلَّى اللَّهُ عَلَيْهِ وَسَلَّمَ يَقُولُ "يَخْرُجُ الْعَوَاتِقُ وَذَوَاتُ الْحُدُورِ، أَوِ الْعَوَاتِقُ ذَوَاتُ الْحُدُورِ وَالْحَيْضُ، وَلَيْسَ هَذَا الْحَيْزُ وَدَعْوَةٌ

الْمُؤْمِنِينَ، وَيَعْتَزُّ الْحَيُّضُ الْمُصَلِّيَّ". قَالَتْ حَفْصَةُ فَقُلْتُ الْحَيُّضُ فَقَالَتْ  
أَلَيْسَ تَشْهَدُ عَرَفَةَ وَكَذَا وَكَذَا. (بخاري: ۳۲۶)

له ام عطيه رضی الله عنها روایت دئ چې وايي: له رسول الله صلی الله علیه و سلم مي اورېدلي چې وئې فرمايل: (نوې رسېدلې نجلۍ، پېغلي او حائضې ښځي دي وځي او د خیر په کارونو (د عيد لمونځ) او د مسلمانانو په دعاء کي دي گډون کوي، خو حائضې ښځي دي له مصلي گوبڼه ودرېږي، حفصه وايي: ومي ويل: آیا حائضې ښځي هم؟ دې وويل: آیا حايضې ښځي عرفات او... او... ته نه حاضرېږي؟!

دا روایت په بخاري کي شپږ ځلي نور په دغو شمېرو ۳۵۱، ۹۷۱، ۹۷۴، ۹۸۰، ۹۸۱، ۱۶۵۲ راغلي.

لکه چې گورئ په دغو روايتونو کي ويل شوي چې مور ته به امر کېدو چې د عيد د لمانځه لپاره ووځو، پېغلي، زړې او حتی حائضې به هم وتلې، په خپل ټاکلي ځای کي به ودرېدې، په لمانځه کي به ئې برخه اخيستله، حائضې به له مصلي بهر په يوه گوبڼه کي وې او دا صحنه به ئې ليدله، يوې مېرمني له رسول الله صلی الله علیه و سلم پوښتنه کړې وه چې که څوک جلباب ونه لري او د همدې لپاره د عيد لمانځه ته ونه وځي څه گناه پرې شته؟ ورته وئې فرمايل: د هغې خورلني دي خپل جلباب ورواغوندي.

په دې کي ډېر لوی حکمت دئ، له داسي غونډو انسان ډېر زيات متأثره کېږي، د همدې لپاره رسول الله صلی الله علیه و سلم مېرمنو ته امر کاوو چې په دغو غونډو کي برخه واخلي. ډېره عجيبه ده چې د داسي څرگندو نصوصو په شتون کي ځينې خلک جومات ته د ښځو تلل ناروا گڼي!!

### په جهاد کي د مېرمنو شرکت

د رسول الله صلی الله علیه و سلم مېرمنو او د صحابه وو مېرمنو په جهاد کي عملاً شرکت کړي؛ زخميان او بېماران ئې تداوي کړي؛ اوبه ئې ورته راوړي، پخلی او نور کارونه ئې کړي؛ نه ئې مخونه پټ ول او نه ئې له خبرو

کولو او اورېدلو ډډه کړي.

حفصه بنت سيرين وايي چي ما ته يوې مېرمني وويل: زما مېره له رسول الله صلى الله عليه و سلم سره په دولسو غزواتو کي برخه اخيستي وه چي په پنځو کي زه هم ورسره وم، مور به مريضان او زخميان تداوي کول.

حَدَّثَنَا حَفْصَةُ بِنْتُ سِيرِينَ، عَنْ أُمِّ عَطِيَّةَ، (نسيبة بنت كعب) قَالَتْ: «غَزَوْتُ مَعَ النَّبِيِّ صَلَّى اللَّهُ عَلَيْهِ وَسَلَّمَ سَبْعَ غَزَوَاتٍ، أَخْلَفُهُمْ فِي رِحَالِهِمْ، وَأَصْنَعُ لَهُمُ الطَّعَامَ، وَأَجْبُرُ عَلَى الْجُرَيْجِ وَأُدَاوِي الْمَرِيضَ» المعجم الكبير للطبراني

حفصه بنت سيرين مور ته ويلي: له ام عطيه (نسيبة بنت كعب) ئې اورېدلي چي وئې ويل: ما له رسول الله صلى الله عليه و سلم سره په اوو غزواتو کي شرکت کړي، د مجاهدينو د تم خای او د دوی د سامان حفاظت به مي کولو، خواره به مي ورته تياروله، د زخميانو پر ټپونو به مي پټۍ لگولې او بېماران به مي تداوي کول.

۵۷۲۱ - عَنْ حَفْصَةَ بِنْتِ سِيرِينَ، أَنَّ امْرَأَةً حَدَّثَتْهَا قَالَتْ: غَزَا زَوْجِي مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ اثْنَتَيْ عَشْرَةَ غَزْوَةً، فَخَرَجْتُ مَعَهُ فِي خَمْسٍ مِنْهُنَّ، فَكُنَّا نَقُومُ عَلَى الْمَرْضَى، وَنُدَاوِي الْكُلْمَى، وَأُمِرْنَا فِي الْعِيْدَيْنِ أَنَّ مَنْ لَمْ يَكُنْ لَهَا جِلْبَابٌ أَنْ يُلْبِسَهَا صَاحِبَتُهَا مَعَهَا مِنْ جِلْبَابِهَا قَالَتْ حَفْصَةُ: "فَقَدِمْتُ عَلَيْنَا أُمُّ عَطِيَّةَ الْأَنْصَارِيَّةُ فَذَكَرْتُ ذَلِكَ لَهَا، فَقَالَتْ: «نَعَمْ بِأَيِّ هُوَ وَأَجَى أَمْرَنَا أَنْ نُخْرِجَ فِي الْعِيْدَيْنِ الْعَوَاتِقَ وَذَوَاتِ الْخُدُورِ وَالْحَيْضَ» قَالَتْ: «فَأَمَّا الْحَيْضُ فَيَعْتَرِلُنَ الْمُصَلَّى وَيَشْهَدُنَ الْخَيْرَ وَدَعْوَةَ الْمُسْلِمِينَ».

مصنف عَبْدُ الرَّزَّاقِ الصنعاني،

له حفصه بنت سيرين روايت دئ چي يوې مېرمني ورته وويل: زما مېره له رسول الله صلى الله عليه و سلم سره په دولسو غزواتو کي شرکت کړي؛ په

پنځو کي ئې زه هم ورسره تللې يم؛ مور به د مريضانو پالنه کوله، زخمیان به مو تداوي کول، د دواړو عيدونو په اړه مور ته امر شوی وو چي (په لمانځه کي شرکت وکړو او) که د چا جلباب (لويه سونۍ) نه وي چي وائي غونډي؛ نو ملگرې دې له خان سره تر سونۍ لاندي کړي؛ حفصه وويل: انصاريه ام عطيه راغله نو دا خبره مي ورته ياده کړه؛ نو وئې ويل: هو؛ پلار او مور مي ترې جار؛ مور ته ئې امر کړی وو چي په دواړو اخترونو کي نجلۍ، پېغلي او په حيض کي مېرمني وباسو؛ خو حائضه مېرمني دي د لمانځه له ځای گوښه اوسي او دا د خير کار او د مسلمانانو دعاء دي وگوري.

عَنْ أُمِّ عَطِيَّةَ، قَالَتْ: "أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ نُخْرِجَ يَوْمَ الْفِطْرِ الْعَوَاتِقَ، وَذَوَاتِ الْخُدُورِ، وَالْحَيْضَ فَأَمَّا الْحَيْضُ فَيَعْتَزِلْنَ الصَّلَاةَ، وَيَشْهَدْنَ الْخَيْرَ، وَدَعْوَةَ الْمُسْلِمِينَ، فَقَالَتْ امْرَأَةٌ: يَا رَسُولَ اللَّهِ فَإِذَا كَانَتْ إِحْدَانَا لَيْسَ لَهَا جِلْبَابٌ؟ قَالَ: «تُلْبِسُهَا أُخْتُهَا جِلْبَابَهَا» المعجم الكبير

للطبرانی

له ام عطيه (نسيبة بنت كعب)؛ روايت دئ چي: مور ته رسول الله صلى الله عليه و سلم امر کړی وو چي په واړه اختر کي نجلۍ، پېغلي او په حيض کي مېرمني وباسو؛ خو په حيض کي مېرمني به؛ د لمانځه له ځای گوښه اوسي او دا د خير کار او د مسلمانانو دعاء دي وگوري. يوې مېرمني وويل: يا رسول الله! که زموږ کومه يوه جلباب (لوی ټيکری) ونه لري؟ وئې فرمايل: خپله خورلنه دې خپل ټيکری پرې واغونډي.

له دغو رواياتو او په لسگونو نورو معلومېري چي د رسول الله صلى الله عليه و سلم او صحابه وو مېرمنو په جهاد کي شرکت کولو؛ ځينو ئې د زخميانو درملنه کوله؛ ځينو اوبه راوړلې او ځينو ئې توري وهلې.

۲۵۳۱ - عَنْ أَنَسٍ قَالَ: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَغْزُو بِأُمَّ سُلَيْمٍ، وَنِسْوَةٍ مِنَ الْأَنْصَارِ لَيْسَقِيْنَ الْمَاءِ، وَيَدَاوِينِ الْجُرْحَى» سنن ابى داؤد، أخرجه

مسلم، والترمذی واللفظ له، والنسائی فی السنن الکبری

له انس بن مالک روایت دئ چې وئې ویل: رسول الله صلی الله علیه و سلم داسې وو چې کله به غزواتو ته تللو؛ نو ام سلیم او ورسره د انصارو ځینې مېرمنې به ئې له ځان سره بېولې؛ د دې لپاره چې خلک خړوب او زخمیان تداوي کړي.

یعنې چې ام سلیم رضي الله عنها د مجاهدو مېرمنو د ټولي مشره وه، او رسول الله صلی الله علیه و سلم به غزواتو ته د تگ په مهال دې ته ویل چې خپل ټولی د تگ لپاره چمتو کړي.

د احد په جگړې کې د نسبيې په نامه یوې مېرمنې؛ چې د ام عماره په نامه یادېده؛ د زخمیانو په درملنه لگیا وه؛ کله چې ئې ولیدل؛ رسول الله صلی الله علیه و سلم یوازې پاته شوی او د قریشو تر بریدونو لاندې دئ؛ توره ئې واخیستله او تر پایه ئې له رسول الله صلی الله علیه و سلم دومره دفاع وکړه چې څو ځایه ټپي شوه؛ ویل شوي چې رسول الله صلی الله علیه و سلم په همدې اړه فرمایلي: ما چې به کوم لوري ته هم مخ واړولو نو ام عماره به مې لیدله چې له ما ئې دفاع کوله!! همدې ام عماره په ځینو نورو جنگونو کې هم شرکت کړی؛ په یوې جگړې کې ئې لاس هم قطع شوی؛ آیا په پټ مخ داسې کارونه کېدی شي؟!

### علم پر مېرمنو د نارینه وو په څېر فرض دئ

الله تعالی خپل قرآن او خپل پیغمبر د ټولو انسانانو؛ نارینه او ښځینه وو د هدایت او لارښوونې لپاره لېږلی؛ که ئې څه فرض کړي پر ټولو ئې فرض کړي؛ که ئې څه حرام کړي پر دواړو ئې حرام کړي، دواړو ته ئې د حلال او حرام پولي، د ښه او بد معیارونه، وجائب او مسئولیتونه، مکافات او مجازات یو ډول او برابر ټاکلي، که دا اېمان او علم دئ او که لمونځ، روژه، حج، زکات، له حق دفاع، د حق لوري ته بلنه، امر بالمعروف، نهی عن المنکر ده او که له محرمانو؛ دروغ، منافقت، غلا، زنا، شراب، قمار، سود، ظلم، او نورو گناهونو ځان ساتنه ده؛ د دواړو ثوابونه او عقابونه ئې هم یو برابر او یو شان ټاکلي؛ د نارینه او ښځینه مؤمنانو ټول حقوق، وجائب، مسئولیتونه، کرامت، اجتماعي حیثیت او مقام، مکافات او مجازات ئې یو برابر کړي، هغه چې وایي علم پر نارینه فرض دئ او پر ښځو نه؛ دروغ وایي او د الله تعالی په

دين پسي افتراء كوي؛ څه چي پر رسول الله صلى الله عليه و سلم فرض شوي پر ټولو مؤمنانو؛ نارينه او ښځينه فرض دي؛ كه مور ټول مؤمنان د الله او د هغه د رسول په اطاعت مكلف يو؛ څه چي هغه كړي همغه به كوو؛ له څه چي هغه ډډه كړي له هغه به ډډه كوو؛ په دې كې نارينه او ښځينه مؤمنان يو برابر شامل دي، د رسول الله صلى الله عليه و سلم مېرمن؛ عائشه رضي الله عنها د علم او پوهي له پلوه د صحابه وو لپاره هم استاد او معلمه وه او هم مفتي. هغه مېرمني چي حديثونه ترې روايت شوي، درسي حلقې ئې درلودلې او نورو ته ئې دين ښودلو؛ سلگونو ته رسېږي؛ ابن حجر عسقلاني د داسي ۲۰۰ مېرمنو نومونه ياد كړي.

### علم په ديني او دنيوي وېشل غلط وېش دئ

څوك چي علم په ديني او دنيوي علم وېشي؛ اشتباه كوي او دا ادعاء او خبره ئې له ځانه جوړه كړي؛ نه الله تعالى دا ويلي او نه رسول الله؛ دين زموږ د دنيايي چارو د تنظيم او سمبالولو لپاره راغلی؛ داسي څه نشته چي دين نه وي احتوی كړي، د الله تعالى كتاب زموږ د ټول ژوند لارښود دئ؛ د دنيايي ژوند هېڅ څه ترې پاته نه دي، د قرآن يوازي ۵۰۰ آيتونه د احكامو په اړه دي او د دې احكامو ډېره برخه هم د دنيايي چارو په اړه دي، څه باندې ۶۰۰۰ ئې د نورو مسائلو په اړه دي؛ لكه د الله تعالى معرفي، د عالم معرفي، د انسان معرفي، د آسمانونو، زمكي، ورېځو، باران، بحرونو، سمندرونو، غرونو، د عالم پيدايښت، د انسان پيدايښت، د حيواناتو پيدايښت، تاريخ، د پيغمبرانو د دعوت او مبارزې قصې، د قومونو د عروج او زوال عوامل، د حق او باطل تر منځ د اوږدې او تلپاتې مبارزې څرنگوالی، فردي او اجتماعي حقوق او مسئوليتونه، قيامت، آخرت، الهي محاسبه، جنت او دوزخ، او... او...؛ الله تعالى آدم عليه السلام ته پر فرشتو د هغه علم له امله فضيلت وركړ چي د اشياءو په پېژندو او معرفي كې تر فرشتو وړاندي شو؛ د صرف، نحو، منطق، فلسفه او څو فقهي احكامو آزمويڼه ئې نه ده ترې اخيستې. څوك چي د اشياءو د پېژندو وړتيا او علم نه لري د زمكي د خلافت وړ نه دئ؛ د آدم عليه السلام اولاد بايد د علم په ډگر كې د خپل جد په څېر تر فرشتو وړاندي وي؛ كه نه نو د خلافت مستحق نه دي.

رسول الله صلی الله علیه و سلم مدینې ته له هجرت سره سم؛ لومړی مهم کار ئې د داسې جومات بنسټ ایښودل وو چې هره ورځ به پنځه ځلي؛ نارینه او ښځینه په کې راغونډېدل او د رسول الله صلی الله علیه و سلم په امامت به ئې لمونځ کولو؛ په دې لمونځونو کې به ئې درې ځلي سحر، ماښام او ماخستن؛ د ورځې پیل او پای کې؛ په جهر او جگ غږ او د رسول الله صلی الله علیه و سلم له خولې د قرآن تلاوت اورېدو؛ هره جمعه به ئې د هغه مهمه خطبه اورېدله؛ دا جومات د صحابه وو د روزني مرکز او مدرسه وه؛ په همدې جومات کې د داسې ستر، سرلوري او فاتح امت بنسټ کېښودل شو چې د تاریخ ستره او پراخه امپراطوري ئې رامنځته کړه؛ تر نیمې پېړۍ کمې مودې کې ئې پولي له مراکش او هسپانیا تر اندونیزیا او مالیزیا ورسېدې، دا د تاریخ نومیالي فاتحین په دغه جومات کې روزل شوي؛ د علم، دعوت، قیادت، سیادت، اجتماعي چارو کې پوهه او بصیرت، د ژوند د چارو په مدیریت کې لازم درایت، او نورو ډگرونو کې نومیالي شخصیتونه؛ نارینه او ښځینه؛ په دې نبوي مدرسه کې روزل شوي. آیا عجیبه نه ده چې نن څوک پاڅي او د همدې دین داسې تعبیر وړاندي کوي چې له مخې ئې د مېرمنو په وړاندي د جومات او مدرسې دره تړل کېږي او همدې ته د (تقوی) او د دین په رموزو د پوهېدا نوم ورکوي! ولي ئې چې د نبوي جومات

اکثریت محدثین او مفسرین په دې متفق دي چې د قرآن لومړني آیتونه چې پر رسول الله صلی الله علیه و سلم؛ د حراء په سمڅي کې نازل شول او په همدې سره د وحی د راتلو لړۍ او د ده رسالت پیل شو؛ دا پنځه آیتونه دي چې اساسي پیغام ئې قرائت، علم، قلم او د انسان د پیدایښت څرنگوالی دی:

أَقْرَأْ بِأَسْمِ رَبِّكَ الَّذِي خَلَقَ ① خَلَقَ الْإِنْسَانَ مِنْ عَلَقٍ ② أَقْرَأْ وَرَبُّكَ الْأَكْرَمُ ③ الَّذِي عَلَّمَ بِالْقَلَمِ ④ عَلَّمَ الْإِنْسَانَ مَا لَمْ يَعْلَمْ ⑤ العلق

۱- ولوله په نوم د خپل رب، هغه چې پیدا ئې کړ. ۲- انسان ئې له څوړندو پیدا کړ. ۳- ولوله چې رب دي ډېر کریم دی. ۴- آ چې په قلم ئې پوهه ورکړه. ۵- انسان ته ئې ورزده کړل څه چې نه پرې پوهېدو.

په لومړي آيت كې خو مهمي لارښووني زموږ پام ځان ته جلبوي:

• د الله تعالى له لوري وحي د اقرأ (ولوله) په امر پيل شوې او دا ښيي چي د اسلام له نظره د (لوسټ) مقام او منزلت څومره لوړ دى او څومره اهميت لري، دا د الله تعالى لومړى امر دى، په دغه امر سره ئې د وحي لېږل پيل كړي.

• لوستل د خپل رب په نامه او د هغه په مرسته پيل كړه، هغه رب چي هر څه ئې پيدا كړي، ته او دا هر څه يوازي يو رب لرى، چي هم ستا رب دى او هم د نورو ټولو مخلوقاتو رب.

• د (اقرأ) له امر معلومېږي چي د وحي فرستې بايد دا لومړى وحي په ليكلې ښي كې د پيغمبر عليه السلام مخي ته ايښې وي. په دې اړه لاندي روايت پوره وضاحت كوي:

عَنْ عُرْوَةَ بْنِ الزُّبَيْرِ عَنْ عَائِشَةَ أُمِّ الْمُؤْمِنِينَ أَنَّهَا قَالَتْ أَوَّلَ مَا بُدِيَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْوَحْيِ الرَّؤْيَا الصَّالِحَةُ فِي النَّوْمِ، فَكَانَ لَا يَرَى رُؤْيَا إِلَّا جَاءَتْ مِثْلَ فَلَقِ الصُّبْحِ، ثُمَّ حَبَبَ إِلَيْهِ الْخَلَاءُ، وَكَانَ يَخْلُو بِعَارِ حِرَاءٍ فَيَتَحَنَّنُ فِيهِ - وَهُوَ التَّعَبُّدُ - اللَّيَالِي ذَوَاتِ الْعَدَدِ قَبْلَ أَنْ يَنْزِعَ إِلَى أَهْلِهِ، وَيَتَزَوَّدُ لِذَلِكَ، ثُمَّ يَرْجِعُ إِلَى حَدِيجَةَ، فَيَتَزَوَّدُ لِمِثْلِهَا، حَتَّى جَاءَهُ الْحَقُّ وَهُوَ فِي غَارِ حِرَاءٍ، فَجَاءَهُ الْمَلَكُ فَقَالَ اقْرَأْ. قَالَ « مَا أَنَا بِقَارِئٍ ». قَالَ « فَأَخَذَنِي فَغَطَّنِي حَتَّى بَلَغَ مِنِّي الْجُهْدَ، ثُمَّ أَرْسَلَنِي فَقَالَ اقْرَأْ. قُلْتُ مَا أَنَا بِقَارِئٍ. فَأَخَذَنِي فَغَطَّنِي الثَّانِيَةَ حَتَّى بَلَغَ مِنِّي الْجُهْدَ، ثُمَّ أَرْسَلَنِي فَقَالَ اقْرَأْ. قُلْتُ مَا أَنَا بِقَارِئٍ. فَأَخَذَنِي فَغَطَّنِي الثَّالِثَةَ، ثُمَّ أَرْسَلَنِي فَقَالَ ( اقْرَأْ بِاسْمِ رَبِّكَ الَّذِي خَلَقَ \* خَلَقَ الْإِنْسَانَ مِنْ عَلَقٍ \* اقْرَأْ وَرَبُّكَ الْأَكْرَمُ ) ». رواه البخارى

عروة بن زبير له عائشې رضي الله عنها روايت كوي چي پيغمبر عليه السلام ته تر وحي د مخه رښتينو او صادقو خوبونو مخه كړه، هيڅ خوب به ئې نه ليد مگر دا چي د سباوون د رڼا په څېر به روښانه ختلو، بيا يوازيتوب ته

متمایل شو، خو شپې ورځې به ئې د حراء په غار کې په عبادت تېرولې، څه خوراک څښاک به ئې له ځان سره واخیست، غره ته به ولاړ، څه وخت به ئې هلته یوازې تېر کړ، بیا به د خدیجې رضي الله عنها خوا ته راغی، ورته توبښه به ئې له ځان سره واخیسته او غره ته به ولاړ، په همدغو شپو ورځو کې ناڅاپي یوه فرشته ورته راغله او ورته وئې ویل: ولوله! رسول الله صلی الله علیه و سلم فرمایي چې ما ورته وویل: زه لوستونکی نه یم، فرشتې په غېږ کې دومره کلک ونيوم چې حوصله مې سر ته ورسېده، نو پرې ئې ښودم او راته وئې ویل: ولوله! ما ورته وویل زه په لوستلو نه پوهېږم، هغې بیا په غېږ کې ټینگ کړم، دومره چې طاقت مې سلب شو، نو پرې ئې ښودم او راته وئې ویل ولوله! ما بیا ورته وویل زه لوستونکی نه یم، هغې بیا ټینگ ونيوم، هومره چې بې طاقته شوم، نو پرې ئې ښودم او راته وئې ویل: ولوله په نوم د خپل رب، هغه چې پیدا ئې کړ. انسان ئې له ځورندو پیدا کړ، ولوله چې رب دي ډېر کریم دی، هغه چې په قلم ئې ښودنه وکړه، انسان ته ئې هغه څه ورزده کړل چې نه پرې پوهېدو.

د دې حدیث له الفاظو معلومېږي چې حتماً کومه لیکنه د پیغمبر علیه السلام په مخي کې نیول شوې او ترې غوښتل شوي چې وئې لولي، که داسې نه وی نو رسول الله صلی الله علیه و سلم به نه ورته ویل چې زه لوستونکی نه یم، د دې په ځای به ئې ورته ویل چې څه ووايم؟

په دې اړه چې (انسان له ځورندو پیدا شوی) څو خبرې د توجه وړ دي: الف: علق د علقه جمع ده، اصلي معنی ئې ځورند ده او دلته له دې کبله د جمع په صیغه راغلې چې له انسان مراد ټول انسانان دي، یعنې ټول انسانان ئې له ځورندو شیانو پیدا کړي.

ب: قرآن د ټولو ژوو پیدایښت له اوبو او د انسان د پیدایښت لومړۍ ماده خاوره او د لومړي او دوهم پیدایښت او جوړښت پیل ئې له نطفې گڼي، باید وگورو چې ولې په دې آیت کې د انسان د پیدایښت پیل له (علقه) ښودل شوی؟ دوه توجیه مومو:

١- ادبي ترکیب د دې تقاضی کوي چې د مخکیني آیت په پای کې د (خَلَقَ) صیغې ته ورته صیغه د دې آیت په پای کې راغلې وی، د دې لپاره چې د

دواړو فواصل او وزن يو شانته شوی وی.

۲- دلته د انسان د پيدايښت دوه ډېر متفاوت حالتونه (کامل انسان) او (يو ځوړند توکي) يو د بل څنگ کي ايشودل شوي، چي په دې سره خپل مخاطب ته ووايي: لکه څنگه چي الله تعالی انسان له يوه ځوړند توکي پيدا کړي، وده ورکړي او بشپړ انسان ترې جوړ کړي، همداسي په (وحي)، (قرائت) او (تعليم بالقلم) سره انسان د پوهي او علم داسي پورې ته رسوي چي په ډېرو اسرارو پوه شي، په هغه څه چي تر دې وړاندي او له دې لاري پرته نه شو پرې پوهېدی.

ج: انسان ډېر وروسته او په تېري پېړۍ کي په دې پوه شو چي د مور په رحم کي او د انسان د جوړښت په پيل کي د ماشوم لومړۍ جوړه شوې نطفه د رحم په جدار پوري راځوړنده وي چي وروسته بيا د ژوول شوې غوښي ټوټې ته ورته بڼه غوره کړي. دا آيت هم د قرآن يو داسي علمي اعجاز زموږ مخي ته ږدي چي ساينس د ډېرو پرمختللو وسائلو په مرسته څوارلس پېړۍ وروسته پرې پوه شو.

• ولوله چي ستا رب ډېر کریم دی، دا د الله تعالی د کرم او پېرزويني څرگنده نښه ده چي انسان د يوه (ځوړند توکي) له حالت هغه ځای ته رسوي چي (کامل انسان) ترې جوړ شي، ليک او لوست وربښي، انسان يوازينی مخلوق دی چي کولی شي د (لوستلو) له لاري د بل په خبره پوه شي او د (ليکلو) له لاري خپل معلومات خوندي کړي او خپل پيغام نورو ته ورسوي او په دې سره د خپل سلف له قيمتي تجارو بو گټه واخلي، د معلوماتو د ضائع کېدو مخه ونيسي او راتلونکي نسل ته ئې انتقال کړي، له انسان پرته دا وړتيا او امتياز په هيڅ ذيروح کي نه گورو، الله تعالی په انسان کي دا استعداد او وړتيا اېښې ده چي له (قلم) د تعليم او تعلم وسيله جوړه کړي، له دې اړخه ئې انسان ته پر ټولو نورو مخلوقاتو فضيلت ورکړی. له دې مبارک آيت څو اساسي مطالب استنباطولی شو:

الف: په (قرائت)، (علم) او (قلم) سره هم انسان ته پر نورو مخلوقاتو فضيلت ورکړی شوی او هم په خپله د انسانانو تر منځ يوه ته پر بل فضيلت. ب: (قلم) د زده کړي او پوهي ډېره اغېزمنه وسيله ده، په دې سره انسان

د دې مجال تر لاسه کوي چې په ډېرو هغو حقائقو پوه شي چې له بلي لاري پرې پوهېدل ورته ممکن نه وو

ج: لکه څنگه چې دلته د ((الَّذِي عَلَّمَ بِالْقَلَمِ)) الفاظ په دې معنی دي چې انسان ته له قلم د استفادې استعداد ورکړی شوی، الله تعالی د هغه په فطرت کې دا ملکه ایښې چې قلم جوړ کړي، خپل ما فی الضمیر وليکي او نورو ته ئې انتقال کړي او له دې د زده کړي او تعلیم او تعلم وسیله جوړه کړي، همدا راز په نورو آیتونو کې دې ته ورته راغلي الفاظ لکه (عَلَّمَهُ الْبَيَانَ) او ((وَعَلَّمَ آدَمَ الْأَسْمَاءَ كُلَّهَا))؛ هم هغو استعدادونو ته اشاره کوي چې انسان ته ورکړی شوي، انسان ته د (بیان) ملکه ورکړی شوې، کولی شي خپل (ما فی الضمیر) اظهار کړي او له کلماتو او الفاظو په استفادې سره خپل قصد، هدف، نظر او پیغام تشریح او توضیح کړي، هغه ته د هر څه د پېژندو او په هر څه د یوه مناسب نوم ایښودو استعداد ورکړی شوی، هغه کولی شي خپله پوهه د نومونو په قالب کې ترتیب، تنظیم او حفظ کړي او نورو ته ئې انتقال کړي. دا د انسان یوه ځانگړتیا ده، دا صفت په نورو مخلوقاتو کې نشته، په دې سره الله تعالی انسان ته پر ټولو مخلوقاتو فضیلت او شرف ورکړی. هغه محترم مفسرین چې د (علم آدم الاسماء كلها) آیه په بلي بڼي تفسیروي او وایي چې اسماء توقیفي دي، د الله له لوري وضع شوي او آدم علیه السلام ته ښودل شوي، سخته اشتباه ئې کړې، تفسیر ئې هم تفسیر بالرأی دی نه تفسیر قرآن بالقرآن او هم د واقع خلاف، عملاً گورو چې ټول نومونه انسان په خپله وضع کوي، د هر نوي توکي لپاره نوی نوم غوره کوي، که د دوی دا تعبیر ومنل شي د (علم بالقلم) او (علمه البيان) آیتونه به د دوی د اسلوب له مخي څنگه تفسیروو؟ که خبره داسي وی لکه دوی چې وایي، نو باید د ټولو شیانو نومونه، په ټولو ژبو کې سره ورته وی، خو عملاً گورو چې خبره د دې عکس ده.

• دلته (عَلَّمَ الْإِنْسَانَ مَا لَمْ يَعْلَم) راغلي؛ خطاب عام دی او په دې کې د انسانانو نارینه او ښځینه دواړه شامل دي؛ قرآن دواړو ته راغلی، پر دواړو یو برابر فرض ده چې قرآن زده کړي، ایمان پرې راوړي او عمل پرې وکړي؛ د نارینه او ښځینه ټول فرائض همداسي دي.

سره له دې چې قرآن (قلم)، (ليک) او (لوست) ته دومره اهميت ورکړی او سره له دې چې پيغمبر عليه السلام ته د وحی په پيل کې لومړۍ لارښوونه د قرائت او قلم په اړه ده او ورته ويل شوي چې قلم د تعليم او تعلم ستره وسيله ده، خو متأسفانه زموږ په زړو ديني مدرسو کې (قلم) هېر شوی، له دغو مدرسو چې څوک فارغېږي په ليکلو نه پوهېږي!! نن د قلم ځای کمپيوټر نيولی، هغه کار چې موږ ئې په قلم سره په څو ورځو مسلسل ليکلو سره نه شو کولی؛ د کمپيوټر په مرسته ئې په څو ساعتونو کې کولی شو؛ ښايي تفاوت به ئې دومره وي لکه د اوبښ سفر او د موټر او جهاز سفر. نن چې څوک په کمپيوټر نه پوهېږي؛ داسې دئ لکه هغه چې پرون د قلم له کارولو عاجز وو. د زړو مدرسو په نصاب کې د قلم تر څنگ، رياضي، فزيک، کيميا، تاريخ، جغرافيه، او نور ضروري علوم؛ حتی د پښتو او فارسي ژبو تدريس هم نه وو؛ په داسې حال کې چې دا د ژوند ضروري علوم دي؛ له دې پرته به انسان په هرڅه کې بل ته محتاج وي؛ همداسې لکه نن چې زموږ جامه، خوراک، دواء، ساعت، قلم، عينکي، ستن، تار، موټر، سيکل، کمپيوټر، مپايل... تر ٩٠ سلنه زيات شيان مو د نورو په لاس جوړ شوي. امام احمد حنبل رحمه الله وايي: خلکو ته د دين تر څنگ د کسب او کار علم او هنر هم وروښيي که نه نو دوی به بيا د روزي لپاره دين پلوري؛ همداسې شوي؛ ډېرو له دين دکان جوړ کړی؛ پر دم، تعويد، د مړي پر قبر وعظ، په فاتحه کې د قرآن تلاوت، د ماشوم غوږ کې اذان او دې ته ورته کارونو کې له خلکو شکرانې، سقاط، صدقات او خيرات اخلي او ځيني ئې فتوی گاني پلوي!!

• د پنځم آيت څو مطالب تر لاسه کولی شو:

الف: د انسان پر مخ چې د معرفت هره دروازه پرانيستل کېږي او په هري نوې خبرې چې د پوهېدو توفيق تر لاسه کوي، د ده هر (کشف) او په هر سر او راز پوهېدل ئې په حقيقت کې د الله تعالی يوه پېرزوينه ده، دا دروازه د ده له لوري ورته پرانيستل کېږي، په دغو حقائقو د پوهېدو توفيق دی ورکوي او د دغو اسرارو د کشف توان دی ورکوي، لکه څنگه چې قرآن دا مطلب په بل ځای کې په دې الفاظو بيانوي:

وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ... ﴿۱۰۰﴾ البقرة

او دوی د ده له علم یوازي په دومره څه احاطه کولی شي چې دی ئې وغواړي.

هر چا ته علم او پوهه دی ورکوي، سترگي، زړه، غوږونه، دماغ او اعصاب ئې د ده په اراده ورته کار کوي، لار ورته ښيي او د ښه او بد، مفید او مضر په پېژندلو کې ئې مرسته کوي، په هر څه چې انسان علماً احاطه کوي او په کوم څه د پوهېدو توفیق تر لاسه کوي نو دا ټول د الله په خوښه او اذن او په همغه حد کې وي چې الله ئې وغواړي.

ب: د دې عالم یوه برخه داسې ده چې انسان ئې له وحی پرته له بلي هیڅ لارې نه شي پېژندی، الله تعالی د وحی په لېږلو سره انسان ته په هغه څه د پوهېدو امکان هم میسر کړ چې له دې پرته ئې درک کول او پېژندل ورته ممکن نه وو.

ج: په اصل کې انسان (بې علمه) دئ، په تدریج سره زده کړه کوي او علم تر لاسه کوي. د انسان د پوهې او علم تفاوت د نورو ژوو له شعور او پوهې سره په دې کې دئ چې نور ژوي ثابت او محدود علم لري، له مخکې د دوی په خټه او دماغ کې ایښودل شوی، په فطري او الهامي توگه ورته تفهیم شوې چې څنگه ژوند وکړي، کوم کوم کارونه وکړي، څه خوري او د څه له خوراکه ډډه وکړي، څنگه مفید او مضر سره بېل کړي، خو انسان کولی شي چې تر هغه څه زیات هم زده کړي چې په فطري او الهامي توگه ورښودل شوي او په ضمیر کې ئې ایښودل شوي. دی کولی شي زده کړه وکړي، د خپلې پوهې سطح لوړه کړي، اسرار کشف کړي او پټ حقائق ځان ته معلوم کړي، په (لوستلو)، (لیکلو) او له (قلم) په استفادې سره د خپلې حافظې ظرفیت لوړ او پراخ کړي او په هغه څه هم پوه شي چې نور پرې پوهېدلې او دی ترې غافل وو او له پېژندو ئې عاجز. که انسان ته له (قلم) د استفادې استعداد نه وی ورکړی شوی او په لیک او لوست نه پوهېدی نو د هر چا علم او پوهه به له ده سره پاته کېده، نه به په دې توانېدو چې د نورو له پوهې او تجربو گټه واخلي او نه به ئې خپل تجارب او علم نورو ته انتقالولی شو.

## بښو ته په سپکه سترگه کتل

د رسول الله صلی الله علیه و سلم تر بعثت وړاندي هم د یهودانو په ټولني کي بښه نجس گڼل کېده او هم د عربانو په ټولني کي په ټیټه سترگه ورته کتل کېدل، په کورنۍ کي ئې پیدایښت د پېغور او ننگ باعث وو، ژوندۍ ئې بښولې، جومات او معبد ته ئې تگ او ننوتل ممنوع وو، وینځه وه، پېر او پلور ئې عام وو؛ اسلام راغی، مېرمنو ته ئې هومره حقوق او امتیازات ورکړل چي د تاریخ په هیڅ مذهب او مسلک کي ئې بېلگه او مثال نه شو موندلی، د نکاح صحت او مشروعیت ئې د دې په خوښي او رضایت پوري مشروط کړ، د مهږ فوق العاده امتیاز ئې ورکړ، اندازه ئې هم د دې خوښي او موافقې ته پرېښوده، د جومات دروازه ئې د هغوی په وړاندي پرانیستله، د نارینه او بښینه مؤمنانو ټول حقوق، وجائب، مسئولیتونه، کرامت، اجتماعي حیثیت او مقام، مکافات او مجازات ئې یو برابر کړل، د حلال او حرام ټولي پولي ئې ورته یو شان وټاکلې. نن چي د مېرمنو د حقوقو او په ټولني کي د دوی د مقام او حیثیت په اړه غلطی فتوی گاني اورو منشأ ئې یا له اسلامي لارښوونو جهل او بې خبري ده، یا شخصي سلیقه او مزاج، یا بښو ته په ټیټه او سپکه سترگه کتل او یا غرور او کبر او له بښو وینځي جوړول.

## د تصوف تر پوښښ لاندې شرک او خرافات

د بشري تاریخ په هر پړاو کي چي الله تعالی کوم رسول او د هغه په لاس کوم لارښود کتاب لېږلی؛ انسانانو ته د ټولو الهي کتابونو او انبیاء و د بلني او دعوت گډه او محوري موضوع او د رسالت خلاصه دا وه چي یوازي د الله تعالی عبادت وکړي، بل هیڅ څه او هیڅوک په دې عبادت کي ورسره شریک نه کړي، او د انسانانو ځیني ځیني نور د رب په توگه ونه لمانځي؛ قرآن په همدې اړه رسول الله صلی الله علیه و سلم ته داسي فرمایي:

قُلْ يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ أَلَّا نَعْبُدَ إِلَّا اللَّهَ وَلَا

دُشْرَكَ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِّنْ دُونِ اللَّهِ فَإِن تَوَلَّوْا فَقُولُوا  
أَشْهَدُوا بِأَنَّا مُسْلِمُونَ ﴿١٤﴾ آل عمران

ووايه: اې اهل کتاب! هغه خبرې ته راشئ چې زموږ او ستاسو تر منځ يو شانته ده او هغه دا چې: له الله پرته به (د بل چا) عبادت نه کوو او هيڅ څه به ورسره نه شريکوو او زموږ ځيني به ځيني نور له الله پرته ارباب نه نيسي، خو که ئې ډډه وکړه نو ورته ووايئ: شاهد اوسئ چې موږ منقاد او مسلمان يو.

رسول الله صلی الله عليه و سلم ته امر شوی چې اهل کتاب ته دا بلنه ورکړه: هغي خبرې ته راشئ چې ستاسو اصلي دين ئې هم غوښتنه کوي او زموږ دين هم؛ او هغه دا چې:

• يوازي د يوه الله عبادت به کوو، له ده پرته به نه د بل چا عبادت کوو او نه به بل ته دعاء.

• هيڅ څه به له الله سره نه شريکوو.

• ځيني به د ځينو نورو لپاره (رب) نه وي، دا غلطي به نه کوو چې د ځان په څېر يوه انسان ته د رب مقام او منزلت ورکړو، دا ظلم به نه کوو چې ځيني د ځينو نورو لپاره له ځان رب جوړ کړي.

له دې آيت څو بنيادي خبرې معلومېږي:

• د دين اصلي او بنيادي خبرې همدا درې خبرې دي. ټول الهي دينونه همدا خبرې کوي. په کوم مذهب او دين کي چې د دغو دريو خبرو خلاف څه وموندل شي هغه محرف مذهب او جعلی دين دئ.

• کله انسان هومره جاهل او ذليل شي چې د ځان په څېر انسان ته د رب مقام ورکړي!! د هغه بنده شي، هغه ورته حلال او حرام ټاکي او دی ئې مني!! هغه له الله تعالی سره په الوهيت او ربوبيت کي شريک کړي، هغه ته دعاء کوي او له هغه غيبي مرسته غواړي.

قرآن د اهل کتاب د مذهبي مشرانو په اړه فرمايي:

أَلَمْ تَرَ إِلَى الَّذِينَ أُوتُوا نَصِيبًا مِّنَ الْكِتَابِ يُؤْمِنُونَ بِالْحِبَّتِ وَالظُّغُوتِ

وَيَقُولُونَ لِلَّذِينَ كَفَرُوا هَؤُلَاءِ أَهْدَىٰ مِنَ الَّذِينَ ءَامَنُوا سَبِيلًا ﴿٥١﴾  
 أُولَٰئِكَ الَّذِينَ لَعَنَهُمُ اللَّهُ وَمَنْ يَلْعَنِ اللَّهُ فَلَنْ تَجِدَ لَهُ نَصِيرًا ﴿٥٢﴾ النساء  
 [٥١]- آيا هغو ته دي پام ونه کړ چې د کتاب څه برخه ورکړې شوې، خو په  
 جبت او طاغوت ايمان راوړي او د کافرانو په اړه وايي: دوی تر مؤمنانو ډېر  
 په سمه لار دي. [٥٢]- دوی همغه دي چې الله رټلي دي او الله چې څوک  
 ورټي نو هيڅ ملاتړی به ورته ونه مومي.

په مخکيني آيت کي د ټولو يهودانو ذکر وو خو دلته د دوی علماءو ته  
 اشاره شوې، کله چې د اهل کتاب د علماءو په اړه بحث کېږي نو قرآن ئې  
 په دغه صيغه يادوي، د دې وړ ئې نه گڼي چې د عالم په نامه ئې ياد کړي؛  
 بلکي وايي: هغه چې له کتابه ئې نيمگړی علم په برخه شوی، علم ئې ناقص  
 دی، هسي ئې د کتاب څو خبري زده کړې دي. دلته د دوی درې ځانگړتياوي  
 په گوته کوي:

- په اوهامو، خرافاتو، فال، کوډو، منتر، جادو او دې ته ورته شيانو باور لري.

- د طاغوت په خدمت کي دي، د هر ظالم، عاصي، سرکښ او مفسد واکمن ملاتړ کوي، په خوله ئې د الله نوم وي خو په زړه کي ئې له طاغوت وېره او طمع، دين د طاغوت په پښو کي ذبح کوي او د طاغوت په گټه ئې کاروي.

- تر مؤمنانو کافران غوره گڼي، تبليغات ئې د هغوی په گټه وي، خلکو ته وايي چې د کافرانو مسلك او مذهب تر مؤمنانو غوره دی.

دا داسي وگڼئ لکه د روسانو او امريکايانو په لاس د افغانستان د اشغال په وخت کي چې ځيني دين پلورونکي ملایان له دوی سره يو ځای شول او د واقعي علماءو او مجاهدينو په ضد به ئې تبليغات کول، د امريکايانو کرکجنه او په وينو لړلې ديموکراسي به ئې تاييدوله او د مجاهدينو په اړه به ئې ويل چې دوی متعصب او افراطي دي، د هېواد د آزادۍ او بيا ودانولو دښمنان دي.

دا خلک او په هر چا کي چي دا صفات وي هغوی د الله تعالی د لعنت وړ دي، د الله له خوا رټل شوي؛ نه په دنیا کي مرستندوی موندلی شي او نه په آخرت کي. دوی خو د کافرانو د مرستو د تر لاسه کولو لپاره دا طریقه غوره کړې وه، د دوی په گټه او د مسلمانانو په ضد به ئې تبلیغات کول، تاسو به وگورئ چي د دوی هیلي به تر سره نه شي، دا کافران به ئې مرسته ونکړي شي.

رسول الله صلی الله علیه و سلم چي کله کوم والي او داعي کومي سيمي ته د دعوت لپاره لېږلی نو هغه ته ئې داسي لارښووني کړې چي دا روایت ئې زموږ مخي ته ږدي:

۷۰۲- عَنِ ابْنِ عَبَّاسٍ رَضِيَ اللَّهُ عَنْهُمَا: أَنَّ النَّبِيَّ صَلَّى اللَّهُ عَلَيْهِ وَسَلَّمَ بَعَثَ مُعَاذًا رَضِيَ اللَّهُ عَنْهُ إِلَى الْيَمَنِ، فَقَالَ: «ادْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ وَأَنَّي رَسُولُ اللَّهِ، فَإِنْ هُمْ أَطَاعُوا لِذَلِكَ، فَأَعْلِمُهُمْ أَنَّ اللَّهَ قَدْ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ، فَإِنْ هُمْ أَطَاعُوا لِذَلِكَ، فَأَعْلِمُهُمْ أَنَّ اللَّهَ افْتَرَضَ عَلَيْهِمْ صَدَقَةً فِي أَمْوَالِهِمْ، تُؤْخَذُ مِنْ أَعْيُنِيَابِهِمْ وَتُرَدُّ عَلَى فُقَرَائِهِمْ». (بخاری: ۱۳۹۵)

۷۰۲- له ابن عباس رضي الله عنهما روایت دی چي نبي صلی الله علیه و سلم معاذ رضي الله عنه ښه ته ولېږو او وئې فرمايل: (هغوی ښه گواهي ورکولو ته راوبله چي له الله پرته بل معبود نشته؛ او دا چي زه د الله رسول یم، که هغوی دا ومنله نو خبر ئې کړه چي الله تعالی پر دوی په هري شپې او ورځي کي پنځه لمونځونه فرض کړي، که دا ئې ومنله نو خبر ئې کړه چي الله تعالی په خپلو مالونو کي داسي صدقه (زکات) پرې فرض کړي چي د دوی له شتمنو اخیستل کېږي او فقيرانو ته ئې ورکول کېږي.

۱۶۹۶- عَنِ ابْنِ عَبَّاسٍ رَضِيَ اللَّهُ عَنْهُمَا، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِمُعَاذِ بْنِ جَبَلٍ حِينَ بَعَثَهُ إِلَى الْيَمَنِ: «إِنَّكَ سَتَأْتِي قَوْمًا أَهْلَ كِتَابٍ، فَإِذَا جِئْتَهُمْ، فَأَدْعُهُمْ إِلَى أَنْ يَشْهَدُوا أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ،

فَإِنْ هُمْ أَطَاعُوا لَكَ بِذَلِكَ فَأَخْبِرْهُمْ أَنَّ اللَّهَ قَدْ فَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ، فَإِنْ هُمْ أَطَاعُوا لَكَ بِذَلِكَ، فَأَخْبِرْهُمْ أَنَّ اللَّهَ قَدْ فَرَضَ عَلَيْهِمْ صَدَقَةً تُؤْخَذُ مِنْ أَعْيُنِيهِمْ فَتُرَدُّ عَلَى فُقَرَائِهِمْ، فَإِنْ هُمْ أَطَاعُوا لَكَ بِذَلِكَ، فَإِيَّاكَ وَكَرَائِمَ أَمْوَالِهِمْ وَآتِقِ دَعْوَةَ الْمَظْلُومِ، فَإِنَّهُ لَيْسَ بَيْنَهُ وَبَيْنَ اللَّهِ حِجَابٌ»

عَنِ ابْنِ عَبَّاسٍ - رَضِيَ اللَّهُ عَنْهُمَا - قَالَ قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - لِمُعَاذِ بْنِ جَبَلٍ حِينَ بَعَثَهُ إِلَى الْيَمَنِ « إِنَّكَ سَتَأْتِي قَوْمًا أَهْلَ كِتَابٍ، فَإِذَا جِئْتَهُمْ فَادْعُهُمْ إِلَى أَنْ يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، فَإِنْ هُمْ أَطَاعُوا لَكَ بِذَلِكَ، فَأَخْبِرْهُمْ أَنَّ اللَّهَ قَدْ فَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ، فَإِنْ هُمْ أَطَاعُوا لَكَ بِذَلِكَ فَأَخْبِرْهُمْ أَنَّ اللَّهَ قَدْ فَرَضَ عَلَيْهِمْ صَدَقَةً تُؤْخَذُ مِنْ أَعْيُنِيهِمْ فَتُرَدُّ عَلَى فُقَرَائِهِمْ، فَإِنْ هُمْ أَطَاعُوا لَكَ بِذَلِكَ فَإِيَّاكَ وَكَرَائِمَ أَمْوَالِهِمْ، وَآتِقِ دَعْوَةَ الْمَظْلُومِ، فَإِنَّهُ لَيْسَ بَيْنَهُ وَبَيْنَ اللَّهِ حِجَابٌ »

له ابن عباس رضي الله عنهما روايت دئ چې نبي صلى الله عليه و سلم معاذ رضي الله عنه ته هغه مهال چې دى ئې من ته ولېږو وفرمايل: ته داسي يو قوم ته درومې چې اهل كتاب دي؛ نو كله چې ورغلې هغوى دې ته وبله چې گواهي وركړي له الله پرته بل معبود نشته؛ او دا چې محمد د الله رسول دئ، كه هغوى دا درسره ومنله نو خبر ئې كړه چې الله تعالى پر دوى په هري شپې او ورځي كي پنځه لمونځونه فرض كړي، كه دا ئې درسره ومنله نو پوه ئې كړه چې الله تعالى په خپلو مالونو كي داسي صدقه (زكات) پرې فرض كړي چې د دوى له شتمنو اخيستل كېږي او فقيرانو ته ئې وركول كېږي؛ كه دا ئې درسره ومنله؛ نو د دوى له غوره مالونو ډډه كوه، د مظلوم له دعاء ځان ساته، يقيناً چې د ده او الله تر منځ هيڅ حجاب نشته.

دا حديث مور ته ښيي چې په اسلامي نظام كي؛ د ولس په وړاندې؛ د

حکومت او چارواکو مهم مسئولیتونه او دندې کومې دي او د اهمیت ترتیب او تسلسل ئې څنگه دی؛ د دې حدیث د لارښوونو په رڼا کې په څرگنده توګه ګورو چې د حکومت او چارواکو مسئولیتونه په دې توګه دي:

- توحید ته د خلکو بلل؛ په دې ئې پوهول چې له الله پرته بل معبود نشته؛ او دا چې محمد د الله رسول دی.

- له دې وروسته لومړی ستر او مهم کار چې حکومت باید تر ټولو زیات او په لومړي سر کې ورته اهتمام ولري؛ د لمونځ اقامه او خلک په دې پوهول چې الله تعالی پر دوی په هري شپې او ورځې کې پنځه لمونځونه فرض کړي، د دغې فریضې اداء کولو ته خلک چمتو کول.

- درېیمه مهمه دنده ئې دا ده چې له فقر او مسکنت سره مقابله وکړي؛ فقیران له لوږې او فقر وژغوري؛ هغه هم په دې توګه چې خلکو ته دا لارښوونه وکړي: الله تعالی د دوی په شتمنیو او مالونو کې داسې (زکات) پرې فرض کړی چې له شتمنو به ئې اخیستل کېږي او فقیرانو ته به ئې ورکول کېږي؛ یعنې د زکات راغونډول او پر فقیرانو وېشل ئې د اسلامي حکومت درېیمه اساسي دنده ده.

- د اسلامي نظام چارواکي مکلف شوي چې له خلکو به یوازې هغه څه تر لاسه کوي چې الله تعالی پرې فرض کړي؛ نه دا چې د خپلې خوښې مالیات پرې وضع کړي؛ او څه او څومره چې زړه ئې غواړي او خوښ ئې شي؛ ترې وائې خلي؛ همغسې لکه چې غیر اسلامي حکومتونه او حکام ئې کوي؛ له خلکو په مختلفو نومونو او څومره چې ئې خوښه وي مالیات، محصولات او ګمرکات اخلي؛ هغه هم نه یوازې له شتمنو بلکې تر دوی وړاندې او زیات له عام ولس او له غیر شتمنو وګړو؛ خو د فقیرانو په وړاندې او له فقر او احتیاج د دوی د ژغورلو په اړه نه د مسئولیت احساس کوي او نه دا خپله دنده او وظیفه ګڼي؛ نن چې د ګمرک په نامه څه اخیستل کېږي؛ په حقیقت کې له نادارو او اړمنو اخیستل کېږي؛ په اسلام کې داسې مالیات نشته؛ دا حدیث مور ته همدا لارښوونه کوي.

- له ظلم او تېرې ډډه کول، د مظلوم له بېراوو ځان ساتل؛ او په خپلو تصرفاتو او اجراءاتو کې تل او په دقت سره دا په پام کې لرل چې د مظلوم او

الله تعالی تر منځ هیڅ حجاب نشته.

په دې روایاتو کې دا وضاحت نه دئ شوی چې د زکات اموال به په اړوند سیمې کې پر فقراءو وېشل کېږي که بلي سیمې ته ئې انتقال او پر نورو فقیرانو ئې وېشل هم جائز دي. د روایت له فحوی او د رسول الله صلی الله علیه و سلم له سنت او د صحابه وو له منهج معلومېږي چې د زکات لومړني مستحقین د اړوند سیمې فقیران دي، د روایت الفاظ هم وايي: د دوی له شتمنو اخیستل کېږي او د دوی فقیرانو ته ورکول کېږي، خو د مسلمانانو امیر کولی شي او دا صلاحیت لري چې د ضرورت په صورت کې د زکات اموال بلي سیمې ته انتقال او پر نورو فقیرانو ووېشل شي. دې ته مو هم باید پام وي چې د زکات مستحقین یوازي فقیران نه دي، قرآن د زکات د مصرف موارد مور ته جوت کړي، د التوبه سورې په ۶۰ آیت کې دغه وگړي د زکات مستحقین گڼل شوي:

۱. فقیران: هغه چې هیڅ نه لري،
  ۲. مسکینان: هغه چې څه لري خو ورته کفایت نه کوي،
  ۳. عاملین: د زکات اړوند مأمورین،
  ۴. مؤلفة القلوب: هغه چې په څه مرستو سره ئې د اسلام لوري او د مسلمانانو ملگرتیا ته د دوی راغب کول مفید او گټور وي،
  ۵. د غلامانو آزادول؛ او له هغه غلام سره مرسته کول چې غواړي له مالک سره د مکاتبې له لارې خپله آزادي وپېږي،
  ۶. د پوروړو ژغورل،
  ۷. د الله په لار کې: په جهادي امورو او په عام المنفعه چارو کې،
  ۸. او له هغو مسافرانو سره مرسته چې محتاج شوي وي.
- دې ته په پام سره چې اسلام یوازي په توحید، لمونځ او زکات کې نه خلاصه کېږي؛ نور عقائد، فرائض او احکام هم شته، لکه په آخرت ایمان، په کتابونو ایمان، په قضاء او قدر ایمان، روژه، حج، امر بالمعروف، نهی عن المنکر، جهاد... نو په یقین سره ویلی شو چې په دې روایت کې د هغو لارښوونو یوازي یوه وړه برخه ذکر شوې چې رسول الله صلی الله علیه و سلم به معاذ

رضي الله عنه ته کړې وي، د نورو لارښوونو تر څنګ به ئې هغه ته دغه لارښوونې هم کړې وي چې په دې روایت کې ورته اشاره شوې.

په روایت کې دا هم نه دي ويل شوي چې معاذ رضي الله عنه ټول یمن ته لېږل شوی که ئې یوې برخې ته، له نورو روایاتو معلومېږي چې رسول الله صلی الله علیه و سلم د یمن پنځو برخو ته پنځه کسان لېږلي: خالد بن سعید صنعاء ته، مهاجر بن ابي أمية کنده ته، زیاد بن لبید حزموت ته، معاذ بن جبل جندل ته او ابي موسی؛ زبید، عدن او ساحل ته.

د روایت په الفاظو کې اجمال او اختصار د دې باعث شوی چې په تعبیر کې ئې د علماء و تر منځ اختلاف رامنځته شي، ځینو ویلي چې له هر غني به زکات اخیستل کېږي؛ که بالغ وي او که نابالغ؛ ګواکي زکات پر مال فرض کېږي او هر غني احتواء کوي؛ دوی وايي چې عمر، علي، عائشة او ابن عمر رضي الله عنهم هم دغه رایه درلوده؛ ځیني نور وايي چې د یتیم په مال کې تر هغه زکات نشته چې بلوغ ته ورسېږي؛ سفیان الثوري، عبد الله بن المبارک، أبو حنیفة او یاران ئې؛ أبو وائل، سعید بن جبیر، النخعي، الشعبي او الحسن البصري رحمهم الله په دې ډلې کې دي. په دوی کې ځیني په دې باور دي چې ټولو صحابه وو پر دې رایې اتفاق کړی؛ سعید بن المسیب وايي: زکات یوازې پر هغه چا فرض دی چې لمونځ او روژه ورباندې فرض شوي.

ځیني د دې روایت په استناد وايي: په مال کې له زکات پرته بل حق نشته؛ خو په مقابل کې ئې نور په دې باور دي چې پر زکات سربېره نور مالي وجائب او حقوق هم شته؛ ځیني رسول الله صلی الله علیه و سلم ته دا روایت منسوبوي:

عَنْ فَاطِمَةَ بِنْتِ قَيْسٍ؛ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: «فِي الْمَالِ حَقٌّ سِوَى الزَّكَاةِ؛ وَتَلَا هَذِهِ الْآيَةَ (لَيْسَ الْبِرَّ أَنْ تُوَلُّوا وُجُوهَكُمْ)

او ځیني دا روایت:

عَنْ فَاطِمَةَ بِنْتِ قَيْسٍ، أَنَّهَا سَمِعَتْهُ تَعْنِي النَّبِيَّ صَلَّى اللَّهُ عَلَيْهِ وَسَلَّمَ يَقُولُ: «لَيْسَ فِي الْمَالِ حَقٌّ سِوَى الزَّكَاةِ»

خو حقيقت دا دى چې د مسلمان مالي وجائب په زکات کې نه خلاصه کېږي، نه يوازي دا چې مسلمان پر زکات علاوه ډېر نور مالي مکلفيتونه لري، ډېر نور د ده په مال کې ورسره شريک دي او دى ئې په وړاندې مسؤليتونه لري، مېرمنې ته مهر ورکول، د خپلې کورنۍ مېرمنې او اولاد ورځني ضروري مصارف په غاړه اخيستل، په همدې ضمن کې دي، د دغو دوو اختلافي آراءو تليفق داسې کېدى شي چې د خلکو په مالونو کې يو هغه حق دى چې اسلامي حکومت ئې پر اخستلو گمارل شوى او حکومت ته به ورکول کېږي؛ دا په زکات کې محدود او مختص شوى او حکومت نشي کولى پر زکات علاوه کوم څه له خلکو واخلي؛ لکه پر زمکې، کور او دکان مالیه، گمرکي محصول، په يوه بل نامه کمیشن، او تر بل هر نامه لاندې؛ له خلکو څه په زور اخستل منع دي او ظلم او تعدي گڼل کېږي؛ اما هغه مالي وجائب چې مسلمان ئې د خپلې کورنۍ، مېرمن، اولاد، خپلوان، گاونډيان، هر فقير، مسکين، محتاج او مضطر انسان په وړاندې لري، يا مکلف دى د جهاد لپاره وسائل او تجهيزات برابر کړي او دې ته ورته مواردو کې مصارف کول د هر شتمن مسلمان په مالي مکلفيتونو او وجائبو کې راځي.

دا هم بايد په پام کې ولرو چې اسلامي حکومت هم کولى شي د ضرورت په صورت کې په ځانگړې توگه هغه مهال چې د اضطراري حالت له کبله د ولس مزید مرستو ته اړ شي؛ له هغوى پر زکات سر بېره نوري مرستي وغواړي؛ چې فقهاءو د مصالح مرسله او سد ذرائع نوم ورکړى؛ خو په داسې مواردو کې به هره پرېکړه د ټولو مسلمانانو په اتفاق او رضایت سره کېږي؛ نه د امراءو په فوق العاده فرمانونو سره؛ د مسلمانانو هغه شوری به داسې پرېکړي کوي چې ټول ملت تمثيولي، غړي ئې د ملت معتمد وکیلان وي؛ دا ځکه چې شریعت له يوې خوا په داسې مواردو کې شوری او د مسلمانانو رضایت واجب کړی او له بلې خوا وايي: هيڅوک حق نه لري حدود، احکام او وجائب وضع کړي، يا په حدودو او احکامو کې کمی او زیاتی وکړي او له ځان شارع جوړ کړي. قرآن وايي: الله تعالى د احکامو په وضع کولو کې هيڅوک له ځان سره نه شريکوي؛ دغه روايات هم په واضح الفاظو وايي چې (لَيْسَ فِي الْمَالِ حَقٌّ سِوَى الرَّكَاةِ: په مال کې له زکات پرته بل حق نشته)؛

يعني هغه څه چې حکومت ئې له خلکو تر لاسه کوي فقط زکات دئ چې نصاب، مقدار او د مصارفو ټول موارد ئې د شريعت له لوري ټاکل شوي؛ مقدار ئې پنځمه، لسمه، شلمه او څلوېښتمه دئ؛ نه ئې څوک نصاب بدلولی شي او نه مقدار.

د مثال په توگه وايو: شريعت په شتمنيو کي د زکات نصاب او مقدار ټاکلی؛ په شتمنيو کي ئې د هستوگني خپل کور، د کور ضروري او تر استعمال لاندې وسائل، د سورلی، آس، اوبښ او موټر، د مېرمنو گانه... له زکات مستثنی کړي؛ نو حکومت حق نه لري چې له چا د کور، دکان، موټر، کراچۍ... مالیه واخلي، د دکان، موټر، لاسي کراچۍ، لوحې او بل هر نامه کمیشن او مالیه ترلاسه کړي، حکومت حق نه لري له هغه چا څه واخلي چې شتمني ئې د زکات نصاب ته نه وي رسېدلې؛ زموږ د ولس اکثریت داسي دي چې په زحمت سره کولی شي خپل ورځني ضرورتونه پوره کړي او د خپلي کورنۍ د خوراک، لباس، دواء، د تعليم مصارف، د کور کرایه... له عهدې ووتلی شي؛ فقير او مسکين په بيت المال کي تر ټولو وړاندي مسلم حق لري؛ اما متأسفانه اوس له ټولو افغانانو؛ که شتمن دي او که فقير او مسکين؛ په مختلفو نومونو ماليې اخستل کېږي، پر ټولو وارداتي اجناسو؛ د خوراکي توکيو، دواء او جامو په شمول ناروا او لوړ گمري محصول اخستل کېږي؛ دا نه يوازي حرام دي او هيڅ شرعي مجوز ورته نه شو موندلی؛ بلکي څرگند ظلم دئ؛ د گمرکاتو اصلي اداء کوونکي نه تاجران دي او نه شتمن؛ هغه عام ولس ئې تأديه کوي چې غوڅ اکثریت ئې د فقر او مسکنت حالت کي دي؛ د اسلام له نظره حکومت د فقيرانو او مسکينانو متکفل دئ، په بيت المال کي لومړي مستحقين دوی دي، داسي نظام رامنځته کول چې فقيران، مسکينان او هغه چې شتمني ئې د نصاب حد ته نه وي رسېدلې؛ په هر نامه څه ترلاسه کول؛ په قطعي توگه حرام دي؛ او که دا ظلم د اسلام تر لاندې کېږي نو يقيناً چې دا هم له اسلام سره جفا ده او هم له ولس سره؛ او که له دغو لارو تر لاسه شوي مبالغ حکامو ته د اشاري ژوند په برابرولو

لگېږي؛ له دې جفا او ظلم الله تعالى ته پناه وړو!!

د روایت له دغې فقرې (تؤخذ من اغنياءهم) معلومېږي چې زکات د اسلامي حکومت له لوري له اغنياءو اخیستل کېږي او په خپلو خاصو مواردو کې مصرف کېږي؛ او دا هغه څه دي چې د التوبې د سورې په دغه آیت کې ورته اشاره شوې:

حُذِّ مِنْ أَمْوَالِهِمْ صَدَقَةٌ تُطَهِّرُهُمْ وَتُزَكِّيهِمْ بِهَا وَصَلَّ عَلَيْهِمْ إِنَّ صَلَوتَكَ سَكَنٌ لَهُمْ وَاللَّهُ سَمِيعٌ عَلِيمٌ ﴿۱۳۳﴾ التوبه

له مالونو ئې داسې صدقه تر لاسه کړه چې پرې پاک او تزکیه ئې کړې او دعاء ورته وکړه، یقیناً چې ستا دعاء ورته یوه ډاډینه ده؛ او الله یوه اورېدونکی دی.

خو دا باید په پام کې ولرو چې زکات د هغه اسلامي حکومت له لوري اخیستل کېږي چې د سیمې اداره ئې په واک کې وي او د ولس امنیت تأمینوي او له هغو مسلمانانو به ئې اخلي چې د همدې اسلامي حکومت تر واک لاندې سیمې کې ژوند کوي؛ رسول الله صلی الله علیه و سلم د مدني دور په وروستیو کې د زکات غونډولو لړۍ پیل کړه؛ نه په مکه کې؛ متأسفانه ځینې دې اصل ته له پام پرته د زکات د اخیستلو فتوی هر هغه چا ته ورکوي چې پر کومي سیمې د زور او وسلې په مرسته مسلط شي، د جهاد په دوران کې داسې خلک هم راڅرگند شول چې په کومي غرنۍ سیمې کې به ئې جبهه پرانیستله او بیا به ئې د سیمې له خلکو په زور د زکات په نامه پیسې اخیستلې، حتی د هېروئینو او چرسو عشر به ئې هم اخیستلو!! خو کله چې به سیمې ته دولتي ځواکونه ورغلل نو له معمولي مقاومت پرته به ئې سیمه خوشې کړه؛ او بیا به دولتي ځواکونو له همدغو مظلومانو مالیه تر لاسه کوله!!

دې ته هم باید متوجه وو چې د اسلامي حکومت د بیت المال او خزانه مهم شرائط دا دي: ۱- دا د ملت امانت دی؛ حکام په کې په خپل

سر او خوښه د تصرف حق نه لري؛ هر لوی او وور تصوف به د ملت په خوښه او مشوره او د اسلامي لارښوونو مطابق وي؛ د امير المؤمنین او نورو حکامو تر معاش پورې؛ ۲- په دې کې حرام مال او شتمني نه شي جمع کېدی او په حرامو لارو نه شي مصرف کېدی؛ د مصارفو موارد او ترتیب او تسلسل به ئې همغې وي چې قرآن ښودلی؛ ۳- که اسلامي حکومت نه وي نو شتمن باید خپل زکات په خپله پر مستحقینو ووېشي؛ اسلامي حکومت هغه دئ چې مشر ئې د مسلمانانو له لوري غوره شوی وي؛ شریعت ته التزام لري او کارونه ئې له ولس سره په مشوره وي؛ د داسې حکومت په نه شتون کې؛ غوره دا ده چې مسلمانان خپل زکات کوم ډاډمن او صالح اسلامي تنظیم ته وسپاري او د مصرف څرنگوالی او موارد ئې همدې تنظیم ته پرېږدي.

له روایت دا هم معلومېږي چې الله تعالی د مظلوم دعاء قبلوي که څه هم کافر وي.

۷۰۳ - عَنْ أَبِي أَيُّوبَ رَضِيَ اللَّهُ عَنْهُ: أَنَّ رَجُلًا قَالَ لِلنَّبِيِّ صَلَّى اللَّهُ عَلَيْهِ وَسَلَّمَ أَخْبِرْنِي بِعَمَلٍ يُدْخِلُنِي الْجَنَّةَ. قَالَ: «مَا لَهُ مَا لَهُ» وَقَالَ النَّبِيُّ صَلَّى اللَّهُ عَلَيْهِ وَسَلَّمَ: «أَرَبُّ مَا لَهُ، تَعْبُدُ اللَّهَ وَلَا تُشْرِكُ بِهِ شَيْئًا، وَتُقِيمُ الصَّلَاةَ، وَتُؤْتِي الزَّكَاةَ، وَتُصَلِّ الرَّحِمَ». (بخاری: ۱۳۹۶)

۷۰۳- له ابو ایوب رضي الله عنه روایت دئ چې یوه سړي رسول الله صلی الله علیه و سلم ته وویل: له داسې عمل مي خبر کړه چې جنت ته مي داخل کړي، یوه صحابي وویل: څه غواړي؟ څه غواړي؟ نبی صلی الله علیه و سلم وفرمایل: څه چې غواړي یوه اړتیا ده، بیا ئې سؤال کوونکي ته وفرمایل: "د الله عبادت کوه، هیڅ څه مه ورسره شریکوه، لمونځ کوه، زکات ورکوه او خپلوي پاله".

۷۰۴ - عَنْ أَبِي هُرَيْرَةَ رَضِيَ اللَّهُ عَنْهُ: أَنَّ أَعْرَابِيًّا أَتَى النَّبِيَّ صَلَّى اللَّهُ عَلَيْهِ وَسَلَّمَ فَقَالَ: ذُلِّي عَلَى عَمَلٍ إِذَا عَمِلْتُهُ دَخَلْتُ الْجَنَّةَ. قَالَ: «تَعْبُدُ اللَّهَ لَا تُشْرِكُ بِهِ شَيْئًا،

وَتُقِيمُ الصَّلَاةَ الْمَكْتُوبَةَ، وَتُؤَدِّي الزَّكَاةَ الْمَفْرُوضَةَ، وَتَصُومُ رَمَضَانَ». قَالَ: وَالَّذِي نَفْسِي بِيَدِهِ لَا أَزِيدُ عَلَى هَذَا. فَلَمَّا وَرَى، قَالَ النَّبِيُّ صَلَّى اللَّهُ عَلَيْهِ وَسَلَّمَ: «مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ، فَلْيَنْظُرْ إِلَى هَذَا». (بخاری: ۱۳۹۷)

۷۰۴- له ابو هريره رضي الله عنه روايت دئ چې: يو کوچی نبي صلی الله عليه و سلم ته راغی او وئې ويل: داسي عمل راوښيه چې په کولو سره ئې جنت ته داخل شم. وئې فرمايل: د الله تعالی عبادت کوه او هيڅ څه مه ورسره شريکوه، فرض لمونځونه کوه، فرض زکات ورکوه او د رمضان روژه نيسه، هغه وويل: قسم په هغه ذات چې زما سا ئې په واک کي ده پر دې به هيڅ څه زيات نه کړم، کله چې ئې شا واپروله او ولاړ، نبي صلی الله عليه و سلم وفرمايل: (که څوک په دې خوشېږي چې يو جنتي سړی وگوري نو ده ته دي وگوري).

دغه مطالب د بخاري په څلورو نورو رواياتو کي هم راغلي چې شمېرې ئې دا دي: ۶۶، ۱۷۹۲، ۲۵۳۲، ۶۵۵۶

له دې او دې ته ورته رواياتو معلومېږي چې که څوک فرائض تر سره کړي؛ نو د دنيا او آخرت بریا ئې په برخه کېږي؛ که څه هم په فضائلو او تر فرائضو رالاندې امورو کي کمی او قصور ولري؛ رسول الله صلی الله عليه و سلم چې د هغه کوچي په اړه څه ويلي او په فرائضو اکتفاء ئې د جنتي کېدو لپاره کافي گڼلي؛ مور هم بايد د هر مؤمن په اړه همدا قضاوت ولرو؛ نه دا چې د مستحباتو او فضائلو په ترک سره څوک تکفير کړو او د اسلام له دائرې ئې وتلی وگڼو او د پايشو او مساواک له مخي د بل په اړه قضاوت وکړو؛ جنتي او دوزخي ئې کړو.

۷۰۵- عَنْ أَبِي هُرَيْرَةَ رَضِيَ اللَّهُ عَنْهُ قَالَ: لَمَّا تُوِّفِيَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَكَانَ أَبُو بَكْرٍ رَضِيَ اللَّهُ عَنْهُ، وَكَفَّرَ مَنْ كَفَرَ مِنَ الْعَرَبِ، فَقَالَ عَمْرُ رَضِيَ اللَّهُ عَنْهُ: كَيْفَ تُقَاتِلُ النَّاسَ؟ وَقَدْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَمِرْتُ أَنْ أَقَاتِلَ النَّاسَ حَتَّى يَقُولُوا: لَا إِلَهَ إِلَّا اللَّهُ، فَمَنْ قَالَهَا فَقَدْ

عَصَمَ مِنِّي مَالَهُ وَنَفْسَهُ إِلَّا بِحَقِّهِ، وَحَسَابُهُ عَلَى اللَّهِ» فَقَالَ: وَاللَّهِ لَأُقَاتِلَنَّ مَنْ فَرَّقَ بَيْنَ الصَّلَاةِ وَالزَّكَاةِ، فَإِنَّ الزَّكَاةَ حَقُّ الْمَالِ، وَاللَّهُ لَوْ مَنَعُونِي عَنَّا قَا كَانُوا يُؤَدُّونَهَا إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ لَقَاتَلْتُهُمْ عَلَى مَنَعِهَا. قَالَ عُمَرُ رَضِيَ اللَّهُ عَنْهُ: فَوَاللَّهِ مَا هُوَ إِلَّا أَنْ قَدْ شَرَحَ اللَّهُ صَدْرَ أَبِي بَكْرٍ رَضِيَ اللَّهُ عَنْهُ لِلْقِتَالِ، فَعَرَفْتُ أَنَّهُ الْحَقُّ. (بخاری: ۱۳۳۹، ۱۶۰۰)

۷۰۵- له ابو هريره رضي الله عنه روايت دئ چي وايي: كله چي رسول الله صلى الله عليه و سلم وفات شو او ابو بكر رضي الله عنه (خليفه) شو؛ او له عربانو ځيني كافران شول؛ عمر رضي الله عنه (ابو بكر رضي الله عنه) ته وويل: څنگه له خلكو سره جگړه كوي؟ په داسي حال كې چي رسول الله صلى الله عليه و سلم فرمايلي: (په دې گمارل شوي يم چي تر هغه له خلكو سره وجنگېرم چي ووايي: له الله پرته بل معبود نشته، چا چي دا كلمه وويله نو ځان او مال ئې له ما خوندي كړ، مگر په حق سره ئې او حساب ئې پر الله دئ)؛ نو ابو بكر رضي الله عنه وويل: قسم په خداى له هغو سره به حتماً جنگېرم چي د لمانځه او زكات تر منځ توپير كوي؛ دا ځكه چي زكات مالي حق دئ؛ قسم په الله كه يو سېرلې چي رسول اكرم صلى الله عليه و سلم ته ئې وركولو له ما وسپموي نو حتماً به د دې امتناع له كبله ورسره وجنگېرم؛ عمر رضي الله عنه وويل: قسم په الله چي دا له دې پرته بل څه نه دي چي الله د ابو بكر رضي الله عنه سينه جنگ ته پرانيستلې ده؛ او زه پوه شوم چي حق همدا دئ.

په دې رواياتو كې د ابو بكر رضي الله عنه د خلافت په لومړيو كې هغي فتني ته اشاره شوې چي د زكات د مانعينو له لوري راولاړه شوه؛ ابو بكر رضي الله عنه د هغوى په ضد د جگړي اراده وكړه؛ د عمر رضي الله عنه په شمول ځينو صحابه وو دا مناسب نه گڼله چي په هغه حساس وخت كې د دوى په ضد جگړه پيل شي؛ عمر رضي الله عنه د رسول الله صلى الله عليه و سلم پر دې حديث استناد كولو چي وايي: په دې گمارل شوي يم چي تر هغه له خلكو سره وجنگېرم چي ووايي: له الله پرته بل معبود نشته، چا چي

دا کلمه وويله نو ځان او مال ئې رانه خوندي کړ...، ابو بکر رضي الله عنه د التوبه د سورې پر پنځم آيت استناد کولو چي وايي:

فَإِذَا أُنْسِلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُوهُمْ وَأَحْضُرُوهُمْ وَأَقْعُدُوا لَهُمْ كُلَّ مَرْصِدٍ فَإِن تَابُوا وَأَقَامُوا الصَّلَاةَ وَعَآتُوا الزَّكَاةَ فَخَلُّوا سَبِيلَهُمْ إِنَّ اللَّهَ عَفُورٌ رَّحِيمٌ ﴿٥﴾

بيا کله چي دا محترمی مياشتی تېري شوې؛ نو هر ځای چي دا مشرکان مومئ وئې وژئ، وئې نيسئ، محاصره ئې کړئ او په هر کمينځي کي ورته کښېنئ؛ نو که ئې توبه وکړه، لمونځ ئې قائم کړ او زکات ئې ورکړ؛ نو لاره ئې خوشې کړئ؛ بې شکه چي خدای بخښونکی مهربان دئ.

له دې آيت په څرگنده توگه معلومېږي چي د لمانځه له تارکينو او د زکات له مانعينو سره جگړه کېدی شي؛ ابو بکر صديق رضي الله عنه پر همدې آيت استناد وکړ او د هغو خلکو په خلاف ئې د جگړي فيصله وکړه چي د اسلام دعوی ئې درلوده خو د زکات له ورکړي ئې امتناع کوله.

متأسفانه ځيني د دې پېښي ظواهر و ته په پام سره داسي انگېري چي د مسلمانانو امير کولی شي له مسلمانانو سره له مشورې پرته پرېکړه وکړي؛ په داسي حال کي چي خبره قطعاً داسي نه ده؛ مشوره يو شرعي مکلفيت دئ؛ هيڅوک حق نه لري دا الهي لارښوونه له پامه وغورځوي؛ ابو بکر رضي الله عنه د قرآن په څرگند آيت استناد کړی، د عمر رضي الله عنه په شمول له چا سره چي بله رایه وه له خپلي رأيي تېر شوي او له ابو بکر رضي الله عنه سره ئې توافق کړی؛ او د جنگ پرېکړه په اتفاق سره شوې؛ د روايت الفاظ په ډېر صراحت سره وايي چي عمر رضي الله عنه په ډېر تاکيد سره وويل: قسم په الله چي دا له دې پرته بل څه نه دي چي الله د ابو بکر رضي الله عنه سينه جنگ ته پرانيستلې ده؛ او زه پوه شوم چي حق همدا دئ.

د خيبر يهودانو په اړه چي عمر رضي الله عنه؛ له ټولو مسلمانانو سره له مشورې وروسته کومه پرېکړه کړې؛ او اجماع ئې رامنځته کړې؛ او د همدې متفقه پرېکړي له مخي ئې عمل کړی؛ د دې واضح عملي مثال دئ؛ په هغه

روایت کي راغلي: عمر رضي الله عنه وويل: نو زما رأى دا ده چې دوى تبعيد شي؛ ابن عمر وايي: کله چې عمر رضي الله عنه په دې اړه اجماع رامنځته کړه؛ د بني ابي الحقيق يو تن ورته راغی او وئې ويل: يا امير المؤمنین! آیا مور باسې؛ په داسي حال کي چې محمد صلی الله عليه و سلم پرېښودلو؛ او پر خپلو اموالو (زمکو او باغونو) ئې وگمارلو چې کار په کي وکړو؛ او دا شرط ئې مور ته وټاکلو؟

دې ته بايد متوجه وو چې د زکات له ورکړي امتناع له نظام بغاوت دئ او د باغي خلاف تر هغه جنگ جائز دئ چې له بغاوت لاس واخلي.

## د الله تعالى ذکر او آداب ئې

قرآن د واقعي او صحيح ذکر د آدابو او څرنگوالي په اړه فرمايي:

أَدْعُوا رَبَّكُمْ تَضَرُّعًا وَخُفْيَةً إِنَّهُ لَا يُحِبُّ الْمُعْتَدِينَ ﴿٥٥﴾ وَلَا تُفْسِدُوا فِي الْأَرْضِ بَعْدَ إِصْلَاحِهَا وَادْعُوهُ خَوْفًا وَطَمَعًا إِنَّ رَحْمَتَ اللَّهِ قَرِيبٌ مِّنَ الْمُحْسِنِينَ ﴿٥٦﴾ الأعراف

خپل رب په زاريو او په پټه (ټيټ غږ) دروبلئ، يقيناً چې هغه تيری کوونکي نه خوښوي. او په زمکي کي د هغې له اصلاح وروسته فساد مه خوروي او له وېري او طمعي سره ئې دروبلئ، بې شکه چې د الله رحمت نېکانو ته ورنژدې دئ.

دلته د دعاء په اړه څو مهمي لارښوونې شوې:

- په زاريو زاريو سره خپل رب ته دعاء کوئ، له دې احساس او باور سره چې ستاسو رب د هر څه پيدا کوونکی، ورکوونکی او اخیستونکی دئ او هر څه د ده په امر تر سره کېږي.
- په پټه او په ټيټ غږ دعاء کوئ.
- الله تعالى اعتداء کوونکي نه خوښوي، دلته د اعتداء کوونکو یادونه د دعاء په ارتباط شوې او معنی ئې دا ده چې دعاء ځان ته ادب لري، دا ادب بايد مراعات کړئ، دا دوه ادبه (تضرع او اخفاء) په پام کي ولرئ، مه په غافل زړه دعاء کوئ او مه په چیغو چیغو سره، له دې صريح حکم د هغو خلکو

په اړه قضاوت کولی شئ چې د دعاء په وخت کې نخا او مستي کوي، څښې غورځوي، له ډول او دېلې سره یو ځای د هو هو بې معنی چیغې وهي.

• په زمکې کې د اصلاح او امن له تأمین وروسته فساد مه خوروی، الله تعالی د مفسدینو دعاء نه قبلوي.

• په داسې حال کې ورته دعاء کوئ چې هم ترې وېرېږئ او هم طمع ترې لرئ.

• د نېکانو دعاء ژر قبلېږي، دوی ته د الله تعالی رحمت ډېر ورنژدې دی.

وَأَذْكُرُ رَبِّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ ﴿۳۵﴾ الأعراف

او (تل) سبا او ماښام، له ځان سره د خپل رب ذکر کوه، په زاریو او وېرې سره او له لوړ غږ راټیټ؛ او له غافلانو مه کېږه.

دلته د الله تعالی د ذکر په ارتباط څو مهمې او اساسي سپارښتنې شوي:

• تل د الله تعالی په یاد او ذکر مشغول اوسه، شپه ورځ، سبا او ماښام ئې یادوه.

• له ځان سره او په خپل زړه کې ئې یادوه.

• په زاریو او زگېږویو سره ئې یادوه، ستا ذکر باید له زاریو او وېرې سره توأم وي، غږ دي باید د زاري کونکو په څېر وي، د یوه محتاج او مضطر بنده په څېر، له دې احساس سره چې په هر څه کې الله تعالی ته محتاج یې، د ذکر په حال کې باید ستا په الفاظو، غږ او څېرې کې د وېرې او خوف آثار څرگند وي، داسې چې زړه دي پورېږي، داسې چې د یوه ستر ذات په وړاندې ولاړ یې، هغه ستا غږ اوري، حرکات دي گوري او د زړه کیفیت دي ورته معلوم دی.

• د غافلانو په څېر مه کېږه، چې خپل رب هېر کړې یا ئې په داسې حالت کې نوم په خوله اخلې چې زړه دي ترې غافل وي.

څوک چې په قرآن ايمان لري؛ هغه ته همدا آیتونه کافي دي چې د ذکر په حقیقت او څرنگوالي پوه شي او د هغو تگمارانو او ریاء کارانو خباثت او

منافقت درك كړي چي ذكر ئې له نڅا، گډا، چيغو او مستي سره جوخت وي. د ذكر او دعاء تر ټولو غوره وخت، حالت، کیفیت او څرنگوالی لمونځ او وخت، حالت او کیفیت ئې دی؛ تر ټولو ښه، غوره او جامع دعاء د فاتحې سوره ده، او د دعاء د اجابت تر ټولو ښه حالت سجده ده؛ په سجدو او د سجدو تر منځ جلسه كي دعاء وكړئ، رسول الله صلى الله عليه و سلم فرمايي: په سجده كي انسان تر بل هر حالت الله تعالى ته زيات نژدې وي؛ په سجدو كي خپلي دعاء گاني زياتي كړئ.

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ فَأَكْثُرُوا الدُّعَاءَ رواه مسلم

له ابو هريره رضي الله عنه روايت دئ چي رسول الله صلى الله عليه و سلم فرمايلي: بنده د سجدې په حالت كي تر بل هر وخت خپل رب ته زيات نژدې وي، نو په سجدې كي خپلي دعاء گاني زياتي كړئ.

که وغواړو چي پوه شو سجده څه ده؟ نو ويلى شو: آيا تا په خپل ژوند كي داسي کوم مضطر، مجبور او سخت محتاج کس ليدلى چي د ډبري پرېشاني او بې وزلي له کبله د بل پښو ته لوېدلى وي، هغه ته استغاثه کوي او په الحاح سره مرسته ترې غواړي؟ آيا تا کله داسي کوم کس ليدلى چي لوى جرم ئې کړى وي او د داسي چا په وړاندي لاس تړلى ولاړ وي چي هم ئې عفو کولى شي او هم مجازات او د ده له ترحم تر لاسه کولو پرته بله هېڅ چاره نه لري، نو پښو ته ئې په وار وار لوېږي، عذر او زارى کوي، هر ځل په دې هيله سر راپورته کوي چي وگوري د ده عذر منل شوى که نه؟ او سؤال ئې قبول شوى که نه؟ سجده همدا سي يو حرکت دئ. سجده په حقيقت كي داسي ده لکه د الله پښو ته لوېدل، (دې ته په پام سره چي الله تعالى له غړو او جوارحو منزه دئ)

الله تعالى په داسي نامه مه يادوه چي د ده له عظمت او شان سره نه ښايي، الله تعالى غوره نومونه لري، په دغو غوره نومونو سره ئې يادوه، بايد پوره محتاط وي چي د الله د يادولو او ذکر په وخت كي داسي نوم ونه کاروي چي د الله تعالى په شان كي بې ادبي گڼل کېږي؛ لکه معشوق، صنم، نگار،

جانان،...؛ د الله ذکر خاص ادب او ځانگړی فرهنگ او قاموس لري، د ځان پاکوالی، د زړه حضور او د روح خشوع، د دې مقدس مقام آداب دي، څوک چې له دې پرته بل حالت ولري، بې ادبي ئې کړې، همدا راز د ذکر په دوران کې هغه نومونه کارول چې له دې خاص او ځانگړي قاموس نه وي اخیستل شوي، الحاد او له اصلي لاري کړېدل دي، څوک چې د مستی او بې خودی په حالت کې، له جذبې او ساز او سرود سره الله یادوي بې ادبي کوي، څوک چې الله د ساقی، صنم، دلبر، معشوق، پیر مغان او ... په نامه یادوي او څوک چې د الله تعالی په جومات کې د ها هو چیغو او خرمستي ته د ذکر نوم ورکوي؛ بې فرهنگه دی، د الهي ذکر له قاموس بې خبر او د الله تعالی د ذکر له آدابو بې برخي دی.

د دې ویناوو خلاصه دا ده:

- د ذکر غوره حلقه په جماعت لمونځ دی.
- تر ټولو غوره ذکر لمونځ دی او په لمونځه کې د قرآن تلاوت.
- تر ټولو غوره ریاضت روژه ده.
- تر ټولو غوره سیاحت حج دی.
- تر ټولو غوره جهاد د ظالم واکمن په وړاندې حق وینا او له حق دفاع ده.
- د الله تعالی په لار کې په مال او نفس جهاد تر ټولو غوره عبادت او د اسلام د لوړ غره تر ټولو لوړه څوکه ده. هغه لوړ معنوي مقام چې په جهاد تر لاسه کېدی شي په بل هیڅ عبادت نشي تر لاسه کېدی.

### د پیغمبرانو په وړاندې د خلکو دوه ډلې

د هیڅ زمانې الهي دین له مخکیني او وروستني سره هیڅ توپیر نه لري، پیغام ئې، محتوی ئې، اصول ئې، لارښوونې ئې، احکام او غوښتنې ئې ورته دي، دین تل خلکو ته ویلي: یوازي د یوه الله عبادت وکړئ، خپل دین په شکر مه لرئ، ماسوی الله ته مه سر تیتوئ او مه لاس اوږدوئ، له سمې لاري کین او ښي لوري ته مه کږېږئ، لمونځ وکړئ او زکات ورکړئ، د رښتیني او قیم دین مشخصات تل دغه وي.

تل او د تاریخ په اوږدو کې؛ خلك د پیغمبرانو او د دوی د دعوت په وړاندي په دوو ډلو وېشل کېږي:

۱- ځیني په څرگنده د کفر، انکار او مخالفت لاره غوره کړي او ځیني ئې له دې سره سره چې په پیغمبر او کتاب ئې د ایمان دعوی کوي خو په حقیقت کې کافر وي، گمان کوي چې په الله تعالی باور لري خو مشرک وي، دوی د زمکي په سر تر ټولو بد مخلوق او پای ئې دوزخ دی چې د تل لپاره به په کې پاته وي.

۲- ځیني د ایمان او صالح عمل لار غوره کړي، دوی تر ټولو غوره مخلوق او ځای ئې تلپاته جنت دی، الله به له دوی راضي وي او دوی به له الله تعالی، دا هغه کسان دي چې خپل رب ئې سم پیژندلی او د هغه په وړاندي له عصیان او سرغړاوي وېره لري.

لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَكِينَ حَتَّى تَأْتِيَهُمُ الْبَيِّنَةُ ① رَسُولٌ مِنَ اللَّهِ يَتْلُوا صُحُفًا مُطَهَّرَةً ② فِيهَا كُتِبَ قِيمَةٌ ③ وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَتْهُمْ الْبَيِّنَةُ ④ وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ ⑤

کافر شوي کتابیان او مشرکان به رابېل شوي نه وو، چې راغلي نه وی دوی ته بینه (څرگندونکې نښه). ۲- د خدای له لوري یو رسول، چې لولي پاکیزه صحیفې. ۳- په کې سمې سنجیده لیکنې. ۴- او بېل بېل نه شول هغه چې دا کتاب وو ورکړی شوی، مگر وروسته له هغه چې ورته راغله دا څرگنده نښه. ۵- او نه وو گمارل شوي له دې پرته په بل څه؛ چې ولمانځي الله، خالصونکي ورته دین، یومخیزی؛ او پر دې چې لمونځ قائم کړي، زکات ورکړي او همدا دی قیم دین.

د دې مبارک آیت دوه تفسیرونه شوي:

الف: دا آیت د کافرو کتابیانو او مشرکانو (حال) بیانوي، په دې معنی

چي کافران، که دا (اهل کتاب) دي چي په خپل پیغمبر او خپل کتاب د ایمان دعوی کوي او که دا مشرکان دي چي نه په کوم کتاب باور لري او نه په کوم پیغمبر، هیڅ یو ئې له خپل کفر لاس اخیستو ته تیار نه دي، له خپلو غلطو انګېرنو، باورونو او تګلارو نه تېرېږي، نه په خپلو زړو باورونو کي تغیر ته تیار دي او نه د خپلي ټولني په مخکیني وضعیت کي بدلون ته، ورسره عادت شوي، د خپلي ټولني د ګنده محیط او د خپلو ګنده افکارو ګنده بوی نه شي احساسولی او دې ته چمتو نه دي چي ترې ووځي، مگر دا چي کوم پیغمبر ورته راشي، له څرګندو نښو سره، د دوی سترګي پرانیزي، له تیارو ئې وباسي او سمه لار وروښيي.

ب: په دوهمي توجیه کي دا آیت د کافرانو د (حال) بیانولو په معنی نه بلکي د (مقال) په معنی اخیستل شوی، یعنی دلته د کافرانو دا وینا رانقل شوې چي: که پیغمبر له څرګند کتاب سره راته راشي، مور به خامخا ایمان راوړو او له خپلو مخکینيو کړنو او تګلارو به لاس واخلو، په داسي حال کي چي د پیغمبر له بعثت وروسته ئې له ایمان راوړو ډډه کړې او د پیغمبر مخالفت ته ئې ملا تړلې.

خو دا دوهمه توجیه په څو دلائلو ضعیفه ده:

- ۱- د آیت له هیڅ برخي داسي نه معلومېږي چي دا دي د کافرانو قول وي.
  - ۲- په څلورم آیت کي د اختلاف په ځای د (تفرق) لفظ ښيي چي د پیغمبر له بعثت وروسته دوی په بېلو بېلو ډلو وېشل شوي، ځینو ئې ایمان راوړی او ځیني پر خپل کفر او انکار ټینګ پاته شوي.
  - ۳- د پیغمبر توصیف په (البینه) سره او صحیفې ئې په (مظهره) سره او د دغو صحیفو لارښووني او احکام په (قیمه) سره ښيي چي دا په هیڅ صورت کي د کافرانو مقال نه شي کېدی.
  - ۴- مشرک په پیغمبر او کتاب باور نه لري، هغه ته د دې وینا انتساب اشتباه ده، هغه هیڅکله نه وایي چي که پیغمبر راغی حتماً ایمان پرې راوړو.
- هغه (بینه او څرګندونکې) چي له خپل موجوده حالته د کافرانو وتل د هغې په راتلو پوري مربوط او منوط دي؛ د الله تعالی له لوري رالېږل شوی

هغه پیغمبر دئ چې (پاکیزه صحیفې) ورسره وي او پر خلکو ئې (لوي).  
يعني د (پیغمبر د بعثت) فلسفه دا ده چې مخکيني (اهل کتاب) کافر شي  
او مخکيني (اهل اعتقاد) مشرک شي او دواړه کافر شوې ډلي په خپلو غلطو  
او کافرانه انگېرنو، باورونو او تگلارو داسي کلک ونښلي چې ترې بېلېدل ئې  
یوازې له یوې لارې امکان لري او هغه دا چې نوی پیغمبر ورته راشي، نوی  
کتاب، له تحریف، شرک او خرافاتو پاک کتاب ورته راوړي، له دې پرته نه  
خپله زړه عقیده پرېږدي او نه له خپل زور دود او دستور لاس اخلي او نه  
په خپلې ټولني کې تبدیلی ته چمتو کېږي. دا مبارک آیتونه موږ ته د دې مهمې  
خبرې درس راکوي چې انقلابونه، فکري او اجتماعي بدلونونه له (لارښود)،  
(کتاب)، (پیغام)، (د پیغام حامل)، (واضح شعار)، (خرگند آرمان) او له (قائد  
او قدوي) پرته ممکن نه دي. (بې پیامه او بې لارښوده) انقلابيون هيڅکله  
نه شي کولی انقلاب راوړي او د ټولني حالت بدل کړي.

خو ظريف نقاط د دې مبارکو آیتونو په الفاظو کې توجه جلبوي:

الف: (پیام راوړونکی) د (البینه) په نامه توصیف شوی او دا ښيي چې د  
ده په شخصیت کې هغه څه په خرگنده توگه لیدل کېږي چې د ده د دعوت  
او رسالت په حقانیت شهادت ورکوي. نه ئې په شخصیت کې څه ابهام شته  
او نه ئې په پیغام، تگلارې او عمل کې، د خپل پیغام او دعوت عیني تجسم  
او په خپلې تیاره او جهل خپلې ټولني کې د روڼ او ځلانده خراغ په څېر.

ب: د ده صحیفې ئې (مطهره) گڼلې دي چې ښيي بلنه او پیغام ئې  
پاکیزه او شفاف دئ، نه د کذب او درواغو شائبه په کې شته، نه د ناحقې او  
باطلې خبرې څه اثر، نه د خرافاتو او غلطو عقیدو کومه بېلگه او نه اخلاقي  
فساد او ناولو کړنو ته د بلني او ترغیب کومه وینا، بلکې له دې ټولو (پاکیزه)  
دي او په ټولني کې د طهارت او پاکیزه گۍ باعث، د (دین) او (دیانت) له  
خیرني شوې څېرې گردونه پاکوي، د خلکو (باورونه) له شرک او خرافاتو تزکیه  
کوي، د جهل او شرک خپلې انسان د ضمیر صفحې ته ځلا ورکوي او ټولنه له  
ظلم، گناه او فساد ژغوري.

## د غیب علم

د جن د سورې د بحث محوري او اساسي موضوع دا ده چې په غیب له الله تعالی پرته هیڅوک نه پوهېږي، نه رسول الله صلی الله علیه و سلم پوهېږي، نه فرشتې او نه جن. د سورې پیل په دې شوی چې رسول الله صلی الله علیه و سلم حتی له دې هم خبر نه شو چې د پېریانو یوې ډلې د ده تلاوت اورېدلی او ایمان ئې راوړی؛ او د سورې په پای کې ویل شوي:

عَلِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ﴿٦٦﴾ الجن

په غیب پوه رب چې هیڅوک په خپلو غیبی اسرارو نه خبروي.

دا مطلب په دې سوره کې هم مکرر راغلی او د قرآن په ډېرو نورو آیتونو کې هم په تکرار او تأکید سره راغلی چې په زمکه او آسمان کې له الله تعالی پرته هیڅوک په غیب نه پوهېږي. په دې اړه تفصیلي بحث د آل عمران د سورې د ۱۷۹ آیت په شرح کې راغلی هیله ده هلته رجوع وکړئ.

د قرآن دغه قاطع او صریح آیتونه کافي دي چې د هغو روایاتو په منلو کې ډېر تأنی، دقت او احتیاط وکړئ چې رسول الله صلی الله علیه و سلم یا بل چا ته علم غیب ثابتوي؛ او هغه مذهب او مسلک لري وغورځوي چې له الله تعالی پرته بل څوک عالم الغیب او متصرف الامور گڼي.

څوک چې د مصیبت په وخت کې له الله تعالی پرته د بل نوم واخلي او ووايي: یا فلان! مرستي ته مي راوړسېږه، مشکل مي حل کړه، لاس نیوی مي وکړه، چيغي مي واوړه... دی هم مشرک دئ او هغه هم چې له الله تعالی پرته بل ته داسې دعاء کول جائز گڼي او کوم پیر او شیخ ته د داسې دعاء گانو اجابت منسوبوي.

ځیني ټگماران چې له دین دام جوړوي، کوم شخص ته په غیب پوهېدا

او د دعاء گانو قبلېدا منسوبوي، ځان د همدې شخص مرید او خلیفه گڼي او هر کرامت چي خپل پیر ته منسوبوي نو هم په دې جعلي کرامت کي ځان شریکوي او هم مالي او مادي گټي تر لاسه کوي؛ جاهلان په همدې غولوي، قلنگ او شکرانې ترې اخلي، جیب ئې تشوي، کرامت ئې د جاهلانو دوکه کول او د دوی په خیراتونو خپله گڼه ډکول دي. ما ته داسي پیر، خلیفه، تعویذ لیکونکی، فال لیدونکی راوښی چي د خدای لپاره او له شکراني او بل مالي او مادي غرض پرته د چا لاس نیوی کوي او تعویذ ورکوي!! که د ده دم، دعاء، تعویذ، لاس نیوی گټه درلودی نو لومړی به ئې خپل مشکلات حل کړي وو، د بل لاس او جیب ته د کتلو په ځای به ئې خپل جیب او لمن په کومي دعاء او تعویذ ډک کړي وو!! څنگه ومنو چي ته او ستا پیر کرامات لرئ په داسي حال کي چي د فقیر او مسکین مرید شکرانو ته مو اړولي، هم مو خوراک د دوی له خیراتونو او شکرانو دی او هم مو پوښاک!!

هغه چي په لور غږ ذکر، د ها هو بې معنی او خوشې چیغي، د پیر او شیخ پښو ته رغړېدل، نخا او ټوپکي، مستي او جذبه، د جذبې په نامه نخا غورځي پرځي او د قریشو د جاهلیت د دور پېښې کوي؛ سر او سینه په خپېرو وهي او نور مسخره حرکات جائز گڼي او د ثواب کار ئې بولي؛ دروغجن، منافق او ریا کار دی، حرکات ئې د قرآن د لارښوونو خلاف او د رسول الله صلی الله علیه و سلم د سنت خلاف دي؛ قرآن دا چیغي او مستي د مشرکو قریشو بد او شرکي خصلت او د جاهلیت دور دود بولي، عاملین ئې کافر او د الهي عذاب وړ گڼي او فرمایي:

وَمَا لَهُمْ إِلَّا يُعَذِّبُهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا  
 أَوْلِيَاءَهُمْ إِنَّ أَوْلِيَاءَهُمْ إِلَّا الْمُتَّفِقُونَ وَلَكِنَّ أَكْثَرَهُمْ لَا يَعْلَمُونَ ﴿٣٤﴾ وَمَا  
 كَانَ صَلَاتُهُمْ عِنْدَ الْبَيْتِ إِلَّا مُكَاءً وَتَصَدِيَةً فَذُوقُوا الْعَذَابَ بِمَا كُنْتُمْ  
 تَكْفُرُونَ ﴿٣٥﴾ الأنفال

او الله به ئې ولي په عذاب نه اخته کوي، په داسي حال کي چي له مسجد

الحرام (د خلکو) مخنیوی کوي؛ او دوی ئې (حقيقي) متولیان نه دي، حقيقي متولیان خو ئې یوازي متقیان دي، خو د دوی ډېری نه پوهېږي. ۳۵- او د بیت الله خوا ته د دوی لمانځنه (او عبادت) له شپېلکي او چکچکو پرته بل څه نه وي، نو په سبب د هغه کفر چي تاسو کولو دا عذاب وځکئ.

دوی د الهي عذاب وړ دي، دا ځکه چي په کفر او د خدای پالنې خلاف په خپلي دښمنۍ کي هغه پړاو ته رسېدلي چي له مسجد الحرام د خلکو مخنیوی کوي، دا په داسي حال کي چي ځان د مسجد الحرام متولیان گڼي، د دې پر ځای چي خلک د مسجد الحرام په لوري راتلو او د الله تعالی عبادت ته تشویق کړي، په دې لار کي خنډونه راولاړوي، دوی په خپله او په خپلو بدو عملونو سره د الله تعالی لوري ته د خلکو د راتلو په وړاندې خنډ او مانع دي، د مسجد الحرام حقيقي متولي خو داسي نه وي، دوی ئې حقيقي متولیان نه دي، دا سپېڅلې دنده چي کومي ځانگړتياوي غواړي په دوی کي نشته، حقيقي متولیان خو ئې متقیان دي، دوی له تقوی محروم او د گناهونو په گنده ډنډ کي تر ستوني غرق، دین پلوري، جاهل او ناپوه دي، په دې هم نه پوهېږي چي د بیت الله متولي باید څنگه وي!! هغه څوک څنگه ځان د مسجد الحرام متولي گڼي چي د بیت الله خوا ته ئې عبادت له شپېلکيو او چکچکو پرته بل څه نه وي؟!

له مسجد الحرام د دوی د ممانعت دوه صورتونه وو: یو دا چي خپل مخالفین به ئې نه ورته راپرېښودل، له چا سره چي به د دوی دښمني راولاړه شوه هغوی به ئې مسجد الحرام ته له ننوتلو منع کول او دوهم دا چي د دوی عملونه داسي وو چي د دین په خلاف به د خلکو د کرکي او نفرت باعث وو، کله چي د دین له حقیقت بې خبره خلک، د دین مدعیان په گناهونو، فسادونو، دین پلورني، د مفسدینو او ظالمانانو ملگرتیا، او په بدو او رشوت کي غرق گوري؛ له دین ئې زړه تور شي او گمان کوي چي د دې دین اصلي ماهیت همغه دئ چي مور ئې د دغو خلکو په کړنو کي گورو، که په دې دین کي د اصلاح قوت وی نو خپل پلویان به ئې اصلاح کړي وو، د دوی اخلاقي او عملي وضع به دومره کرکجنه نه وه، نو ځکه دې ته زړه نه ښه کوي چي د دغه دین خوا ته راشي.

دا آیت د واقعي خدای پال بنده او دوکه شوي دیندار او د الله د دین د واقعي او صادق خادم او دروغجن او ټگمار خادم د پېژندو لپاره یو دقیق محک او معیار زموږ مخي ته رږدي، د الله تعالی مخلص بنده هغه دی چې:

- د شعائر الله، دیني مقدساتو او خدای پالونکو درناوی کوي.
- د هغه چا مخي ته نه خنډ کېږي او دښمني ورسره نه کوي چې د الله تعالی د عبادت تکل کوي، نه یوازي مخي ته ئې نه خنډ کېږي بلکې مرسته ئې کوي.
- د عبادت په وخت کې به د ده په خپرې، الفاظو او حرکاتو کې په څرگنده توگه احساس کړې چې په الله تعالی ایمان لري، له هغه وېرېږي، هغه ته طمع لري.
- الفاظ ئې د طمعي الفاظ او حرکات ئې د الله تعالی په عظمت له اعتراف راولاړ شوي حرکات دي، د یوه هیبت وهلي، خاضع، خاشع او محتاج بنده په توگه د ستر ټولواک په وړاندي ولاړ او په زاریو زاریو سره دعاء کوي.
- خو هغه چې دوکه شوی دیندار یا د دیني مقدساتو ټگمار خادم دی داسي به ئې گورې چې: نه ئې په خپرې کې له الله تعالی د وېرې او هیبت نښې او آثار تر سترگو کېږي، نه په الفاظو کې او نه په حرکاتو کې.
- د عبادت په وخت او مسجد او معبد کې به ئې په لهو و لعب بوخت ومومې، همغسي لکه چې قریشو به د طواف په وخت او د بیت الله خوا ته شپېلکي کول او چکچکي به ئې وهلې او همغسي لکه چې نن ځیني خلک د ذکر په حلقو کې ډول او دبلې ته غورځي، پرځي، څنې اچوي، قوالي سندري وایي، د هو هو چیغې وهي او د جذبې په نامه مستي کوي.
- له خدای پالونکو سره به دښمني کوي، کافر ته به پر مؤمن ترجیح ورکوي، له خدای او دین منکر او باغي انسان سره به دوستي کوي او د هغه چا په ضد به ئې مرسته کوي چې دیندار دی او د الله په عبادت او لمانځني بوخت.

د دوی په مقابل کې د دیانت او دیني مشرتابه دروغجن مدعي هغه دی

چې:

• دیني او مذهبي منصب په میراث ورته پاته شوی، د نېک پلار بد ځای ناستی، له هغو ځانگړتیاوو بې برخي چي د مذهبي قیادت او مشرتابه لپاره ضروري دي.

• د دې پر ځای چي په قول او عمل سره خلک د دین لوري ته تشویق کړي په خپله د دین په وړاندي خنډ وي، واقعي دین ته د خلکو د راتلو مانع گرځي.

• د واکمنو د یوه عادي شخص په وړاندي به داسي سر ټیټي او ذلیل ولاړ وي لکه غلام د بادار په وړاندي. مگر خبر نه یئ چي ستاسو د پیرانو پیران چي انگرېزانو له عراق او هند راوستل، د نادري کورنۍ د پاچایانو او شهزاده گانو لاسونه به ئې ښکلول؟!

### هیڅ مخلوق په غیب نه پوهېږي

له الله تعالی پرته بل چا ته په غیب پوهېدا (د غیب علم) منسوبول؛ هم له قرآن انکار دئ او هم شرک؛ دا ځکه چي په غیب پوهېدا د الله تعالی داسي مختص صفت دئ چي له ده پرته ئې هیڅ مخلوق نه لري؛ الله تعالی هره گناه بخښي؛ خو شرک نه بخښي.

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ

بِاللَّهِ فَقَدْ ضَلَّ ضَلَالًا بَعِيدًا ﴿۱۳۱﴾ النساء

یقیناً چي الله دا نه بخښي چي له ده سره شرک وشي او له دې راکوز هر څه هغه چا ته بخښي چي وئې غواړي او چا چي له الله سره شرک وکړ؛ نو یقیناً چي په ژور ضلالت سره بې لاري شوی.

الله تعالی شرک نه بخښي، له شرک رالاندي گناه بخښي خو هغه چا ته چي دی ئې د دې بخښني وړ وگڼي؛ او شرک تر ټولو ستره گمراهي ده.

شرک يعني له الله تعالی سره بل په دعاء او عبادت کي شریکول: د بل په وړاندي سر ټیټول، پښو ته ئې لوېدل، په دعاء کي له الله تعالی پرته له بل مرسته غوښتل او الله تعالی ته مختص او ځانگړي صفات بل ته منسوبول؛ قرآن موږ ته هغه صفات ښودلي چي له الله تعالی پرته ئې هیڅ مخلوق نه

لري؛ لکه خلقت او پیدایښ، په غیب پوهېدا، تلپاته، ژوند بخښونکي، ټولواک، ... هغه چې دا مختص الهي صفات کوم مخلوق منسوب کړي؛ مشرک دی. د مؤمن تعهد او وعده له الله تعالی سره دا ده چې ووايي: (إِيَّاكَ نَعْبُدُ وَإِيَّاكَ نَسْتَعِينُ): خاص ستا عبادت کوو او یوازي له تا مرسته غواړو. دا هغه ژمنه ده چې مؤمن انسان ټي هره ورځ په لسگونو ځله له الله تعالی سره کوي؛ هغه هم په لمانځه کي او په داسي حال کي چې د خپل رب په وړاندي لاس تېلی ولاړ وي؛ څوک چې هره ورځ په مکرره توگه دا ژمنه کوي او بیا په عمل کي د خپلو ژمنو خلاف د بل پښو ته لوېدل او له بل درشل د مرستي هیله درلودل جائز گڼي؛ نه یوازي مشرک دی؛ بلکي سخت جاهل، وعده خلاف او منافق دی.

همدا راز قرآن فرمایي:

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ

بِاللَّهِ فَقَدِ افْتَرَىٰ إِثْمًا عَظِيمًا ﴿٤٨﴾ النساء

یقیناً چې الله شرک نه بخښي او له شرک پرته نور څه هر هغه چا ته بخښي چې د ده خوښه وي او څوک چې له الله سره شرک وکړي نو د ستري گناه افتراء ټي کړي.

په دې مبارک آیت کي د مؤمنانو لپاره ډېر ستر زېری دی او په دې کي د الله یوه ډېره ستره او عظیمه پېرزوینه بیان شوې، مؤمنانو ته زېری ورکړی شوی چې رحمن خدای له شرک پرته هره گناه بخښي، که کبیره وي او که صغیره، که ټي توبه کړې وي او که نه، یوازي کفر او شرک له توبې پرته نه بخښي، نور نو صغایر په نېکو عملونو محوه کوي او کبائر هم په توبې سره او هم ټي له توبې پرته په خپل فضل سره بخښي. د (لمن یشاء) له فقري دا مطلب مه اخلئ چې ښایي تاسو به په هغه زمره کي رانشئ چې الله تعالی ټي د بخښني او مغفرت وړ گڼي. الله تعالی په دې اړه خپل سنت او مشیت څرگند کړی، په ایمان، توبه، هجرت، جهاد، شهادت، انفاق فی سبیل الله او نېک عمل سره ستا گناهونه بخښي، دا د الله وعده ده.

څوک چې الله تعالی ته مختص صفات؛ کوم مخلوق ته منسوب کړي؛

هغه مشرک دئ او ځای ئې جهنم؛ لکه په غيب پوهېدا؛ د قرآن په لسگونو آيتونه وايي چي په زمکه او آسمان کي له الله تعالی پرته هيڅوک په غيب نه پوهېږي؛ هيڅوک نه پوهېږي چي سبا به له ده سره څه کېږي او له بل سره څه، کله او چېرې به مري، د زمان او مکان له حجابونو آخوا نه څه ويني، نه څه اورې او نه د راتلونکو پېښو په څرنگوالي پوهېدی شي. د دغو محتملو پېښو په اړه ئې هره وړاندوينه حدس، گمان او خيال دئ نه علم او يقين.

څوک چي له الله تعالی پرته بل چا ته په غيب پوهېدا منسوب کړي؛ که دا فرشته، پېری يا انسان وي؛ که په انسانانو کي کوم پيغمبر، نجومی، فال ليدونکی، پير، ملنگ او شيخ وي؛ او چا چي دا انتساب تصدیق کړ؛ په حقيقت کي ئې د قرآن له وينا انکار کړی او پرې کافر شوی؛ رسول الله صلی الله عليه و سلم فرمايي: چا چي د نجومی خبره تصدیق کړه؛ په هغه قرآن کافر شوی چي پر محمد (عليه السلام) نازل شوی. دا د قرآن له لسگونو آيتونو ځيني دي چي له الله تعالی پرته له بل هر چا په غيب پوهېدا نفي کوي.

قرآن رسول الله صلی الله عليه و سلم ته امر کوي چي خلکو ته ووايي: نه په غيب پوهېږم او نه ځان ته د گټې او ضرر توان راسره شته:

قُلْ لَا أَمْلِكُ لِنَفْسِي نَفْعًا وَلَا ضَرًّا إِلَّا مَا شَاءَ اللَّهُ وَلَوْ كُنْتُ أَعْلَمُ  
الْغَيْبَ لَأَسْتَكْتَرْتُ مِنَ الْخَيْرِ وَمَا مَسَّنِيَ السُّوءُ إِنْ أَنَا إِلَّا نَذِيرٌ وَبَشِيرٌ

لِقَوْمٍ يُؤْمِنُونَ ﴿۱۸۷﴾ الأعراف

ووايه: نه د ځان لپاره د گټې (رسولو) واک لرم او نه د ضرر او تاوان (دفع کولو)، مگر هغه څه چي الله ئې وغواړي او که په غيب پوهېدی نو ډېر خیر او ښېگڼه به مي تر لاسه کړې وه او تاوان به نه رارسېدو، زه خو مؤمنانو ته له يوه خبردارۍ ورکوونکي او زېږی ورکوونکي پرته بل څه نه يم.

په دې مبارک آيت سره رسول الله صلی الله عليه و سلم د څو نورو خبرو په اعلان مأمور شوی:

• خلکو ته دا خبره په واضح الفاظو اعلان کړه چي زه نه د ځان لپاره د گټې رسولو څه واک لرم او نه د ضرر او تاوان دفع کولو، د دې واک په بشپړه

توگه له الله تعالی سره دئ، که ځان ته کومه گټه رسولی شم یا کوم ضرر دفع کولی شم نو دا همغه دي چي الله تعالی غوښتي، د دې پرېکړه هم د الله تعالی له لوري کېږي.

• زه له غیب خبر نه یم، که په غیب پوهېدی نو تل او په هر کار کي به مي خیر او ښېگڼه په برخه کېده او هیڅکله به کوم تاوان نه رارسېدو. څوک چي په غیب پوهېږي په هر کار کي به گټه کوي او د تاوان له هر مورد به خوندي پاته کېږي، دا ځکه چي هغه پوهېږي څه ورته گټه لري او څه ورته تاوان، د گټي ځای ته ځان رسوي او د تاوان له ځايه ځان ساتي، خو تاسو وينئ چي زه د نورو انسانانو په څېر له کړاوونو، ستونزو، بيماريو او ناخوالو سره مخ کېږم، دا ښيي چي زه له غیب خبر نه یم. گورئ چي رسول الله صلی الله عليه و سلم؛ نه يوازي دا خبره اعلانوي چي په غیب نه پوهېږي بلکي دلائل ئي هم وړاندي کوي.

• زه فقط د الله تعالی له لوري يو استازی یم چي مأموریت مي نېکانو ته زېری او بدانو ته خبرداری ورکول دي.  
په دې آیت کي هم ویل شوي:

قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ  
إِنِّي مَلَكٌ إِن أَتَّبِعْ إِلَّا مَا يُوحَىٰ إِلَيَّ قُلْ هَلْ يَسْتَوِي الْأَعْمَىٰ وَالْبَصِيرُ أَفَلَا  
تَتَفَكَّرُونَ ﴿٥٠﴾ الأنعام

ووايه: زه نه درته وایم چي د الله خزاني له ما سره دي او نه په غیب پوهېږم او نه دا درته وایم چي زه فرشته یم، زه يوازي د هغه څه متابعت کوم چي راته وحی کېږي. ووايه: آیا ړوند او سترگور سره برابر دي؟ آیا تفکر نه کوي؟  
په دې مبارک آیت سره پیغمبر عليه السلام ته څو لارښووني کېږي:

• خلکو ته ووايه: د الله تعالی د خزانو واک له ما سره نه دئ، تاسو ته نه وایم چي که له ما سره ملگرتيا وکړئ، ټول حاجتونه مو پوره کوم او ټولي غوښتني مو تر سره کوم، په دې هیله زما ملگرتيا مه کوئ، له ما دا انتظار مه لرئ، الله تعالی د خپلو خزانو ټولواک دئ، دا پرېکړه هغه کوي چي چا ته څه ورکړي، د هغو جاهلانو په څېر مه کېږئ چي گمان کوي پیغمبران او

اولياء الله بايد داسي وي چي د دوی په يوې اشارې سره د ډبرو غرونه په سرو زرو بدلېدی شي، په يوې دعاء سره ئې د زمکي لاندي خزانې بهر راوځي، هر چا ته هر څه ورکولی شي، حاجتونه ئې پوره کولی شي، گورئ چي پيغمبران عليهم السلام په هغو ټگمارو سياسي مشرانو قياس نه کړئ چي د خلکو د غولولو لپاره دروغچني وعدي کوي، شنه باغونه وربښي، د سوکالي او ښه ژوند دروغچني ژمني ورسره کوي، زه په واضح الفاظو تاسو ته وایم چي د الله تعالی په خزانو کي هيڅ واک او اختيار نه لرم.

• دوی ته ووايه: زه په غيب نه پوهېږم، له ما دا انتظار مه لرئ چي درته ووايم: سبا به څه کېږي، له ما او له تاسو سره به الله تعالی څه کوي، پيغمبران عليهم السلام د هغو غولونکو مذهبي مشرانو په څېر مه گڼئ چي خلک په دې دوکه کوي چي په غيب پوه دي، د دوی له مقدراتو خبر دي، پوهېږي چي کوم مصيبت ورته انتظار کوي او څنگه ترې ژغورل کېږي، دوی کولی شي په دم او تعویذ سره د دې مصيبتونو مخه ونيسي، په دې شرط چي په شکرانو سره د دوی جيب وردک او رضاء تر لاسه کړي، پيغمبران په غيب د پوهېدو دعوی نه کوي، دا يوازي ټگماران دي چي د جاهلانو په وړاندي په غيب د پوهېدو ادعاء کوي.

• ورته ووايه: زه تاسو ته نه وایم چي فرشته یم، په واضح الفاظو درته وایم چي زه انسان یم، له نورو انسانانو سره مي توپير يوازي په دې کي دئ چي د الله تعالی له لوري راته وحی شوې او زه د الهي وحی متابعت کوم.

• څوک چي د الهي وحی په رڼا کي خوځي، د هغه چا په پرتله چي له دې رڼا محروم دئ؛ داسي دئ لکه سترگه ور د ړوند په پرتله، د عقل او فکر خاوندان د دوی تر منځ دا ژور توپير درک کولی شي.

دې ته مو بايد پام وي چي په وحی سره له غيبي امورو اطلاع علم غيب نه دئ، په يوه آيت کي او يو په بل پسي (په غيب نه پوهېدل) او (د وحی متابعت) راوړل دا مطلب افاده کوي چي که پيغمبر عليه السلام د وحی په اساس له غيب او غيبي امورو خبري کوي نو دا د ده علم غيب نه، بلکي د الله له لوري وحی ده، داسي نه چي د وحی له لاري د غيبي امورو په اړه څه ويل، د پيغمبر علم غيب وگڼل شي.

وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٍ فِي ظِلْمَتِ الْأَرْضِ وَلَا رَطْبٍ وَلَا يَأْبِسُ إِلَّا فِي كِتَابٍ مُبِينٍ ﴿۵۱﴾ الأنعام

او له ده (الله) سره د غیب (د خزانو) کلياني دي چي له ده پرته هیڅوک پرې نه پوهېږي، په وچه او بحر کي چي څه شته په ټولو پوهېږي، هیڅ پاڼه نه راپرېوځي مگر دی پرې پوهېږي او نه د زمکي په تیارو کي کومه دانه او نه کوم لوند او وچ داسي څه شته چي په څرگند کتاب کي دي نه وي.

په پورتنیو څو آیتونو کي د شرک جرړي قطع شوې، د مشرکانو ټول هغه شرکي عقائد رد شوي چي دوی ئې د خپلو معبودانو، مرشد، پیر او امام په اړه لري، هغوی ته علم غیب ثابتوي، د امورو متصرف ئې گڼي، د خیر او شر واکمن ئې بولي، گمان کوي چي خلک وهلی او ښویولی شي، گټه او تاوان رسولی شي، ستونزي او مشکلات حلولی شي، حاجتونه مو تر سره کولی شي، خو تاسو ولیدل چي په پورتنیو آیتونو کي پیغمبر علیه السلام ته ویل شوي چي په ټول صراحت او وضاحت سره اعلان وکړه چي زه په غیب نه پوهېږم، د الهي خزانو واکمن نه یم، تاسو له ما د عذاب مطالبه کوئ خو دا زما په واک کي نه دی، که زما په واک کي وی ډېر د مخه به زما او ستاسو تر منځ خبره پای ته رسېدلې وه.

د قرآن گڼ شمېر آیتونو علم غیب الله تعالی ته مختص کړی او د زمکي او آسمان له نورو ټولو موجوداتو ئې نفي کړی، له ملائکو، له انسانانو، مړو او ژوندیو او له هر څه او هر چا ئې علم غیب نفي کړی، په دې اړه د دې آیتونو الفاظ دومره واضح او څرگند دي چي د هیڅ شک او شبهې مجال نه پرېږدي. د دې آیتونو په رڼا کي په پوره ډاډ او قاطعیت سره ویلی شو: هر چا چي له الله تعالی پرته د بل چا لپاره د علم غیب ادعاء وکړه او دا ئې وویل چي له الله پرته بل څوک هم علم غیب درلودی شي، هغه په حقیقت کي د الله تعالی کتاب تکذیب کړی.

ما ته وویاست: پداسي حال کي چي په هر څه پوه خدای چي عالم الغیب والشهاده دی، په تأکید او مکرره توگه د قرآنکريم په متعددو آیتونو کي په

څرگندو الفاظو سره وايي چې له الله پرته هيڅوک علم غيب نه لري، له ده پرته نه په آسمان کي څوک علم غيب لري او نه په زمکه کي، الله خپل پيغمبر ته امر کوي چې د خلکو ابهام او تشويش رفع کړي او دا ورته اعلان کړي چې علم غيب نه لري، هغه يوازي پيغمبر دئ، هغه څه وايي چې ورته وحی شوي. اوس له دې صراحت سره سره که څوک راشي او د الله او د هغه د رسول د قول مغايره او مخالفه ادعاء وکړي او ووايي چې علم غيب لري او يا دا هڅه وکړي چې د بل چا لپاره علم غيب ثابت کړي، آيا دا ادعاء دروغجنه او بې بنسټه نه ده؟ آيا دا د الله او د ده د رسول د قول د تکذيب هڅه نه ده؟ آيا دا ممکنه ده چې په خداي ايمان لرونکی موحد انسان؛ چې په قرآن ايمان لري، خپل رب پېژني او د انسان د استعدادونو له حدودو واقف دئ؛ له الله تعالی سره په علم غيب کي بل څوک شريک کړي؟ واقعيت دا دئ چې فقط هغه کسان د داسي ادعاء جرأت کوي چې غواړي خلک د الله تعالی د بندگۍ پر ځای د خپل ځان او يا د ځان په څېر د بل انسان عبادت ته راوبلي، دا ډله بې علمه او جاهلو خلکو ته وايي: راشئ د دې بناغلي لاس او لمن ونيسئ، د ده په درشل کي سرونه ټيټ کړئ، د دې لپاره چې د غيب له اسرارو مو خبر کړي، له هغه زيان مو وژغوري چې تاسو ترې بې خبر ياست خو هغه پرې پوه دئ، هغه کولی شي له تاسو د داسي خطرونو په وړاندې دفاع وکړي، هغه ستاسي په حال خبر دئ، په دې پوهېږي چې تاسی له کوم برخليک سره مخ کېدونکي ياستئ، که تاسو د هغه لمن ونيسئ، دربار ته ئې پناه وروړئ، نو برخليک به مو بدل کړي، تقدير به داسي واړوي چې ستاسي په گټه به وي، هغه له هر ځای ستاسي کوکاري او چيغې اورېدی شي او ستاسو مرستي ته رسېدی شي.... دا ټولې ادعاءگانې دروغجنې او غولونکې او دا خيالات او باورونه بې اساسه او په شرک ککړ دي او د اسلام له اصولو او اساساتو سره تناقض لري. له الله تعالی پرته هيڅوک علم غيب نه لري، هيڅوک د الله له ارادې پرته د هيڅ شي وس نه لري، له الله پرته هيڅ مرسته کوونکی، مغیث او دعاء قبلوونکی نشته، د هيچا له وسه نه ده پوره چې تقدير بدل کړي، چا ته گټه او زيان ورسوي، هر څه د الله تعالی په واک او اختيار کي دي.

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ ۗ وَمَا كَانَ اللَّهُ لِيُظِلَّكُمْ عَلَى الْغَيْبِ وَلَا كُنَّ اللَّهُ يَجْتَبِي مِنْ رُسُلِهِ مَنْ يَشَاءُ ۗ فَمَا تُمِئُونَ بِاللَّهِ وَرُسُلِهِ ۗ وَإِنْ تُؤْمِنُوا وَتَتَّقُوا فَلَكُمْ أَجْرٌ عَظِيمٌ ﴿٧٩﴾ آل عمران

الله تعالی داسې نه دی چې مؤمنان به د پاک او ناپاک له بېلولو پرته همداسې ستاسو په موجوده حالت کې پرېږدي او الله داسې هم نه دی چې تاسې له غیبه خبر کړي، لکن الله له پیغمبرانو چې څوک وغواړي هغه غوره کوي، نو پر الله او پیغمبرانو ئې ایمان راوړئ؛ که مو ایمان راوړ او تقوی مو غوره کړه نو ستاسې لپاره ستر اجر دی.

دا یو ثابت او دايمي الهي سنت دی؛ د حوادثو په لوړو ژورو کې به پاک او ناپاک سره بېلوي؛ خو د پاک او ناپاک د بېلولو په اړه د الله سنت دا نه دی چې څوک له غیب خبر کړي او ورته ووايي چې څوک پاک او څوک ناپاک دي؛ په غیب له الله پرته هیڅوک نه پوهېږي؛ د دوی د بېلولو الهي طریقه دا ده چې پیغمبر رالېږي، ځینې پر پیغمبر ایمان راوړي، پاک شي او له ناپاکانو رابېل شي او ځینې نور په خپلې مخکینۍ ناپاکي کې پاته شي. د پیغمبر بعثت د طیب او خبیث او پاک او ناپاک تر منځ د توپیر او بېلتون وسیله ده؛ او همدا الهي سنت دی.

که څه هم د دې آیت مطلب ډېر څرگند دی خو متأسفانه د کبرو زړونو خاوندانو له دې آیت داسې غلط تعبیرونه کړي چې د دوی کړې عقیدې او غلط مذهب پرې توجیه کړي، دوی د دې آیت د دغې برخې "وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ" په اړه وایي چې دلته ځینې پیغمبران له عدم علم غیب مستثنی شوي، په دې استثناء استدلال کوي او پیغمبرانو عليهم السلام ته د علم غیب ثابتولو هڅه کوي؛ ځینې ئې وایي چې دغو پیغمبرانو ته بشپړ علم غیب ورکړی شوی، ځینې نور بیا وایي چې نسبي علم غیب ئې په برخه شوی!! د دوی دا غلط تعبیر له څو اشتباهاتو راولاړ شوی:

• د دې آیت د بحث اصلي موضوع ته ئې پام نه دی کړی، د آیت له

وروسته برخي داسي انتباه اخلي چي د همدې آيت له لومړني برخي سره هيڅ اړخ نه لگوي، د آيت پيل داسي دئ:

مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ: الله تعالى داسي نه دئ چي مؤمنان به د پاك او ناپاك له بېلولو پرته همداسي ستاسو په موجوده حالت كي مختلط پېرېږدي.

يعني د الله سنت دا نه دئ چي مؤمنان د ښه او بد، پاك او ناپاك تر منځ له توپير، تميز او بېلتون پرته همداسي گډ او مختلط پېرېږدي. حتماً به داسي حالت راولي چي دا دواړه ډلي سره بېلي شي، بيا فرمايي: وَمَا كَانَ اللَّهُ لِيُطْلِعَكُمْ عَلَى الْغَيْبِ: او الله داسي نه دئ چي تاسي پر غيب خبر كړي.

يعني د ښه او بد، پاك او ناپاك تر منځ د تفكيك او بېلتون طريقه دا نه ده چي تاسي له غيبه خبر كړي او د علم غيب له لاري په دې پوه شئ او دا درك كړئ چي څوك خبيث او څوك طيب دئ. په دې پسي متصل فرمايي: وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ فَأَمِنُوا بِاللَّهِ وَرُسُلِهِ وَإِنْ تُؤْمِنُوا وَتَتَّقُوا فَلَكُمْ أَجْرٌ عَظِيمٌ: خو الله تعالى له خپلو پيغمبرانو چي څوك وغواړي هغه غوره كوي؛ نو په الله او پيغمبرانو ئې ايمان راوړئ، كه ايمان مو راوړ او تقوى مو وكړه نو ستاسي لپاره لوى اجر دئ.

يعني د پاك او ناپاك، خالص او ناخالص، مخلص او نامخلص تر منځ تفكيك او بېلتون د پيغمبرانو د غوره كولو او خلكو ته د هغوى د لېږلو له لاري تر سره كېږي؛ د پيغمبرانو عليهم السلام په بعثت سره خلك په دوو ډلو وېشل كېږي او پاك له ناپاك بېلېږي. تاسو پر الله او رسولانو په ايمان، د هغوى په اطاعت او په تقوى سره د پاكانو په ډله كي شاملېږئ او لوى اجر مو په برخه كېږي.

په دې آيت كي به يوازي هغه چا ته څه ابهام او اغماض ښكاري چي د رنځور زړه خاوند وي او هغه ته له كېږي زاويي گوري. عجيبه ده! دا كسان د دې پرځاى چي دا آيت د خپلو كېږو او باطلو افكارو د تصحيح او سمون لپاره خپل لارښود ونيسي او ووايي چي الله هيچا ته علم غيب نه دئ وركړى،

په خلاف ئې تصور کوي چې په دې آیت کې د یو شمېر پیغمبرانو علیهم السلام لپاره د علم غیب د اثبات دلیل تر سترگو کېږي!! دوی متوجه نه دي چې په دې ډول تعبیر سره هر مخاطب ته دا انتباه ورکوي چې ګواکي په قرآن کې تناقض شته، ځینې آیتونه ئې په صراحت او قاطعیت سره اعلانوي چې له الله تعالی پرته هیڅوک علم غیب نه لري؛ خو په ځینو نورو آیتونو کې داسې نښانې لیدل کېږي چې مخاطب ته دا انتباه القاء کوي چې له الله تعالی علاوه نور هم علم غیب لرلی شي!! حقیقت دا دئ چې الهي کلام له دې عیب پاک او منزّه دئ، نه یوازې هیڅ تناقض په کې نشته بلکې آیتونه ئې ټول په خپل منځ کې یو د بل مؤید، همغږي او یو د بل شرح او تفسیر. هر څوک چې له کوم آیت داسې تعبیر او انتباه واخلي چې له بل آیت سره تناقض او ټکر ولري هغه غلط شوی دئ او په قرآن کې ئې د تناقض رامنځته کولو غلطې کړې ده.

په قرآن کې د هغو آیتونو شمېر ډېر زیات دئ چې په قاطع او پرېکنده الفاظو سره له ماسوی الله علم غیب نفي کوي او وايي چې له الله پرته نه به زمکه کې څوک په غیب پوهېږي او نه په آسمان کې، که دا ملائکه وي یا پېری یا انسان، که عادي انسان وي او که کوم جلیل القدر پیغمبر. د قرآن په ګڼ شمېر قصو کې هم د دغې خبرې د اثبات لپاره بېلګې وړاندې شوي. چې څو مثالونه ئې دا دي:

- ابراهیم علیه السلام ته څو ملائکي د زلمیانو په بڼه کې راغلې، هغه ونه پېژندې، د مېلمنو ګمان ئې پرې وکړ او ورپسې شوې غوسه ئې د دوی مخي ته کښېښوده. کله چې هغوی ځان معرفي کړ په دې نه پوهېدو چې د دوی مأموریت څه دئ، پوښتنه ئې ترې وکړه، کله چې هغوی ورته وویل د لوط علیه السلام کلی وړانوو، پرېشان شو، په دې نه پوهېدو چې له لوط علیه السلام سره به څه کېږي، کله چې ملائکو د زوی زېږی ورکړ نو په دې خبره نه د ده باور راتلو او نه د ده د مېرمنې، ملائکو ورته وویل: آیا د خپل رب په وعده کې شک کوئ!؟

- دغه ملائکي لوط علیه السلام ته ورغلې، هغه هم ونه پېژندې، د مېلمنو ګمان ئې پرې وکړ، د دوی په راتلو سخت پرېشان شو، په دې نه پوهېدو

چي دا ملائكي د ده مرستي ته راغلي دي، هلته پوه شو چي ملائكو په خپله خان معرفي كړ.

• په همدغي د آل عمران سورې كې مو وليدل چي زكريا عليه السلام له دې خبر نه وو چي د ده تر روزني لاندې مريم ته بې موسمه مېوې راځي، دا هيله ئې نه وه چي په دې زوروالي كې به الله ورته اولاد وركړي، خو د دغي صحنې ليدو ئې په زړه كې د اولاد طمع راوټوكوله، كله چي ملائكو د زوى زېرى وركړ؛ نه پوهېدو چي څنگه او كله به ئې زوى په برخه كېږي، له الله ئې د دې نښه غوښته.

• په دغي سورې كې مو وليدل چي عيسى عليه السلام نه پوهېدو چي د ده په منونكو كې به څوك د الله په لار كې د ده ملگرتيا كوي، له هغوى پوښتنه كوي: په تاسو كې مي څوك ملگرتيا ته چمتو دى؛ من انصاري الى الله. دې ته ورته د متعددو نورو قصو له لاري هم دا حقيقت په گوته كوي چي پيغمبران عليهم السلام علم غيب نه لري. عجيبه ده چي څوك دي دا ټول آيتونه له پامه وغورځوي او له دې مبارك آيت دي داسي تعبير وړاندې كړي چي له ټولو سره تصادم كوي!!

قرآن د نوح عليه السلام وينا زموږ مخي ته داسي ږدي:

وَلَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ إِنِّي مَلَكٌ  
وَلَا أَقُولُ لِلَّذِينَ تَزْدَرِي أَعْيُنُكُمْ لَنْ يُؤْتِيَهُمُ اللَّهُ خَيْرًا اللَّهُ أَعْلَمُ بِمَا  
فِي أَنْفُسِهِمْ إِنِّي إِذَا لَمِنَ الظَّالِمِينَ ﴿٣١﴾ هود

او نه دا درته وایم چي د الله خزاني راسره دي او نه په غيب پوهېږم او نه د هغو خلکو په اړه چي تاسو په سپکه سترگه ورته گورئ دا وایم چي الله به هيڅ خیر ورپه برخه نه کړي، الله په هغه څه ډېر ښه پوه دى چي د دوى په سينو كې دي، (كه دا خبري وكړم نو) په دې صورت كې به زه له ظالمانو وم.

قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ وَمَا يَشْعُرُونَ أَيَّانَ

يُبْعَثُونَ ﴿١٥﴾ النمل

ووايه: له الله تعالى پرته د آسمانونو او زمکي هيڅوک په غیب نه پوهېږي او په دې هم نه پوهېږي چې څه وخت به بيا راژوندي کړي شي.

دا آيت په پرېکنده توگه وايي چې په آسمانونو او زمکي کي له الله تعالى پرته هيڅوک په غیب نه پوهېږي، که دا فرشتې دي، که انسانان دي، که پېريان، که پيغمبران دي او که اولياء الله، که رمالان دي يا نجوميان. څوک چې له الله تعالى پرته بل چا ته په غیب پوهېدا منسوب کړي نه يوازي د قرآن له دې صريح او پرېکنده آيت سره ئې مخالفت کړی او دروغ ئې ويلې بلكي د قرآن گڼ شمېر هغه آيتونه ئې تکذيب کړي چې همدا خبره کوي. غیب هغه څه دی چې د انسان له سترگو او حواسو پټ وي، د ده او هغه څه تر منځ يا کوم حجاب حائل وي او يا زمان، انسان نه په دې پوهېږي چې د دېوال تر شا څه تېرېږي او نه په دې چې يوه شېبه وروسته به څه کېږي. دا څرگند آيت د داسي الهي معيار په توگه په پام کي ولړئ چې د غیب په اړه د سمې او غلطې رأيي او صحيح او غلط مذهب او مسلک په پېژندو کي ستاسو لپاره وروستی معيار وي، مه هغه مذهب او مسلک منئ چې د دې آيت خلاف خبره کوي او له الله تعالى پرته بل چا ته په غیب پوهېدا منسوبوي او مه هغه روايت منئ چې د قرآن له دغه آيت سره تعارض ولري. قرآن د پېريانو په اړه فرمايي چې په غیب نه پوهېږي:

فَلَمَّا قَضَيْنَا عَلَيْهِ الْمَوْتَ مَا دَلَّهُمْ عَلَىٰ مَوْتِهِ إِلَّا دَابَّةُ الْأَرْضِ تَأْكُلُ  
مِنْ سَاتِهِ ۗ فَلَمَّا خَرَ تَبَيَّنَتِ الْجُنُّ أَن لَّو كَانُوا يَعْلَمُونَ الْغَيْبَ مَا لَبِثُوا فِي

الْعَذَابِ الْمُهِينِ ﴿١٦﴾ سبا

نو کله چې مور د ده د مړيني پرېکړه وکړه د زمکي له يوې خزندې پرته چې د ده عصاء ئې خوړله بل څه دوی د هغه په مړيني پوه نه کړل، نو کله چې راپرېوت پېريان پوه شول چې که په غیب پوهېدی نو په سپکوونکي عذاب کي به نه ځنډېدل.

کله چې الله تعالى د ده د مړيني پرېکړه وکړه نو په داسي حال کي روح ترې قبض شوه چې پر خپلي عصاء ئې تکیه کړې وه، ليدونکو داسي انگېرله چې دی ژوندي دی، تر هغه همداسي پاته وو چې د زمکي يوې خزندې د ده

عصاء داسي وخورله چي ماته شي او دى راپرېوځي، بل څه دوى د هغه په مړيني پوه نه كړل، پېريان له دې وروسته پوه شول چي هغه وفات شوى، ويل ئي كه مور په غيب پوهېدى نو تر ننه به په دې سپكوونكي عذاب كي نه پاتي كېدلو.

دلته بايد څو خبري په پام كي ولرو:

• دا د سليمان عليه السلام معجزه وه چي د پېريانو يوه ډله ورته مسخر او تسليم وه او د ده د خوشي كارونه به ئي ورته كول، نه دا معجزه له ده پرته بل پيغمبر ته وركړى شوې او نه له ده پرته بل چا ته پېريان مسخر شوي، ځيني ټگماران د خلكو د غولولو لپاره وايي چي پېريان ئي مسخر كړي او د غيب خبري ورته ښيي!! دوى د خلكو د غولولو لپاره وايي: مور د هغه څه په مرسته پېريان مسخر كړي چي سليمان عليه السلام پرې مسخر كړي ول، د پېريانو له لاري په غيبي خبرو پوهېږو، كولى شو خلكو ته ووايو چي په راتلونكي كي به له كوم برخليك سره مخامخ شي!! هر څوك چي دا ادعاء كوي يو ټگمار او دوكه مار دئ او د قرآن د وينا خلاف خبره كوي، قرآن دلته د پېريانو له قوله وايي: كه مور پر غيب پوهېدلى نو تر ننه به په سپكوونكي عذاب كي نه پاته كېدو، دوى له دې هم عاجز ول چي د سليمان عليه السلام له وفات خبر شي، له نورو غيبي امورو به څنگه خبرېږي!!

عَلِمُ الْغَيْبِ فَلَا يُظْهِرُ عَلَىٰ غَيْبِهِ أَحَدًا ﴿٦٥﴾ الجن

عالم الغيب رب چي په خپلو غيبي اسرارو هيڅوك نه خبروي.

دا آيتونه څو اساسي ټكي په گوته كوي:

۱- رسول الله صلى الله عليه و سلم ته لارښوونه شوې چي خلكو ته ووايي: له غيبي اسرارو خبر نه يم، نه پوهېږم چي الهي عذاب به كله رارسې، قيامت به كله وي، ژر به راشي او كه له څه ځنډه وروسته.

۲- زما رب عالم الغيب دئ، هيڅوك په خپلو غيبي اسرارو نه خبروي.

كه د وحي له لاري پيغمبرانو عليهم السلام ته د غيبي امورو په اړه څه معلومات وركول كېږي دا اطلاع د دوى ذاتي كار نه دئ، په خپله نه دي پرې پوه شوي، بلكي د وحي په ذريعه او د هغو فرشتو په واسطه پرې پوه شوي

چي د وحي د انتقال دنده ورسپارل شوې.

۳- دا (وحي) د هغي فرشتې په لاس رسول الله صلى الله عليه و سلم ته رسي چي الله تعالى ئې غوره كوي او د هغي تر مخ او شا داسي څارونكي او ساتونكي لېږي چي وكولى شي په پوره امانت او صيانت سره د دې وحي رسېدل تضمين كړي، نه په كې لاسوهنه ممكن وي او نه څه كمى زياتي.

۴- دا انتظامات د دې لپاره دي چي (الهي وحي) په مصونه توگه د ده پيغمبر ته ورسېږي، سره له دې چي الله تعالى په هر څه احاطه لري، نه هيخ څه ترې پټ پاته كېږي او نه هيخ څه د هغه د قدرت، سلطې او سيطرې له دائرې وتلى شي.

۵- الله تعالى عالم الغيب دئ، د هر څه دقيقه احصائيه له ځان سره لري، د هغه پيغام حرف حرف ئې ثبت كړى چي د فرشتو په لاس ئې خپل رسول ته لېږي، په هغه كې هيخ تغيير او تبديلي ممكنه نه ده.

۶- د غيبي اسرارو په اړه چي كوم علم او پوهه خپلو پيغمبرانو عليهم السلام ته وركوي، هماغه علم او پوهه ده چي په نازل شوو كتابونو كې درج شوې، الله تعالى دغه مقدار غيبي علم خپلو پيغمبرانو عليهم السلام او د دوى له لاري خپلو نورو بندگانو ته د درك او فهم وړ گرځولى.

په دې ركوع كې د توحيد په اړه دوه اساسي موضوعات تر بحث لاندي نيول شوي:

۱: الله تعالى د دې عالم د ادارې او د چارو په سمبالولو كې ئې هيخ شريك نه لري، د ده ډېر مقرب بندگان هم د گټي يا تاوان واك نه لري او هيچا ته په فوق العاده توگه گټه او تاوان نه شي رسولى.

۲: الله تعالى عالم الغيب دئ، هيچا ته ئې علم غيب نه دئ وركړى.

## په ربوبيت کي شرک

الله تعالی د امورو مدیریت کي هیڅ شریک نه لري

له قرآن او قرآني لارښوونو د غفلت او بېلتون په سبب د مسلمانانو په منځ کي گڼ شمېر داسي عقائد خواره شوي چي د اسلام له اساساتو سره ټکر کوي او قرآن ئې د توحید منافي او د شرک عامل شمېري او د هغه د نفي لپاره ئې مفصل بحثونه کړي.

له دغو عقیدوي انحرافاتو یو هم په ربوبيت کي شرک دئ، په دې معنی چي څوک د کائناتو په اداره او د امورو په سمبالولو کي ئې له الله تعالی سره بل څوک شریک وگڼي او دا عقیده ولري چي الله تعالی د کائناتو اداره او د امورو تدبیر ئې په یوازي توگه نه کوي بلکي کارونه ئې له نورو ذواتو سره وېشلي، ځيني په خپله کوي او ځيني ئې دغو ذواتو ته سپارلي او هغوی ته ئې دا واک ورکړی چي د خپلي خوښي مطابق په کي تصرف وکړي. دا ډله خلک یا دا گمان کوي چي: الله تعالی د دنیا او عالم له پیدایښت او په هغه کي د سننو او ضوابطو له وضع کولو وروسته دعالم هر څه او ټول مخلوقات په خپل حال پرېښي، امور او کارونه په خپله د الهي مقدراتو او ضوابطو مطابق تر سره کېږي، ټول کارونه همداسي په خپل سر د الهي سننو مطابق روان دي، الله تعالی نه هیڅ مداخله په کي کوي او نه دې ډول مداخلې ته څه ضرورت لیدل کېږي!! بایبل او د بایبل پلویان همداسي انگېري او وايي: الله په شپږو ورځو کي ټول عالم خلق کړ، په اوومه ورځ له کارونو فارغ شو او استراحت ئې وکړ؛ يعني د عالم له پیدایښت وروسته داسي کار نه دئ پاته شوی چي د بایبل خدای د هغه لپاره خپل استراحت پای ته ورسوي؛ د بایبل لیکونکي دا نه دي ویلي چي د دې مزعوم خدای د استراحت او فراغت دا

ورځ به کله شپره کېږي!! ځيني بيا داسي انگېري چي الله تعالى هم لکه د دنيوي واکمنانو په شان د خپلي پاچايۍ د چارو د ادارې او سمبالولو په موخه هره برخه يوه چا ته سپارلې ده او په همدې برخه کي ئې همدا کس خپل نائب او د چارو (قيم) او (متصرف) منلی دی!! اوس که څوک په دې برخه کي له کوم مشکل سره مخامخ کېږي نو بايد د همدې برخي قيم، وصي او متصرف ته مراجعه وکړي، له هغه مرسته وغواړي او له دې لاري خپل مشکل حل کړي، په دې معنی چي د الله تعالى دربار ته له رجوع مخکي بايد دغو متصرف او قيم ذواتو ته مراجعه وشي، له دوی د خپلو مشکلاتو د حل غوښتنه وشي او يا له همدې لاري، د مراتبو د تسلسل مراعات سره پور په پور پورته ولاړ شي او خپل سؤال د الله تعالى در بارته وړاندي کړي، دوی وايي: که د الله تعالى د پاچايۍ دا واکمن متصرفين او مأمورين؛ هغه چي ته ئې د امورو په تدبير او د چارو په اداره کي د الله جل شأنه نائب او وکیل گڼي؛ که دا متصرفين ستا د مشکلاتو د حل وس او توان لري، ستا چيغه اورېدی شي او ستا دعاءگاني اجابت کولی شي، نو بيا څه ضرورت دی چي د مراتبو د تسلسل له مراعات پرته او مستقيماً د الله دربار ته د مراجعې بې باکي کوي؟! خپل حيثيت دي وپېژنه، هغه ځای ته د تلو بې ځايه هڅه مه کوه چي نه ئې اهليت لري او نه توان، دا خبره ومنه چي د الله تعالى دربار داسي دروازې لري چي د هر چا په وړاندي نه پرانيستل کېږي او داسي ساتونکي لري چي هرچا ته د نژدې کېدو اجازه نه ورکوي!! دې دربار ته د رسېدو لپاره وسيلې، واسطې او سپارښت کوونکي ته اړتيا شته، دا واسطې او سپارښت کوونکي وپېژنه، د هغوی لاس او لمن ونيسه، چي د الله دربار ته لار پيدا کړي او دروازه ئې در ته پرانيستل شي، دا د الله جل شأنه په اړه د پرونيو مشرکينو گمان وو او د اوسنيو او د هري پېړۍ د مشرکينو باور او انگېرنه؛ په دومره تفاوت سره چي چا مړه او له ډبري، ختي، سرو او سپينو زرو جوړ شوي بتان، چا ژوندي بتان او چا په قبرونو کي پراته ذوات؛ د متصرفينو او د عالم د چارو په سمبالولو کي د الله تعالى شريکان گڼلي. راشئ

وگورو چي قرآن په دې اړه څه وايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُدَبِّرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْذِيَهُ ذَالِكُمْ اللَّهُ رَبُّكُمْ فَأَعْبُدُوهُ أَقْلًا تَذَكَّرُونَ ﴿٣﴾ يونس

بې شکه چي ستاسو رب هغه ذات دئ چي آسمانونه او زمکه ئې په شپږو ورځو کي پيدا کړل، بيا ئې پر عرش استوا وکړه، چاري سمبالوي، هيڅ داسي شفاعت کوونکی نشته چي د ده له اذن او اجازې پرته شفاعت وکړي شي، دا ستاسي رب دئ، نو د ده عبادت وکړئ، آيا عبرت نه اخلي؟

دا مبارک آيت لاندې مهمې لارښوونې زموږ مخي ته ردي:

- الله تعالى زمکه او آسمانونه په شپږو ورځو (تکويني مراحلو) کي پيدا کړل.
- آسمانونه او زمکه ئې له پيداېښت وروسته مهمل او خپلي مخي ته نه دي پرېښي، بلکي د بشپړ ټولواک او ملک په توگه هغه اداره کوي او چاري ئې سمبالوي.
- هيڅوک د الله له اذن او اجازې پرته د هغه په وړاندې د شفاعت او سپارښتني توان، صلاحيت او جرأت نه لري، هغه د دنيا د پاچايانو په شان نه دئ چي د نورو سپارښتنه او شفاعت ته اړ وي، داسي نه ده چي بايد بل څوک يو مظلوم ور معرفي کړي، بل څوک د چا د لياقت او اهليت په اړه معلومات ورکړي او د ده او بنده تر منځ واسطه شي.
- هغه رب او پالونکی چي بايد يوازي د هغه عبادت وکړي او يوازي له هغه مرسته وغواړي، صفات ئې دا دي: د ټولي هستي خالق، ستا او د ټولو مخلوقاتو رب او پالونکی دئ، په عرش ئې استوي کړې، د هر څه مالک او واکمن دئ، د هستي د ټولو امورو د تدبير اختيار ورسره دئ، ستا او هغه تر منځ د رابطې لپاره هيڅ وسيلې، واسطې، سپارښتني او شفاعت کوونکي ته ضرورت او اړتيا نشته. دا درس بايد درته پند وي او د هغه په رڼا کي نېغه لاره له کړې بېله کړې او د الله تعالی له دربار پرته بل درشل ته له رجوع او

پناه وړلو ځان وساتي.

په دې اړه د مزید معلومات لپاره د الانعام د سورې ۱۸ آیت او د الاعراف د سورې ۵۴ آیت شرحي ته مراجعه وکړئ.

همدا راز قرآن په بل آیت کي فرمايي:

قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَرَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ ﴿۳۱﴾ یونس

(ورته) ووايه! له آسمان او زمکي څوک تاسو ته رزق او روزي درکوي؟ او دغو غوږونو او سترگو مالک څوک دئ؟ او څوک دئ چې ژوندي له مړي او مړي له ژوندي پيدا کوي؟ او د کارونو تدبير څوک کوي؟ حتماً به ووايي: الله؛ نو ووايه: آيا (له کفر او شرک) ځان ساتنه نه کوئ؟

په دې مبارک آیت کي دا اساسي مطالب زموږ مخي ته اېښودل شوي:

- دا خو يوازي الله تعالى دئ چې د رزق او روزي انتظام ئې په واک کي دئ، که له آسمان باران راورېږي، که د لمر وړانگي پر زمکه لگېږي، له زمکي مېوې او دانې راټوکېږي او که زمکه ستاسي لپاره په خپله غېږ کي د څښلو اوبه ساتي او په دې ترتيب سره ستاسي د روزي اسباب او وسائل برابروي، ووائئ: داسي کوم څوک شته چې په دې کارونو کي له الله تعالى سره شريک وي؟

- ستاسي د غوږونو او سترگو اصلي او حقيقي مالک څوک دئ؟ دا نعمتونه چا درکړي او دا د چا په ارادې ستاسي په خدمت کي دي او تاسي ته لار ښيي؟ که خدای اراده وکړي چې دا سترگي او غوږونه درنه واخلي، آيا داسي څوک شته چې بېرته ئې درکړي شي؟

- آيا له الله تعالى پرته په دې ټولو موجوداتو کي داسي څوک شته چې له مړي ژوندي او له ژوندي مړي راوباسي؟ د مرگ او ژوند فيصله څوک کوي؟ د چا په حکم سره مړه خاوره په دانو او مېوو بدلېږي او بيا د انسان او حيوان په بدن کي ژوندي نطفه ترې جوړېږي؟

• په دې پراخ کائنات کي چي په هره برخه کي ئې حرکت، خوځښت او د کمال په لور هاند او تحرك دئ، هري خوا ته ئې نظم او نسق، ښکلا او ښايست دئ، هر شی له نشت هست کېږي، بيا وده مومي، د کمال په لور درومي او کله چي د کمال او ودي يوه ثابت حد ته ورسېږي نو د زوال مرحله ئې پيل شي او په مرگ محکوم شي، فناء شي او ځای ئې بل ته تش شي. څوک دئ چي دا ټول امور اداره او تنظيموي؟ آيا له دې پرته چي ووايو او اعتراف وکړو چي د دې هستي د ټولو امورو تدبير د الله تعالی په لاس کي دئ، آيا له دې اعتراف پرته بله چاره لرو؟ قرآن څه ښه فرمايي:

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ مَن يَفْعَلُ مِنْ ذَلِكُمْ مِّنْ شَيْءٍ سُبْحَانَهُ وَتَعَالَىٰ عَمَّا يُشْرِكُونَ ﴿۵﴾ الروم

الله هغه ذات دئ چي تاسي ئې پيدا کړئ، بيا ئې تاسي ته روزي درکړه، بيا تاسي مړه کوي، بيا مو بېرته راژوندي کوي، آيا ستاسي له شريکانو داسي څوک شته چي له دې کارونو کوم يو وکړي شي؟! پکي ده الله ته او هغه لوړ دئ له هغه څه چي دوی ئې ورسره شريک گرځوي.

يعني ستاسي په پيداښت کي، ستاسي په رزق او روزي کي او ستاسو په مرگ او ژوند کي هيڅوک له خداي سره شريک نه دئ، الله تعالی له دې عيب پاک او له دې لوړ دئ چي په دې کارونو کي څوک د ځان شريک ونيسي. قرآن لکه څنگه چي خلقت په الله تعالی پوري مختصوي او د ماسوي الله اشتراک په کي له بنياده نفي کوي همدا راز د امورو تدبير او انتظام هم په الله پوري مختص بولي او په دې کار کي هم د بل چا شراکت نفي کوي، فرمايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَىٰ عَلَى الْعَرْشِ يُغْشَىٰ اللَّيْلَ النَّهَارَ يَطْلُبُهُ حَثِيثًا وَالشَّمْسَ وَالْقَمَرَ وَالنُّجُومَ مُسَخَّرَاتٍ بِأَمْرِهِ ۗ أَلَا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ ﴿۵۱﴾

## الاعراف

بې شکه چي ستاسي رب هغه الله دئ چي زمکه او آسمانونه ئې په شپږو ورځو (شپږو تکويني مراحلو) کي پيدا کړي، بيا ئې پر عرش استوی وکړه، د شپې پرده پر ورځي غوړوي، (يوه بله) په تلوار لتوي، لمر، سپوږمۍ او ستوري د هغه حکم ته تابع دي، پوه شه چي پيدايښت او امر ده ته مختص دئ، د عالمونو رب او پالونکی بابرکته دئ.

يعني الله تعالى نه د مخلوقاتو په پيدايښت او خلقت کي کوم شريك لري او نه د عالم د امورو او چارو په اداره او مديريت کي؛ که دا د شپې ورځي تگ راتگ دئ، که د لمر، سپوږمۍ او ستورو طلوع او غروب دئ، که انسانانو او ټولو ژوو ته رزق او روزي ورکول دي، که ښه او بد، روغ او ناروغ اولاد ورکول دي؛ که د مرگ ژوند، عزت او ذلت پرېکړه ده، که په جگړو کي چا ته برياو ورکول او له ماتي سره مخامخ کول دي؛ او هر هغه څه چي د ټولواک رب تر عرش لاندي تر سره کېږي، دا ټول د مالک الملک رب د ثابتو سننو او مقدراتو مطابق او د الله تعالى په اذن او توفيق تر سره کېږي؛ د دې ټولو هيڅ څه ئې کوم پير، شيخ، غوث، قطب، ابدال او په بل نامه کوم شريك ته نه دي سپارلي. نو له الله تعالى پرته له بل استعانت غوښتل نه يوازي کفر او شرک دئ؛ بلکي سفاهت او حماقت هم دئ.

قرآن په (خلقت) او (امر) کي د ماسوی الله (له الله پرته د بل هر چا او هر څه) هر راز مشارکت او ونډه نفي کوي او فرمايي:

يٰۤاَيُّهَا النَّاسُ ضُرِبَ مَثَلٌ فَاَسْتَمِعُوا لَهُ ۗ اِنَّ الَّذِيْنَ تَدْعُوْنَ مِنْ دُوْنِ اللّٰهِ لَنْ يَخْلُقُوْا ذُبَابًا وَّلَوْ اٰجْتَمَعُوْا لَهُ ۗ وَاِنْ يَسْلُبْهُمُ الذُّبَابُ شَيْئًا لَا يَسْتَنْقِذُوْهُ مِنْهُ ضَعُفَ الطَّالِبِ وَاَلْمَطْلُوْبِ ﴿۷۳﴾ مَا قَدَرُوْا اللّٰهَ حَقَّ قَدْرِهٖۙ اِنَّ اللّٰهَ

لَقَوِيٌّ عَزِيْزٌ ﴿۷۴﴾ الحج

اې خلکو! يو مثال ويل شوی، ورته غور شئ: بې شکه څوک چي تاسي له الله پرته خپلي مرستي ته دربلئ، يو مچ هم نه شي پيدا کولی، که څه هم ورته راغونډ شي، او که دا مچ څه ترې وتښتوي نه ئې شي ترې ژغورلی، طالب او

مطلوب دواړه بې وسه شول، د الله قَدَرَوَنه ئې لکه څنگه چي له ده سره  
بنايي نه ده کړې، بې شکه چي الله ځواکمن عزمن دئ.

يعني له الله تعالی پرته چي تاسي له بل هر څه او هر چا مرسته وغواړئ،  
که دا په آسمان کي وي او که په زمکه کي، انسان وي که فرشته، ژوندی وي  
که مړ، په قصر کي وي که په قبر کي؛ يو هم نه شي کولی يوه وړه او حقيره  
حشره پيدا کړي او که دا حشره څه ترې وتښتوي نو د هغه د ژغورني توان  
هم نه لري، نه څه شی پيدا کولی شي او نه ئې ژغورلی شي، په دې معامله کي  
طالب او مطلوب دواړه کمزوري او بې وسه دي، مطلوب کمزوری او بې  
وسه دئ ځکه چي نه د کوم څيز د خلقت او پيدا کولو توان لري او نه پر  
نورو د حکمرانی او واکمنۍ قدرت ورسره شته او طالب ځکه کمزوری او  
ضعيف دئ چي په داسي يوې بې وسه او کمزورې متکاء تکیه کوي او مرسته  
ترې غواړي چي د هيڅ څه واک، توان او اختيار نه لري.

د قرآن هر مخاطب ته د دې الهي کتاب لومړنی درس، په لومړني آيت  
کي؛ دا دئ چي دا عالم يو پالونکی (رب) لري، داسي رب چي ټولي ستايني ده  
ته مختص دي: الحمدلله رب العالمين: ټولي ستايني هغه الله ته دي چي د  
عالميانو رب او پالونکی دئ. يعني دا خور او پراخ عالم داسي رب او پالونکی  
لري چي د هر څه پالنه کوي، د هري برخي د ذرې ذرې ساتنه، پالنه او د  
چارو سمبالونه ئې په واک کي دي او په ټولو امورو کي د رب په توگه تصرف  
کوي. د الله تعالی د ربوبيت نفي يا تعطيل او دا اعتقاد چي الله تعالی د  
مخلوقاتو له پيدا کولو وروسته د امورو اداره او د چارو سمبالونه ئې په  
کائناتو حاکمو ضوابطو او سننو ته پرېښی، همدا راز په ربوبيت کي شرك  
يعني دا باور چي د کائناتو د امورو په اداره کي خدای شريك لري، دا دواړه  
(د ربوبيت نفي او په ربوبيت کي شرك) د قرآن له بنيادي لارښوونو او اساسي  
مفاهيمو سره ټکر او تناقض لري؛ نه پوهېږو هغه چي په دې شرك کي غرق  
دي؛ د قرآن هغه په سلگونو آيتونه څنگه توجیه کوي چي په پوره صراحت  
او قاطعیت سره په دې خبري ټينگار کوي چي يوازي الله تعالی د ټولو امورو

متصرف او پالونکی دی؟! دا ډله د دې آیتونو په اړه څه وایي:

... وَلِلَّهِ عَاقِبَةُ الْأُمُورِ ﴿٥١﴾ الحج

... د ټولو امورو پایله الله ته ده.

وَإِلَى اللَّهِ تُرْجَعُ الْأُمُورُ ﴿٥٢﴾ البقرة

ټول کارونه د الله په لوري ګرځول کېږي

أَلَا إِلَى اللَّهِ تَصِيرُ الْأُمُورُ ﴿٥٣﴾ الشورى

پام چي ټول کارونه د خدای لور ته ورګرځي

... قُلْ إِنَّ الْأَمْرَ كُلَّهُ لِلَّهِ... ﴿٥٤﴾ آل عمران

... ووايه چي بې شکه کارونه ټول د الله دي

پداسي حال کي چي قرآن؛ رسول الله صلی الله علیه و سلم ته فرمایي چي ته د هېڅ شي واک او اختیار نه لري، دا په الله تعالی پوري اړه لري چي د چا توبه قبلوي او چا ته عذاب ورکوي، دا یوازي د الله جل شأنه کار دی، نه په تا پوري اړه لري او نه بل چا پوري، د رسول الله صلی الله علیه وسلم په اړه چي حکم دا وي نو د نورو عادي خلکو په اړه به حکم څه وي؟

الله تعالی خپل رسول ته فرمایي:

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ

﴿١٧٨﴾ آل عمران

د چارو هېڅ څه په تا پوري اړه نه لري، یا به ئې توبه قبلوي او یا به ئې د دې لپاره تعذیبوي چي ظالمان دي.

قرآنکریم په ربوبیت کي د شرك د نفي او تردید لپاره په دې قاطع دلیل او حجت استدلال کوي چي که په زمکه او آسمان کي له یوه خدای پرته نور خدایان وی نو حتماً به د زمکي او آسمان ټولي چاري مختل او هر څه به تباه شوي وو، دا ځکه چي په هغه صورت کي به هر خدای له خپلی خوښي سره سم د دې عالم اداره غوښتله، د آراءو اختلاف، په اجراءاتو او تصرفاتو کي د ارادو تعدد به حتماً په ټکر او تصادم منتج کېدو او دا به په کائناتو کي د

لويي تباهي سبب جوړېدو. په هستي او کائناتو کي دا حاکم نظم او نسق په دې دلالت کوي چي د مخلوقاتو د امورو د تدبير واک او اختيار له يوه ذات سره دئ.

لَوْ كَانَ فِيهِمَا آلَهِةٌ إِلَّا اللَّهُ لَفَسَدَتَا فَسُبْحَانَ اللَّهِ رَبِّ الْعَرْشِ عَمَّا يَصِفُونَ ﴿۲۲﴾ الانبياء

که په دوی دواړو (آسمان او زمکي) کي له الله پرته نور خدايان وي؛ دواړه حتماً تباہ کېدل، نو د دوی له توصيف او ستايلو د عرش پالونکي ته پاي کي ده. د قرآن تر ټولو ستر او مبارک آيت (آيت الكرسي) په دې رابطه فرمايي چي الله تعالی د ټولو موجوداتو د امورو مدبر او قيوم دئ، د هر څه قوام له ده دئ، يوه لحظه هم د کائناتو له ادارې نه غافل کېږي، د زمکي او آسمان د هر څه مالک دئ، هيڅوک ئې په وړاندي له اجازې پرته د شفاعت توان نه لري، په پتو او څرگندو شيانو عالم دئ، د نورو علم هم د ده ورکړه ده، د ده په حکم او اذن سره له څه خبرېدی او په څه پوهېدی شي، د هغه د اقتدار کرسی پر آسمانونو او زمکي احتوی کړې ده، ټول شيان ترې لاندي دي، د دې اړت عالم ساتنه او تنظيم د هغه د ستړيا سبب نه کېږي. فرمايي:

اللَّهُ لَا إِلَهَ إِلَّا هُوَ الْحَيُّ الْقَيُّومُ لَا تَأْخُذُهُ سِنَّةٌ وَلَا نَوْمٌ لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ ﴿۲۲۹﴾

البقرة

الله هغه ذات دئ چي له ده پرته بل معبود نشته، همغه ژوندي قيوم ذات، نه ئې پرکالي نيسي او نه خوب، هر هغه څه د ده دي چي په آسمانونو کي دي او چي په زمکي کي دي، دا به څوک وي چي د ده له اجازې پرته د ده په وړاندي سپارښتنه او شفاعت وکړي شي، په داسي حال کي چي دی په هر

هغه څه پوهېږي چي د دوی مخي ته دي يا ئې شا ته دي او دوی د ده له علم يوازي په دومره څه احاطه کولی شي چي دي ئې وغواړي، (د قدرت او واکمنۍ) کرسۍ ئې پر آسمانونو او زمکي حاوي ده او د دوی دواړو (زمکي او آسمان) ساتنه ئې نه ستومانه کوي او هغه ستر لوړ ذات دئ.

قرآن د ربوبیت د جزئي او کلي تعطیل د نفي او د دې مفهوم د اثبات لپاره چي خدای په دائمي او دوامداره توگه له يوې شېبې غفلت پرته د عالم امور اداره او سمبالوي او همدا راز د دې مطلب د اثبات لپاره چي ټول مخلوقات د خپلو اړتياوو د پوره کولو لپاره الله ته رجوع کوي او هغه ئې اړتياوي پوره کوي، فرمايي:

يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ ﴿٢١﴾ الرحمن

څه چي په آسمانونو او زمکه کي دي ټول ده ته سؤال کوي، دی هره شېبه په يوه کار کي دئ.

دا او په لسگونو نور آيتونه د دې لپاره کافي دي چي ووايو: هر څوک چي د عالم د چارو په اداره او تدبير کي له خدای سره شريک ونيسي، هغه په حقيقت کي قرآنکريم تکذيب کړی، د شرک مرتکب شوی او د توحيد له دائرې او د موحدينو له ډلي وتلی دئ.

قرآن په دې اړه فرمايي:

قُلْ لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ لِكُلِّ أُمَّةٍ أَجَلٌ إِذَا

جَاءَ أَجَلُهُمْ فَلَا يَسْعُرُونَ سَاعَةً وَلَا يَسْتَقْدِمُونَ ﴿٢١﴾ يونس

ووايه: خپل ځان ته نه د ضرر (دفع کولو) واک لرم او نه د گټي (رسولو واک)، پرته له هغه څه چي الله غوښتي، د هر امت لپاره ثابته نېټه ټاکل شوې، کله چي د دوی اجل راورسېږي نه يوه شېبه وروسته کېږي او نه مخکي کېږي.

گورئ چي قرآن پيغمبر عليه السلام ته وايي: په خپله خوله خلکو ته ووايه چي د تاوان او گټي پرېکړه زما په واک کي نه ده، نېټې نه شم بدلولی، د گټي او تاوان پرېکړه الله تعالی کوي او د هر چا نه بدلېدونکی اجل هغه ټاکلی!!

دا مطلب په قرآن کي څو څو ځله تکرار شوی او دا د دې لپاره چي د هغو ټگمارانو مخه ونيسي چي د بايبل د ليکونکي په څېر خلکو ته وايي: راشئ په يوه دم او دعاء سره ستاسو تقدير بدلولى شو، مرگ مو ځنډولى شو، عمر مو زياتولى شو، تاوانونه دفع کولى شو، مرادونو ته د رسېدلو لاري درته پرانيستلى شو!!

د بايبل ليکونکي ادعاء کوي چي د بني اسرائيلو د څو انبياءو لپاره لمر څو ساعته ودرېدلى، يا په شا تللى؛ خو دا خوارکي په دې نه پوهېږي چي الله تعالی د دې عالم نظم هومره دقيق جوړ کړی او هر څه ئې په خپل خپل ځای کي داسي مناسب پيدا کړي چي که په دې نظم کي معمولي تبديلي راشي هر څه ئې يو له بل سره تصادم کوي، که لمر لس ساعته په شا کېدل خو پرېږده که لس ثانيې په خپل ځای ودرېږي دا عالم له منځه ځي!! قرآن په دې اړه فرمايي:

وَلَوْ أَتَّبَعَ الْحَقُّ أَهْوَاءَهُمْ لَفَسَدَتِ السَّمَوَاتُ وَالْأَرْضُ وَمَنْ فِيهِنَّ بَلْ

أَتَيْنَهُمْ بِذِكْرِهِمْ فَهُمْ عَنْ ذِكْرِهِمْ مُعْرِضُونَ ﴿٧١﴾ المؤمنون

که حق د دوی د هوس تابع شي، نو آسمانونه او زمکه او هر هغه څه چي په دوی کي دي، تباه کېږي،...

يعني که د عالم دا حقيقي نظام د انسان د هوس تابع کړی شي او ده ته د خپل هوس مطابق د تصرف موقع ورکړی شي، د دې عالم هر څه له تباهي سره مخامخ کېږي. د دې عالم نظم داسي وگڼئ لکه په يوه ډېر ستر هوايي ميدان کي چي هره شېبه گڼ شمېر جهازونه ترې الوزي او په کي کېښني او دا ټول د يوه حساس کمپيوټر په واسطه اداره کېږي، که د دې کمپيوټر سر انجنير خپل نازولی ماشوم زوی له ځان سره د کمپيوټر خونې ته بوځي او اجازه ورکړي چي د کمپيوټر په هري بټني چي زړه ئې غواړي گوته کېښېږدي، د دې پایله به څه وي؟! همدا راز که د دې عالم په نظم او اداره کي د انسان هوس دخالت وکړي، د تودوخي کم والی زياتوالی، د ورځي او شپې اوږدوالی او لنډ والی، د لمر او سپوږمۍ د راختم او لوېدو اوقات د ده د خوښي مطابق بدل رابدل شي، دا عالم تباه کېږي!!

دا وضاحت هم ضروري دئ چې دغو اسرائیلي روایاتو پر مسلمانانو هم خپل اغېز کړی، په مسلمانانو کي هم داسي روایات خواره شوي چې ځيني ئې وايي: پیغمبر علیه السلام ته لمر ودرېدو، سلیمان علیه السلام ته لمر په شا راغی، علي رضي الله عنه ته لمر ودرېدو او یو روایت هم هغه دئ چې ابوهریره رضي الله عنه ته منسوب شوی چې وايي: پیغمبر علیه السلام وفرمايل: إن الشمس لم تحبس لبشر إلا لیوشع... لمر له یوشع پرته هیچا ته نه دئ ودرېدلی... د دې روایاتو په اړه څو خبرو ته پام په کار دئ:

ځيني محدثین د دې وروستي روایت اسناد صحیح گڼي، خو نور ئې ضعیف او حتی موضوعي گڼي.

دا روایت ټول هغه روایات ردوي چې د بل چا لپاره د لمر د ودرېدو خبره په کي راغلې، یوازي یوشع ته د لمر د ودرېدو معنی همدا ده چې دا نور روایات چې وايي د سلیمان علیه السلام، پیغمبر علیه السلام، علي رضي الله عنه... لپاره لمر ودرېدلی حقیقت نه لري، ډېره عجیبه ده چې څوک دا حدیث هم مني او نور روایات هم!! زه هغه چا ته حیران یم چې د قرآن دا صریح او واضح آیت د دغو اسرائیلي روایاتو تر اغېز لاندې غلط تفسیروي.

## توسل

یو بل قرآني مفهوم چې د عوامو له خوا تر ظلم لاندې دئ او د عوام غولوونکو له لوري تر برېدونو لاندې؛ "توسل" دئ؛ سخته جفاء ورسره روانه ده؛ د دین پلورو ټگمارانو له لوري د ساده زړو او له دین بې خبرو خلکو د تحمیق او غولولو لپاره د وسیلې په توگه کارول کېږي؛ تعبیر ئې داسي کرکجن تحریف ته ورته چې هم د قرآن خلاف او هم د رسول الله صلی الله علیه و سلم د لارښوونو خلاف. وسیله په قرآن او حدیث کي د هغه نېک عمل په معنی استعمال شوې چې د الله تعالی د تقرب او نږدېوالي سبب او موجب گرځي؛ خو ټگماران ئې داسي تعبیروي چې گواکي الله تعالی ته د رسېدو، د دعاء قبلېدو او د حاجتونو تر سره کېدو لپاره باید د الله د نازولو لمن ونیسي او هغه د الله تعالی په وړاندې ستا واسطه او وسیله شي؛ له دې پرته نه الله

تعالی ستا غږ اوري او نه دي دعاء قبلوي؛ په داسي حال کي چي قرآن او د الله تعالی ټول مخکيني کتابونه او پیغمبران د دغه غلط تعبیر او ناسم باور د جرړو قطع کولو لپاره راغلي. قرآن په ډېر تأکید او بشپړ صراحت سره او مکرراً مور ته وایي: الله تعالی انسان ته د غاړي تر رگ ورنژدې دئ (وَنَحْنُ أَقْرَبُ إِلَيْهِ مِنْ حَبْلِ الْوَرِيدِ) په هر ځای کي درسره دئ (وَهُوَ مَعَكُمْ أَيْنَ مَا كُنْتُمْ وَاللَّهُ مَعَ الْعَمَلُونَ بَصِيرٌ)، هره دعاء دي اوري او مني (وَقَالَ رَبُّكُمْ ادْعُونِي أَسْتَجِبْ لَكُمْ)، له ده پرته بل مولا او نصیر نه لری (وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ)، د زمکي او آسمانونو هر څه د الله دي (إِنَّ اللَّهَ لَهُ مَلَكُ السَّمَوَاتِ وَالْأَرْضِ)، د مرگ او ژوند پرېکړه د ده له لوري کېږي (وَاللَّهُ يُحْيِي وَيُمِيتُ)، د ده له ارادې او اجازې پرته نه څوک ضرر دررسولی شي او نه گټه (قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا)، د زمکي او آسمانونو هر څه د الله دي، که څه درکوي نو ستا حالت او دعاء ته په پام سره ئې درکوي؛ د هېچا په سپارښتنه او شفاعت ئې نه درکوي (لَهُ مَا فِي السَّمَوَاتِ وَمَا فِي الْأَرْضِ مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ)، پوه شه چي داسي څوک نه شته او نه ورته ضرورت لرې چي ستا دعاء تر الله تعالی پوري ورسوي؛ نه شفيع ته ضرورت لرې او نه واسطې او د چا سپارښتني ته؛ په ټول عالم کي نه داسي څوک شته چي د گناه له سزا دي وژغوري، نه داسي څوک چي په زمکي او آسمانونو کي د يوې ذرې په اندازه څه په واک کي ولري؛ تا ته ئې درکړی شي او له تا ئې وسمولی شي. راشئ د قرآن د دغو آيتونو په وړاندي لږ توقف وکړو:

قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا ﴿٣١﴾ الأحزاب

ووايه: هغه څوک دئ چي له الله مو خوندي وساتي که کوم بدوالی درته وغواړي او يا کومه پېرزوينه درته وغواړي؟! او له الله پرته به نه ځان ته کوم مولا ومومي او نه کوم مرستندوی.

يعني آيا داسي څوک مومئ چي له الله تعالی مو خوندي وساتي او له

ستونزي او کړاو سره له مخامخېدو مو وژغوري؟! او که د جنگ په میدان کي او هغه مهال چي ستر لښکر ستاسو په ضد راغونډ شوی وي؛ او الله تعالی وغواړي خپله پېرزوینه درپه برخه کړي؛ پر دښمن مو بر لاسی؛ آیا داسي څوک شته چي د الله تعالی د پرېکړي او ارادې مخه ونیسي؟! مگر نه پوهېږئ چي له الله تعالی پرته نه ځان ته کوم مولا موندلی شئ او نه کوم مرستندوی؟! **أَلَمْ تَعْلَمَ أَنَّ اللَّهَ لَهُ مُلْكُ السَّمَوَاتِ وَالْأَرْضِ وَمَا لَكُمْ مِنْ دُونِ اللَّهِ**

**مِنْ وَلِيٍّ وَلَا نَصِيرٍ ﴿۱۳۷﴾ البقرة**

آیا په دې نه پوهېږئ چي د آسمانونو او زمکي واکمني الله ته مختص ده (او په دې کي هیڅ شریک نه لري) او له الله پرته نه کوم مولا لري او نه کوم مرستندوی.

**إِنَّ اللَّهَ لَهُ مُلْكُ السَّمَوَاتِ وَالْأَرْضِ يُحْيِي وَيُمِيتُ وَمَا لَكُمْ مِنْ دُونِ**

**اللَّهِ مِنْ وَلِيٍّ وَلَا نَصِيرٍ ﴿۱۳۸﴾ التوبة**

بې شکه چي الله هغه ذات دی چي د آسمانونو او زمکي پاچایي د ده ده، ژوند ورکوي او وژني او تاسو ته له ده پرته نه کوم مولا او دوست شته او نه کوم مرستندوی.

که د دې آیت دقیقه معنی د هغو آیتونو په رڼا کي وڅېړو چي ترې مخکي راغلي؛ نو ژور ارتباط ئې له دې موضوع سره دی چي له مشرکانو سره خپلي اړیکي وشلوی، حتی که ستاسو نژدې خپلوان هم وي، د آسمانونو او زمکي ټولواک رب ځان ته کافي وگڼئ، له دوی کومه طمع دي تاسو د دوی دوستۍ ته ونه هڅوي، دا ځکه چي د آسمانونو او زمکي ټولواک خو الله تعالی دی، د خپل ژوند او مرگ په اړه کومه طمع او وېره دي تاسو د دوی دوستي ته تشویق نه کړي، د ژوند او مرگ پرېکړه خو د الله له لوري کېږي او د دوی د مرستي او ملگرتیا تر لاسه کولو طمع دي تاسو دې ته ونه هڅوي چي هغوی ته د ملگرتیا او دوستۍ لاس اوږد کړئ؛ دا ځکه چي له الله تعالی پرته نه کوم مولا او دوست درته شته او نه کوم مرستندوی.

**وَإِنْ تَوَلَّوْا فَاَعْلَمُوْا اَنَّ اللّٰهَ مَوْلٰىكُمْ نَعَمَ الْمَوْلٰىٰ وَنَعَمَ النَّصِيْرُ ﴿۱۳۹﴾ الأنفال**

او که ئې مخ واپاوو نو پوه شئ چې الله مو مولا دئ، غوره مولا او غوره مرستندوی.

يعني که کافران او ستاسو دشمنان د الله له دين بيا سرغړاوی وکړي او بېرته د کفر لوري ته وگرځي نو مؤمنان دي ډاډه وي چې الله تعالی به بيا د دغو کافرانو په خلاف د دوی مرسته کوي. الله تعالی د دوی مرستندوی او مولا دئ، غوره مولا او غوره مرستندوی.

الله تعالی مؤمنانو او اهل کتاب ته لارښوونه کوي چې بې ځايه هيلي او گمانونه لري وغورځوئ، له ده پرته مو هيڅوک د گناهونو له سزا او مجازات نه شي ژغورلی؛ فرمايي:

لَيْسَ بِأَمَانِيكُمْ وَلَا أَمَانِي أَهْلِ الْكِتَابِ مَنْ يَعْمَلْ سُوءًا يُجْزَ بِهِ وَلَا يَجِدْ لَهُ مِنْ دُونِ اللَّهِ وَلِيًّا وَلَا نَصِيرًا ﴿١٢٣﴾ النساء

نه ستاسو په هيلو پوري مربوطه ده او نه د اهل کتاب په هيلو پوري؛ څوک چې بد کار وکړي په هغه به مجازات شي او ځان ته به له الله پرته نه کوم دوست ومومي او نه کوم مرستندوی.

يعني د الله تعالی د عدل په محکمې کې د چا هيلو او تمنياتو له مخي پرېکړه نه کېږي، له ډېرو سره کاډي هيلي وي، ځان ورته تر ټولو غوره برېښي، جنت خپل مسلم حق گڼي، گمان ئې دا وي چې يوازي دی او د ده د مسلک پلويان به جنت ته درومي، خو کېدی شي دا هسي په شيطاني تلقيناتو ولاړ کاډب تمنيات وي، شيطان د دې لوړه کړې چې دغسي هيلي به په انسانانو کې راوړوم (﴿وَلَا ضَلَّ لَهُمْ وَلَا مَنِيَّهُمْ﴾). خبره دا ده چې گنهگار به هر ورومرو خپله سزا گوري، هيڅوک ئې له دې سزا نه شي ژغورلی، له الله پرته چې له هر چا دا طمع او هيله لري چې د گناه له سزا به د هغه په لطف، شفاعت او سپارښتني ژغورل کېږي؛ اشتباه ئې کړې؛ دا هسي خوشي او واهي هيله ده. چا ورته ويلي چې فلان شفيع به ستا شفاعت کوي او الله تعالی به حتماً د ده شفاعت ستا په اړه قبلوي؟!

الله تعالی د ټول عالم او د هر څه ئې داسي بشپړ ټولواک دئ چې په هيڅ برخي کې ئې شريك نه لري؛ د هيڅ څه واک او تصرف ئې بل چا ته نه دئ

سپارلی؛ که د عالم په چارو کې بل واکمن او متصرف وی نو له ځان او خپلوانو او پلویانو پرته به ئې بل چا ته هیڅ څه نه وو ورکړي؛ نه د لمر رڼا او تودوخه، نه د زمکې اوبه او هوا، نه مېوې او دانې، خو تاسو عملاً گورئ چې د دې ټولو واکمن رب؛ دا په هر چا؛ مؤمن او کافر پېرزو کوي؛ د ټولو خالق رب؛ د هغوی د رزق او روزي ضامن او ذمه وال هم دئ؛ له ده پرته بل څوک نه پر آسمان، لمر او نعمتونو ئې څه واک او سلطه لري، نه پر زمکې او نعمتونو ئې؛ نه یو څاڅکی اوبه پیدا کولی او له آسمان ورولی شي او نه یوه دانه او مېوه له زمکې ټوکولی شي؛ که د نړۍ ټول ساینس پوهان راغونډ شي نو یوه پاڼه او یو خلکی نه شي پیدا کولی؛ الله تعالی فرمایي:

أَمْ لَهُمْ نَصِيبٌ مِّنَ الْمُلْكِ فَإِذَا لَا يُؤْتُونَ النَّاسَ نَقِيرًا ﴿٥٧﴾ النساء

آیا په واکمنۍ کې د دوی کومه برخه شته؟ نو بیا خو به ئې خلکو ته کوم نقیر (د خرما د زړې ټاپکې) هم نه وو ورکړی.

د قرآن دا وینا هم هغو ته متوجه ده چې له الله تعالی پرته بل ته طمع او هیله لري؛ که دا ژوندی صنم وي یا مږبت؛ او هم د مؤمنانو هغو دښمنانو ته چې د مسلمانانو په اړه وایي او ویل ئې: دا خلک به له خپلې مبارزې، دعوت او جهاد هیڅ څه تر لاسه نه کړي، هسي خپل ځان تباہ کوي، دښمنان ئې پیاوړي او زورور دي، هم ئې وسائل او امکانات زیات دي او هم ئې تگلاره تر دوی غوره ده!! د دوی د دغو خبرو په ځواب کې ویل شوي: دا خو ستاسو په واک کې نه ده چې د مسلمانانو مستقبل وټاکئ او له دوی سره دي همغه څه وشي چې تاسو ئې انتظار لرئ، که داسې وی چې کارونه ستاسو له انتظار سره سم کېدی او پرېکړي ستاسو په خوښه کېدی، نو بیا خو به تاسو هیچا ته د خرما د زړې ټاپکې په اندازه هم څه نه وو ورکړی، نه مسلمانانو ته او نه د دوی دښمنانو ته، بیا خو به تاسو هر څه ځان ته اخیستل، ولي به مو پر کافرانو لورېدل، چې ځان ته ئې نه شی ورکولی معنی ئې دا ده چې د کافرانو په اړه ستاسو هیلي او د مسلمانانو په اړه ستاسو بد نیت به هم څه نتیجه ونه لري. که د پیر او شیخ په لاس کې څه وی نو د تاسو شکرانو او قلنگ ته به اړ نه وو.

قرآن موږ ته د هغې (وسیلې) حقیقت رابښي چې انسان خپل رب ته

نژدې کوي؛ فرمايي:

يَا أَيُّهَا الَّذِينَ ءَامَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ  
لَعَلَّكُمْ تُفْلِحُونَ ﴿٣٥﴾ المائد: ٣٥

اې مؤمنانو! له الله ووېرېږئ او د ده لوري ته وسيله ولټوئ او د ده په لار  
کي جهاد وکړئ چي بريالي شئ.

په دې آيت کي د مؤمنانو د برياليتوب لپاره درې شرائط ښودل شوي:

١. تقوى او ځان ساتنه.

٢. د الله تعالى لوري ته د وسيلې لټول.

٣. د الله تعالى په لار کي جهاد.

که دا مبارک آيت د قرآن په رڼا کي تفسير کړو او په قرآن کي دا ولټوو چي  
تقوى، وسيله او د الله په لار کي جهاد کومو اعمالو ته ويل کېږي چي بنده  
الله ته نژدې کوي؛ نو وبه گورو چي قرآنکريم لمونځ، زکات، حج، روژه، په  
نېکۍ امر، له بدې مخنيوى او نهى، د الله په لار کي مال لگول، له الله او  
رسول اطاعت او د اسلام د حاکميت لپاره جهاد؛ الله ته د نژدېوالي او تقرب  
وسائل دي. د اسلام له نظره هيڅ داسي عمل نشته چي د فرائضو تر ادا کولو  
زيات الله تعالى ته د تقرب سبب شي، پيغمبر عليه السلام فرمايي چي انسان  
د سجدې په حالت کي تر بل هر حالت زيات الله ته ورنډې وي. خو که د  
بېمارو او تورو زړونو خاوندانو ته ووايو چي د قرآن له نظره دا اعمال، الله  
ته د تقرب وسائل دي؛ د هغوى شيطان په دې خبرو نه قانع کېږي! که ورته  
وويل شي چي د دعاء د اجابت او قبلېدو تر ټولو غوره وخت د فريضي له  
اداء وروسته شېبې او لحظې دي، د دعاء د قبلېدو لپاره تر ټولو غوره ځاى  
جومات او د جهاد سنگر دئ، په دې هم نه راضي کېږي، که څه هم دا د  
الله او د ده د رسول خبره ده. دوى داسي دريځ نيولى چي نه د خداى خبره  
مني او نه د ده د رسول!! آيا د تعجب او حيرت خبره نه ده چي څوک په  
قرآن له ايمان سره سره له وسيلې داسي تعبير ولري چي سل په سلو کي له  
قرآن سره تناقض لري؟ قرآنکريم "وسيله" هلته ذکر کړې چي له هغې مخکي  
او وروسته ئې د شرک په نفى او له غير الله د مرستي غوښتلو په تحريم

ټینگار کړی او فرمایي: که له الله تعالی پرته له هر چا؛ که په زمکي کي وي يا آسمان کي، مړ وي يا ژوندي، انسان وي يا فرشته او له هر چا او هر څه استعانت او مرسته وغواړي؛ هغه نه له تاسو د ضرر او زیان دفع کولو وس لري او نه مو حالت بدلولی شي. قرآن خو موږ ويلي: هغه چي الله تعالی ته مقرب او پرې گران دي؛ دا دي: صابرين، متقين، محسنين، متوکلين، توايبن، مُطَهَّرين، مُتَطَهِّرين، مقسطين، ... او تر ټولو زيات هغه مجاهدين پرې گران دي چي د الله په لار کي په مرصوص او مضبوط صف کي جنگېږي:

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَتْهُمْ بُنْيَانٌ مَّرْصُوصٌ ﴿٤١﴾

### الصف

یقیناً چي له هغو سره محبت لري چي د ده په لار کي په منظم او مضبوط صف کي جنگېږي.

موږ ته رسول الله صلی الله علیه و سلم ويلي چي چا ته به الله تعالی د شفاعت اجازه ورکړي او دا به د چا په اړه شفاعت کولی شي؛ فرمایي: پیغمبرانو ته به اجازه ورکړی شي چي د خپلو هغو امتیانو به شفاعت وکړي چي ایمان او صداقت ئې ورته معلوم شوی، د الله د لاري شهیدان به کولی شي د یو شمېر مؤمنو خپلوانو شفاعت وکړي او واړه ماشومان به کولی شي چي د خپلي مور او پلار شفاعت وکړي. هیڅوک د کافر او مشرک شفاعت نه شي کولی او شفاعت ئې الله تعالی نه مني؛ رسول الله صلی الله علیه و سلم دا هم فرمایلي چي د قیامت په ورځ به ځيني فرشتې زما خوا ته راشي او زما له امتیانو به ځيني د دوزخ په لور بیایي؛ زه به ئې د راستنولو هڅه وکړم خو فرشتې به راته ووايي: ته خبر نه یې چي دوی ستا له تگ وروسته په شا ولاړل. يعني چي د ځينو امتیانو په اړه به د رسول الله صلی الله علیه و سلم شفاعت هم نه منل کېږي.

... أَنَا عَلَى حَوْضٍ أُنْتَظَرُ مَنْ يَرِدُ عَلَيَّ، فَيُؤَخَذُ بِنَاسِ مِنْ دُونِي، فَأَقُولُ: أُمَّتِي،

فَيُقَالُ: لَا تَدْرِي، مَسُوا عَلَى الْقَهْقَرَى: رواه البخاري

.... زه به د خپل حوض خوا ته د هغو انتظار کوم چي ما ته به راځي؛ ځيني خلک به زما خوا ته ونيول شي؛ نو زه به ووايم: دا زما امتيان دي؛ وبه ويل شي: ته نه پوهېږي؛ دوی په شا ولاړل.

له دې حديث په وضاحت سره معلومېږي چي دا د شفاعت حوض دى؛ د رسول الله صلى الله عليه و سلم شفاعت به د ځينو په اړه نه منل کېږي. پير پالونکو ته وايو: مور خو د رسول الله صلى الله عليه و سلم په لارښوونو کي هيڅ ځای او په هيڅ حديث کي نه د پير او مرید یادونه ليدلې او نه ئې د شفاعت یادونه؛ هيڅ مرید ته معلومه نه ده چي د ده پير به جنت ته درومي که دوزخ ته؛ د صادقانو په ډلي کي به وي که د تگمارانو او دوه مخو منافقينو په ډلي کي؛ آیا الله تعالى به د ده شفاعت مني که نه؛ ښاغليو! تاسو دوکه شوي يئ؛ هيڅوک د ځان په اړه نه شي ويلی چي د الله تعالى په محاسبې کي به بريالی وي که ناکام، سند به په ښي لاس کي ورکړی شي که په کيڼ لاس کي او له شا؛ د بل په اړه خو قطعاً د څه ويلو نه حق لري له توان؛ که الله تعالى رسول الله صلى الله عليه و سلم ته فرمايي:

قُلْ مَا كُنْتُ بِدَعَا مِّنَ الرُّسُلِ وَمَا أَدْرِي مَا يُفَعَلُ بِي وَلَا بِكُمْ إِنَّا نَتَّبِعُ إِلَّا مَا يُوحَىٰ إِلَيَّ وَمَا أَنَا إِلَّا نَذِيرٌ مُّبِينٌ ﴿١﴾ الأحقاف

ووايه: زه د پيغمبرانو لومړنی نه يم او نه په دې پوهېږم چي له ما سره به څه کېږي او نه په دې چي له تاسو سره به څه کېږي؛ او زه يوازي د هغه څه متابعت کوم چي ما ته ئې وحي کېږي، زه له يوه څرگند نذير پرته بل څه نه يم.

دلته الله تعالى خپل رسول محمد مصطفى عليه السلام ته فرمايلي چي قريشو ته څو خبري وکړه: ۱- زه د پيغمبرانو لومړنی نه يم، تر ما وړاندي ډېر پيغمبران تېر شوي، ۲- په غيب نه پوهېږم، دومره چي په دې هم نه پوهېږم چي الله تعالى به زما په ژوند نن او سبا له ما سره څه کوي او په آخرت کي به څه راسره کېږي؛ او په دې هم نه پوهېږم چي له تاسو سره به څه کېږي، ۳- تاسو ته چي څه وایم د الله تعالى له لوري وحي ده او چي څه کوم فقط

د همدې الهي وحي متابعت دئ؛ ۴- زه له يوه څرگند نذير پرته بل څه نه يم؛ مأمور شوی يم چي خلك د كفر، شرك، فساد او ظلم له بدو پايلو ووېروم!!

پوښتنه كوم: آيا هغه څوك چي ته د پير او مرشد په سترگه ورته گوري او په پتو سترگو ورپسي روان يې، د شفاعت طمع ترې كوي، لاس او پښې ئې ښكولوې، گمان كوي چي هغه ستا او الله تر منځ واسطه او وسيله ده، ستا دعاء تر الله رسوي، پر الله ئې مني، ستا حاجتونه تر سره كوي... چا درته ويلي چي دا ښاغلی خدای ته منلی شخصیت دئ، څه خبر يې چي هغه د ورځي او د نورو په وړاندي څه وايي او څه كوي او په شپه كې او په پټه څه كوي؟؛ چا درته ويلي چي دی به نه يوازي له دوزخ خوندي وي او جنت ته به ځي بلکې الله تعالی به د نورو په اړه د ده شفاعت هم مني؟! زه د الله تعالی په نامه لوړه كوم چي داسي افغان پير مي په خپلو سترگو ليدلي چي د يوه پاڪستاني جنرال لاس ئې ښكولولو او داسي پير مي هم ليدلی چي د يوې بهرنۍ مېرمنې لاس ئې د نورو په وړاندي ښكولو. خو جاهلو مريدانو به د همدغو انگرېزي پيرانو پښې او لاسونه ښكولول!! داسي احمق او جاهل مريد مي هم ليدلی چي پير ئې پر كرسۍ ناست وو او دی د حيوان په څېر په خاپوړو وروان وو چي لاس ئې ښكول كړي!!

خو دا خبره چي آيا د دې جواز شته چي له كوم ژوندي انسان د دعاء غوښتنه وكړو؟ هو؛ دا نه يوازي جائزه ده بلكه الله تعالی د يوه مسلمان دعاء د بل په حق كې ژر قبلوي، الله تعالی د مور او پلار دعاء، د دوستانو دعاء او د مسلمان له خوا بل مسلمان ته دعاء، ژر قبلوي، خو په دې شرط چي له داسي چا دعاء وغوښتل شي چي ژوندی وي او د دعاء توان ولري، انسان له مرگ وروسته نه يوازي بل چا ته د دعاء وس او توان نه لري، بلكه په خپله د نورو دعاء ته محتاج وي، دا كه هرڅوك وي او د هر څومره لوړ مقام خاوند وي. نه گورئ چي مونږ د هر لمانځه په وروستۍ برخه كې محمد صلی الله عليه وسلم، ابراهيم عليه السلام او نورو صالحو بندگانو ته دعاء كوو او له لوی خدای ورته لوړې درجې غواړو.

د دعاء د الفاظو او طريقې په اړه هم بايد زمونږ لپاره قرآن او نبوي

احاديث معيار وي، په قرآن كې د ډېرو پيغمبرانو عليهم السلام دعاءگاني رانقل شوي دي، داسي دعاءگاني چي پيغمبرانو عليهم السلام د خپلو مشكلاتو د حل لپاره د الله تعالى حضور ته وړاندي كړي او رحيم خداى هغه منلي او تر سره كړي دي. زمونږ اړتياوې، غوښتني او سؤالونه به حتماً د الله تعالى د دغو غوره بندگانو د غوښتنو په خپر وي، بايد د هر ضرورت او مشكل د حل لپاره همغه لاره غوره كړو چي دوى غوره كړي، خپل عرائض په همغو كلماتو او الفاظو سره الله تعالى ته وړاندي كړو چي د دوى كوم يوه په خپلي دعاء كې كاروي. په قرآني دعاءگانو كې له ورايه گورو چي په هري دعاء كې په مستقيمه توگه الله تعالى ته خطاب شوى، هر سؤال او غوښتنه مستقيماً او له كومي وسيلې او واسطې پرته مخامخ الله تعالى ته راجع شوې.

### شفاعت

د شفاعت په اړه ناسم او د قرآني لارښوونو خلاف او غلط باور يوه بل ستونزه ده چي د شرك او خرافاتو جارچيان ئې خوروي او ناپوهان پرې غولوي؛ د مذهب تر پوښنې لاندې ټگماران له هري وسيلې د خلكو د غولولو لپاره استفاده كوي؛ د شفاعت په ارتباط ورته وايي: زما او زما د پير او مرشد خوا ته راشه، د فلان شيخ او خليفه لمن ونيسه؛ هغه ته د الله تعالى له لوري د عالم په چارو او د خلكو د حاجتونو رفع كولو كې واك او اختيار وركړى شوى؛ دا عالم خاص متصرفين لري، هر يوه ته يوه برخه سپارل شوې، دوى په ژوند او له ژوند وروسته په قبر كې او زيارتونه ئې، د دعاءگانو د قبلېدو مراجع او درشلونه دي؛ كولى شي ستا او الله تعالى تر منځ وسيله شي، دنيا او آخرت دي ښېرازه كړي، په دنيا كې به د الله په وړاندي ستا د دعاءگانو د منلو سپارښتنه كوي او په آخرت كې به ستا د مغفرت او بخښني لپاره شفاعت كوي!! او دا د هغو مشركينو خرافي او شركي عقائد دي چي د الله تعالى ټول پيغمبران ئې مقابلې ته لېږل شوي؛ د ټولو رسولانو لومړۍ مقابله له شرك او شرك خپلو سره وه او د ټولو الهي كتابونو د دعوت او بلني محوري او اساسي

موضوع د شرک رد او توحید ته بلنه ده؛ راشئ وگورو چې د شفاعت حقیقت څه دی او الله تعالی او د هغه رسول د شفاعت په اړه څه ویلي؛ چا ته به د شفاعت اجازه ورکول کېږي او الله تعالی به د چا شفاعت د چا په اړه مني؟ قرآن په گڼ شمېر آیتونو کې موږ ته د شفاعت حقیقت رابښي چې ځیني ئې دا دي:

وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شُفَعَاتُنَا عِنْدَ اللَّهِ قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحَانَهُ وَتَعَالَى عَمَّا يُشْرِكُونَ ﴿۱۸﴾ یونس

او له الله پرته د هغه څه عبادت کوي چې نه ضرر ورسولی شي او نه گټه او وایي: دوی خو د الله په وړاندي زموږ شفاعت کوونکي دي! (ورته) ووايه: آیا الله د آسمانونو او زمکې په داسې څه خبروئ چې دی پرې نه پوهېږي؟! ښايي ده ورته؛ او لوړ دی له هغه څه چې دوی ئې ورسره شریکوي.

دلته له یوې خوا د عبادت حقیقت په گوته شوی او له بلې خوا د شفاعت حقیقت، ویل شوي: دوی د داسې چا عبادت کوي چې نه ضرر ورسولی شي او نه گټه! او وایي: دوی خو د الله په وړاندي زموږ شفاعت کوونکي دي! له عبادت مراد د چا بشپړ اطاعت او لمانځنه ده او د هغه په اړه دا باور او عقیده چې هم گټه رسولی شي او هم ضرر؛ د گټې او ضرر په پرېکړې کې اغېز لري او کولی شي د الله تعالی په وړاندي زما شفاعت وکړي؛ څوک چې له الله تعالی پرته د بل چا په اړه دا باورونه لري؛ په حقیقت کې مشرک دی او باورونه ئې د توحید او رښتیني خدای پالنې خلاف.

که د ټولو هغو خلکو حالت ته ځیر شئ چې د شرک په گنده ډنډ کې پرېوتی نو د دغو دوو ویناوو مصداق به دي تر سترگو شي، د داسې چا او څه عبادت به کوي چې نه د ضرر دفع کولو توان لري او نه د گټې رسولو وس، په خپل لاس به له ډبرې او لرگي بټ جوړ کړي، په خپل لاس به ئې له یوه ځای بل ځای ته یوسي، چېرې به ئې نصب کړي، بیا به ئې مخي ته گونډه شي، د دعاء لاسونه به لوړ کړي او مرسته به ترې غواړي، څوک به په خپل طبیعي مرگ ومري یا به شهید شي، قبر به ورته وکيني، ښخ به ئې کړي، د

قبر د پاسه به گنبده پرې جوړه کړي، جنډې به پرې ولگوي، بيا به د همدې قبر مخي ته گونډه شي، د دعاء لاسونه به لوړ کړي او مرسته به ترې غواړي، دا په داسي حال کي چي دا شخص په دې نه وو قادر چي په خپل ژوند کي خان له مرگ وژغوري، د قاتل مقابله وکړي او پرېنږدي چي دی ووژني، په غسل، تکفين او تدفين کي بل ته اړ وو، خپلوان ئې مجبور ول چي ژر ئې دفن کړي که نه نو جسد ئې خرابېږي او بوي کوي، جنازه ئې نورو پر اوږو اخیستې، دومره ئې نه شو ویلی چي څه وخت مي وخوځوئ او په کوم لوري مي یوسئ، نورو په قبر کي ایښی او خاوري ئې پرې اړولې، علي رضی الله عنه شهید شو، نه پوهېدو چي په جومات کي دشمن کمین ورته نیولی، پر ده د توري گوزار کولو ته چمتو دئ، د لمانځه په نیت خوځېدلی، خو دشمن ناڅاپي پرې گوزار وکړ، زخمي او له همدې زخم شهید شو، خو اوس ځيني مشرکين ورته مولای کائنات، مشکل کشاء او حاجت روا وایي!! امام حسين د کوفې د خلکو په بلنه له مکې د حج په ورځو کي کوفې ته روان شو، د کورنۍ غړي ئې ورسره، په دې هيله چي د کوفې خلک به له ده سره بیعت او ملگرتيا کوي؛ خو کوفې ته له رسېدو مخکي په کربلا کي د یزید له لښکر سره مخامخ شو، نښته وشوه، دی او د ده د کورنۍ نژدې اویا غړي شهیدان شول، نه دوی له ځانه دفاع وکړی شوه او نه علي رضی الله عنه د دوی مرسته وکړی شوه، خو ځينو د دوی په نامه د نړۍ په گوټ گوټ کي زیارتونه جوړ کړي، دعاءگانې ورته کوي او د خپلو حاجتونو د تر سره کېدو مرسته ترې غواړي!! د علي رضی الله عنه له کړوسیانو یو مجهول الهویه پنځه کلن ماشوم ته د غائب امام نوم ورکوي، امام زمان ئې گڼي، د ټول عالم د متصرف په سترگه ورته گوري، استوگنځی ئې تر الله تعالی لوړ په آسمانونو کي گڼي او په خپلو دعاءگانو کي الله تعالی هغه ته واسطه کوي او وایي: خدایه! زموږ عرائض امام زمان ته ورسوه!! هغه له مور راضي کړه!! دا خو پرېږده چي خپل حاجتونه هغه ته وړاندي کوي او مرسته ترې غواړي بلکه دلته او هلته او د هغه سوړي خوا ته چي وایي دا ماشوم هملته پټ شوی؛ لیکلي عرائض غورځوي، ټگمار مجاورين ئې اخلي او بیا ځواب ورلېږي او دوی گمان کوي چي دا د امام زمان له لوري لېږل شوی لیکلی ځواب دئ!! د دوی یوه جمهور

رئیس چي په خپل ولس کي د لیبرال او آزاد خیال په سترگه ورته کتل کېږي؛ د جمعې د ورځې په خطبې کي وویل چي مور له امام زمان سره کتبي رابطه لرو!! له دې قیاس کړئ چي که د لیبرالانو او سیکولرانو وضعیت ئې داسي وي نو د مذهبیانو حالت به ئې څنگه وي!! دا په داسي حال کي چي کله د دې امام زمان نوم اخلي نو په لوړ رغ او په گډه وایي: عجل الله فرجه الشریف: خدای دي د ده په پتمن خلاصون کي تلوار وکړي!! یعنی امام زمان چېرې بندي دئ! خدای دې ژر راخلاص کړي!! دوی اوس هغو امامانو ته د دوی له مرگ وروسته دعاءگاني کوي چي د کربلا په غمجنې پېښي کي د دوی پلرونو خیانت ورسره وکړ، په میدان کي ئې یوازي پرېښودل، د یزید له لښکر سره یو ځای شول او د هغوی په خلاف وجنگېدل!! د هغوی اولاده اوس د دوی قبرونو خوا ته ناست وي او مرسته ترې غواړي؛ او د دغه څرگند شړک په دروغجنې توجیه کي به وایي: دا خو د الله په وړاندي زموږ شفاعت کوونکي دي، دعاءگاني مو تر خدای رسوي او ترې غواړي چي وئې مني او زموږ حاجتونه تر سره کړي!! او دا یقیناً همغه څه دي چي د قریشو مشرکینو به د خپلو بټانو لات او منات په اړه ویل.

لکه چي گورئ دلته د شفاعت په اړه د مشرکانو باور او عقیده داسي ښودل شوې لکه چي څوک غواړي الله تعالی له داسي څه په آسمان او زمکي کي خبر کړي چي له عالم الغیب و الشهاده رب پټ پاته شوي وي او شفاعت کوونکي ئې پرې خبروي؛ خو الله تعالی د دغو مشرکینو د دې غلطې انگېرني په ځواب کي فرمایي: آیا غواړئ ستاسو دا شفعا او شریکان الله تعالی؛ په زمکي یا آسمان کي له هغه څه خبر کړي چي دی پرې نه پوهېږي؟! دوی تاسو ورمعرفي کوي؟ دوی ورته وایي چي دا کس محتاج دئ، دا ئې حاجت دئ، د مرستي او عنایت مستحق دئ، حاجت ئې رفع کړه او دعاء ئې قبوله کړه!! د یو چا په وړاندي د کوم کس شفاعت په حقیقت کي په دې معنی دئ چي هغه د دې کس له وړتیاوو او ښېگڼو خبر نه دئ، شفاعت کوونکي ئې ورمعرفي کوي او ورته وایي: دا ښک سړی دئ، د پاملرني وړ دئ، باید توجه ورته وشي، په دې ارزي چي له غلطیو ئې سترگي پټي شي!! نو ځکه الله تعالی فرمایي: دوی ته ووايه: آیا دغه شفاعت کوونکي؛ الله تعالی له داسي څه خبروي چي په آسمانونو یا زمکي کي له ده پټ پاته شوی او دوی ئې پرې خبروي؟! دا د

هغه شفاعت او د شفاعت په اړه د مشرکانو او جاهلانو د غلط باور پر سر ستر گوزار دی چې جاهل قومونه پرې باور لري او د شفاعت په اړه ئې باور شرك لری دی.

دوی له الله تعالی پرته د داسې چا عبادت کوي چې "په نه عبادت سره ئې" دوی ته ضرر نشي رسولی او "په عبادت سره ئې" دوی ته گټه نشي رسولي او وایي: دا د الله په وړاندي زموږ شفاعت کوونکي دي!!

قرآن د هغو مشرکانو حالت څومره ښه او دقیق انځور کړی چې په دې ډول شفاعت باور لري او خپل مزعوم شفاعت کوونکي ئې د الوهیت تر درجې لوړ کړي، دا کسان به د قیامت په ورځ په حقیقت پوه شي او په خپلو سترگو به وویني چې دوی په غلطه روان وو، د دې خیالي شفاعت کوونکو په اړه ئې غلط او باطل تصور درلود، هغه چې دوی په دنیا کې له الله تعالی سره برابر او شریکان گډولوي وو، نه یوازې د شفاعت کولو توان نه لري بلکې له دوی به خپله بې زاری اعلانوي او په خپله غلطۍ به اعتراف کوي:

إِذْ تَبَرَّأَ الَّذِينَ اتَّبَعُوا مِنَ الَّذِينَ اتَّبَعُوا وَرَأَوْا الْعَذَابَ وَتَقَطَّعَتْ بِهِمُ  
الْأَسْبَابُ ﴿١٧٦﴾ وَقَالَ الَّذِينَ اتَّبَعُوا لَوْ أَنَّ لَنَا كَرَّةً فَنَتَبَرَّأَ مِنْهُمْ كَمَا تَبَرَّءُوا مِنَّا  
كَذَلِكَ يُرِيهِمُ اللَّهُ أَعْمَلَهُمْ حَسَرَاتٍ عَلَيْهِمْ وَمَا هُمْ بِخَارِجِينَ مِنَ  
النَّارِ ﴿١٧٧﴾ البقرة

هغه وخت چې متبوعان (پیشوایان) به له خپلو تابعانو (پلویانو) بې زار وي او عذاب به وگوري او ټولې اړیکې به ئې وشلېږي. او هغه چې متابعت ئې کولو وښه وایي: کاش (دنیا ته) بېرته ستنېدل مو (په برخه شوی) وی، چې له دوی داسې بې زار شو لکه چې دوی له مور بې زار شوي، همداسې به الله دوی ته خپل عملونه په خپل ځان د حسرتونو په بڼه کې وښيي او له اور به وتونکي نه وي.

هغه وگړي چې په دنیا کې ئې د ظالمو او مفسدو سیاسي او مذهبي مشرانو قیادت منلی، او ټکمارو پیرانو لمن ئې نیولې وه؛ یا ئې د دې لپاره د ظالمانو ملاتړ کړی چې له دوی ئې طمع وه او یا د دوی له مؤاخذه او نیونې وېرېدل

او یا د جهل او ناپوهۍ او کوم بل غرض او مرض له کبله، نو د قیامت په ورځ او هغه وخت چې الهي عذاب او له دوی د خپلو پیرانو او مشرانو بې زاري په خپلو سترگو وگوري، په خپلي غلطۍ به پوه شي چې ولي ئې د الله عذاب هېر کړی وو او د ظالمو واکمنانو له ځواک او عذاب د وېرې له کبله ئې د الله د دښمنانو ملگرتیا کړې وه، وبه گوري چې د ځواک اصلي خاوند الله دئ او دا په ظاهر کې ځواکمن مشران د ده په وړاندي خومره ناتوانه او ضعیف دي، له چا چې دوی د مرستي طمع کوله په خپله د الله په عذابونو اخته دي، نه یوازې د دوی مرسته نه شي کولی بلکې له دوی بې زار دي، دا طمع به کوي چې کاش بېرته دنیا ته وگرځي او هلته له دوی خپله بې زاري اعلان کړي. د قیامت په ورځ به د دغو مشرانو په اړه وايي:

تَأَلَّهُ إِنْ كُنَّا لِفِي ضَلَالٍ مُّبِينٍ ﴿٦٧﴾ إِذْ نُسَوِّكُمْ بِرَبِّ الْعَالَمِينَ ﴿٦٨﴾ وَمَا أَضَلَّتْ إِلَّا الْمُجْرِمُونَ ﴿٦٩﴾ فَمَا لَنَا مِنْ شَافِعِينَ ﴿٧٠﴾ وَلَا صَدِيقٍ حَمِيمٍ ﴿٧١﴾

### الشعراء

قسم په خدای چې مونږ په څرگنده ضلالت کې وو (سمه لار مو ورکه کړې وه) چې تاسو مو له رب العالمین سره برابر کړي وئ، موږ بل چا نه یو بې لاري کړي مگر دغو مجرمینو، اوس نه شفاعت کوونکي لرو او نه کوم رښتینی دوست.

د قیامت په ورځ چې ټول حقائق به څرگند شي، وبه لیدل شي چې دا مشرکه ډله او په مشرکانه شفاعت باور لرونکي به په خپله خپل باورونه غلط او ځانونه به گمراه بولي، اعتراف به کوي چې دوی خپل لویان؛ ژوندي او مړه بتان؛ د الوهیت درجې ته اوچت کړي وو او هغه کسان به مجرم شمېرې چې دوی ئې بې لاري کړي وو او وبه وايي: اوس نه داسې شفیع لرو چې د خدای په وړاندي زموږ شفاعت او مرسته کولی شي او نه داسې دوستان او اولیاء چې گمان مو کولو دوی پر موږ او موږ پر دوی گران یو او د قیامت په ورځ به د الله په وړاندي زموږ حمایت او شفاعت کوي!!

همدا راز قرآن فرمایي:

يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا ﴿١٧﴾ يَعْلَمُ مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا ﴿١٨﴾ طه

په دغه (د قيامت) ورځ به شفاعت څه گټه نه رسوي، مگر د هغه چا چې خدای اجازه ورکړي او د ده په وينا راضي شي. هر هغه څه ورته معلوم دي چې د دوی مخي ته دي يا ئې شا ته دي او دوی علماً پرې احاطه نشي کولی. يعني د قيامت په ورځ به د هيچا شفاعت څه گټه نه شي رسولی؛ مگر د هغه چا چې خدای اجازه ورکړي او د ده پر وينا راضي شي، الله تعالی پر دې راضي شي چې هغه څه ووايي او يوازي هغه څه به ويلي شي چې الله تعالی پرې راضي کېږي، نه د الله تعالی له اجازت او رضایت پرته شفاعت کولی شي او نه د نامستحقو په اړه د شفاعت مجال تر لاسه کولی شي. دا ځکه چې الله تعالی ته هر هغه څه معلوم دي چې د دوی مخي ته دي يا ئې شا ته دي، په ظاهر او باطن ئې، په ماضي او مستقبل ئې، په مخکيني عمل ئې او په راتلونکې مناسبې سزا ئې، په هغو کارونو ئې چې وړاندي ئې لېږلي او هغه چې شا ته ئې پرېښي؛ پر ټولو پوهېږي؛ نو د داسې علیم ذات په وړاندي به شفاعت څه ارزښت لري؟ شفاعت خو د هغه چا په وړاندي ارزښت لري چې د بل معلومات ته اړ وي، بل ئې د چا له ښېگڼو خبر کړي، ورته ووايي: دا ښه سړی دی، د سزا وړ نه دی، د بخښني مستحق دی، زه ئې پېژنم نو ځکه ئې شفاعت کوم!!

د آيت د وروستۍ فقرې په اړه لږ توقف په کار دی. دلته ويل شوي: (وَلَا يُحِيطُونَ بِهِ عِلْمًا؛ او دوی علماً پرې احاطه نشي کولی)؛ دا پوښتنه راوړلېږي چې په چا او څه علماً احاطه نشي کولی؟ پر الله تعالی که پر هغه چا چې شفاعت ئې کېږي؟ د الله تعالی پر علم او که د دې کس پر کړنو؟ که څه هم اکثر مفسرين دا الله تعالی او د هغه علم ته راجع گڼي؛ خو د فقرې له الفاظو او سياق و سباق معلومېږي چې مراد ترې د دغه کس حالت او کړنې دي. يعني شفاعت کوونکي په بشپړه توگه نه پوهېږي چې دا کس څنگه دی، د شفاعت وړ دی که نه؟ د بخښني مستحق دی که د عذاب؟ د کوم کس کوم عمل ښه ورته معلوم شوی او همدې ته په پام سره ئې د شفاعت

او بخښني وړ گڼي، خو هغه له دې خبر نه دئ چې د دې عمل تر شا ئې څه اراده او قصد وو او نور عملونه ئې څنگه دي. دا تعبير د دې لپاره دقيق دئ چې دلته د همدې کس په اړه د علم او معلومات موضوع مطرح ده؛ نه د الله تعالی د علم موضوع، مطلب ئې دا دئ چې الله تعالی ئې ښه پېژني او شفاعت کوونکي ئې سم او په بشپړه توگه نه پېژني.

دا آیتونه په دې دلالت کوي چې د قیامت په ورځ به د مشرکانو مزعوم شفاعت نه وي، د شفاعت په اړه د دوی تصور او گمان بې اساسه او غلط دئ، دا ډول تصور په شرک ککړ او له شرکي افکارو راولاړ شوی تصور دئ، شریعت هغه شفاعت معتبر گڼي چې خصوصیات ئې دا وي:

۱. شفاعت کوونکي د الله تعالی له خوا ټاکل کېږي او د الله تعالی له اجازې وروسته به شفاعت کولی شي.

۲. د شفاعت وړ او د سپارښتني مستحق کسان به هم د الله تعالی له خوا غوره کېږي او له الهي اذن وروسته به د دوی شفاعت کېدی شي.

۳. هیڅوک دا جرأت او وس نه لري چې د الله تعالی له اجازې پرته د هغه په وړاندي څه ووايي او نه څوک د هغه له اذن پرته د چا د شفاعت حق او جرأت لري.

۴. هغه شخص د شفاعت وړ بلل کېږي چې مسلمان وي خو جرم ترې شوی وي، د مشرک لپاره شفاعت نشته، الله تعالی له شرک پرته د ټولو گناهونو بخښنه کوي، خو شرک نه بخښي او نه د مشرک په حق کې د چا شفاعت مني او هیڅوک هم دا جرأت نشي کولی چې د الله تعالی په وړاندي د کوم مشرک شفاعت وکړي.

حقیقت دا دئ چې د شفاعت په اړه هم د شرک ځپلو پیرپالو باورونه د د قرآن، حدیث او ټولو څرگندو اسلامي لارښوونو خلاف او د ټگمارانو له لوري اختراع شوي غلط باورونه دي. په خیر القرون کې نه پيري او مريدي وه، نه د پير او مرشد دربار ته قلنگ ورکول، نه په فال، دم او تعویذ شکرانې تر لاسه کول، نه د پیرانو نیونه او ناسته او په دم او تعویذ ئې پاڅول او په بوتل کې بندي کول او پیرانیان رغول، نه د جماعت له لمانځه پرته د جهري ذکر حلقې، په جومات کې په جگ غږ خبري هم بې ادبي گڼل کېده؛ د ساز

او سرود، نڅا، گډا، د چا په پښو کې رغېږدا او دې ته ورته گنده کړنو او حرکتو چا تصور هم نه شو کولی. دا ټول له يهودانو، هندوانو، بودايانو او نورو انحرافي مذاهبو اقتباس شوي خرافات دي؛ هيڅ ديني، عقلي او علمي بنسټ نه لري؛ مذهبي رقصونه او ځانونه وهل او زخمي کول، سحر او جادو او اغېز ئې له يهودانو کاپي شوي، بايبل د عيسی عليه السلام په اړه وايي: خدای د مسيح په بني کې دنيا ته راغی، له مريم وزېږېد، وور وو ستر شو، له پېريانيانو به ئې پېريان پاڅول، له يوې پېريانی (مريم مجدليه) چې وايي داسې سخته لېونی او پېريانی وه چې عيسی اوه پلېتي ارواح ترې ايستلې وې!!، ۱۲ شاگردانو به ئې هم دا کار کولو،... په پای کې د يهودي مذهبي مشرانو په فتوی او د رومي واکمنو په امر پانسي شو، پر لاس پښو ئې مېخونه ټکوهل او دا ټول د دې لپاره چې د خدای او د خدای د زوی وينه د ټولو مسيحيانو د گناهونو لپاره فديه شي!!

قرآن د شفاعت په اړه د يهودانو هغه غلطه انگېرنه او ناسم باور او تعبير ردوي چې له حقيقي دين د دوی د انحراف باعث شو؛ فرمايي:

يَبْنِي إِسْرَائِيلَ أَذْكُرُوا نِعْمَتِيَ الَّتِي أَنْعَمْتُ عَلَيْكُمْ وَأَنِّي فَضَّلْتُكُمْ عَلَى الْعَالَمِينَ ﴿٤٧﴾ وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ﴿٤٨﴾ البقرة

اې بني اسرائيلو! زما هغه نعمتونه درپه ياد کړئ چې پر تاسو مي پېرزو کړل او تاسو ته مو پر ټولو نړۍ والو فضيلت درکړ. او له هغې ورځې ووبېرئ چې نه يو کس د بل کس مجازات په غاړه اخيستی شي، نه د ده په اړه کوم شفاعت قبلېدی شي، نه څه بدله ترې اخيستل کېدی شي او نه ئې مرسته کېدی شي.

بني اسرائيلو ته د ايمان، جهاد، هجرت، صبر او د موسی عليه السلام د ملگرتيا له امله پر ټولو نړۍ والو فضيلت او لوړوالی ورکړی شو، د فرعون واکمني د دوی په لاس نسکوره شوه، د فرعون شتمني او د ده د لښکرو وسائل د دوی په لاس کې پرېوتل او د خلکو فکري او اخلاقي قيادت د دوی په برخه شو، خو د شرک، بې صبرۍ او له جهاد د لاس اخيستو له کبله ئې دا

ټول افتخارات بېرته له لاسه ووتل.

په دنیا کې اکثرًا مجرمان یا له دې کبله له مجازات ژغورل کېږي چې بل ئې د جرم مسئولیت پر غاړه واخلي، یا ئې کوم مخور شخصیت شفاعت وکړي، یا جریمه ورکړي او یا ئې کوم د زور او ځواک خاوند مرسته وکړي او له مجازات ئې وژغوري، په دې مبارک آیت کې منحرفو دیندارانو ته ویل شوي چې د قیامت په ورځ به نه ستاسو هغه پیران، شیخان او منلي شخصیتونه ستاسو شفاعت کولی شي چې تاسو د دوی لاس او لمن نیولې او د شفاعت طمع ترې لرئ، نه به مو مال او دولت ژغورلی شي او نه خپل زور ځواک او نه د هغه چا زور ځواک چې تاسو پرې تکیه او بروسه کوله. د مسیحیانو عقیده دا وه چې عیسی علیه السلام د خپل امت د ټولو گناهونو پېټی پر خپلو اوږو واخیست، د همدې لپاره په صلیب ځوړند شو، د قیامت په ورځ به د دغې قربانۍ له امله د ده امت له هر راز پوښتنې او گروېږني پرته جنت ته درومي، له اصلي مذهب بې خبره جاهل مذهبیان اکثرًا همداسې وي چې گمان کوي د قیامت په ورځ به د دوی شیخ، پیر او مذهبي مشران دوی له هر راز محاسبې او مجازات ژغوري، د داسې چا لمن ئې نیولې چې جنت ته د دوی د رسولو ذمه وار دی او د الله په وړاندې د دوی شفاعت کافي دی چې گناهونه ئې ورته معاف شي. په بني اسرائیلو کې همدا انحرافات راپیدا شول نو ځکه الله تعالی هغوی ته فرمایي چې د قیامت په ورځ داسې شفاعت، معاوضه او مناصره نشته چې تاسو د الله له محاسبې او عذاب وژغوري. له اسلامي لارښونو بې خبر یو شاعر وايي:

آسان نبود بردن ما جانب دوزخ      آنجا مگر هم احمد مختار نباشد  
یعني الله تعالی ته هم آسانه نه ده چې موږ دوزخ ته بوځي دا خو هغه مهال ممکن ده چې هلته محمد علیه السلام (احمد مختار) نه وي!!

قرآن د شفاعت په اړه د دوی د دې غلط تصور د تردید لپاره فرمایي:

- د قیامت په ورځ به د هیچا شفاعت د هیچا لپاره هیڅ گټه نه لري؛ مگر هغه چا ته چې د شفاعت وړ وي او د داسې چا له لوري ئې شفاعت وشي چې د شفاعت کولو وړتیا ولري، الله ورته د شفاعت اجازه ورکړې وي؛ شفاعت ئې سم وي او د مستحق په اړه ئې شفاعت کړی وي.

• هغه مشرک او مجرم چي په الهي عدالت کي د مجازات او مؤاخذي وړ وي؛ د قيامت په ورځ به داسي څوک موندلی نه شي چي د ده شفاعت وکړي، مرسته ئې وکړي او له الهي محاسبې او عذاب ئې وژغوري. قرآن فرمايي:

يَأْتِيهَا الَّذِينَ ءَامَنُوا أَنفِقُوا مِمَّا رَزَقْنَاكُمْ مِّن قَبْلِ أَن يَأْتِي يَوْمٌ لَّا بَيْعُ فِيهِ وَلَا حُلَّةٌ وَلَا شَفْعَةٌ ۗ وَالْكَافِرُونَ هُمُ الظَّالِمُونَ ﴿١٢٤﴾ البقرة

اې مؤمنانو! زموږ له لوري درکړل شوې روزي د هغي ورځي تر رارسېدو وړاندي انفاق کړئ چي نه پېرل او پلورل په کي شته او نه دوستي او نه شفاعت؛ او دا کافران ظالمان دي.

دلته د الله په لار کي انفاق ته بلنه ورکړی شوې او مؤمنانو ته ويل شوي چي د هغي ورځي تر رارسېدو مخکي د الله په لار کي خپل شته انفاق کړئ چي نه په کي پېر پلور شته، نه څوک داسي خپلوي پاللی شي چي مجرم خپلوان د الله له مؤاخذي وژغوري او نه د يوه سپارښتنه او شفاعت بل ته گټه رسولی شي، معامله به مو يوازي له الله تعالی سره وي.

په ورپسې آيت کي ويل شوي:

.... مَن ذَا الَّذِي يَشْفَعُ عِنْدَهُ إِلَّا بِإِذْنِهِ ۗ يَعْلَمُ مَا بَيْنَ أَيْدِيهِمْ وَمَا خَلْفَهُمْ

وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ ۗ... ﴿١٢٥﴾ البقرة

.... دا به څوک وي چي د ده له اجازې پرته د ده په وړاندي سپارښتنه او شفاعت وکړی شي، په داسي حال کي چي دی په هر هغه څه پوهېږي چي د دوی مخي ته دي يا ئې شا ته دي او دوی د ده له علم (له ټولو علومو) يوازي په دومره څه احاطه کولی شي چي دی ئې وغواړي.

• يعني هيڅوک نه شي کولی د ده له اذن او اجازې پرته ده ته کومه سپارښتنه وکړي، داسي نه ده چي د چا دعاء د بل په سپارښتنه مني او داسي هم نه ده چي په آخرت کي به څوک د بل په سپارښتنه د ده له نيوني او مؤاخذي ژغورل کېږي، دا پرېکړه دی په خپله کوي چي د چا دعاء گاني قبولي کړي، د چا په اړه شفاعت ومني او چا ته د شفاعت کولو اجازه ورکړي. الله

تعالی د دنیوي حکامو او واکمنانو په څېر نه دی چې مقرب درباریان ئې د چا له وړتیا خبر کړي او ورته ووايي: صاحبه! دا تا ته مخلص دی، د رحم وړ دی، نېک انسان دی، په دې ارزي چې سؤال ئې ومنې، غوښتنه ئې قبوله کړې او له گناه ئې ورته تېر شې؛ هیله ده په راتلونکي کي مفید ثابت شي!! الله تعالی د دوی په څېر نه دی، په هر څه پوهېږي، د خلکو له پټ او څرگند، نیت او عمل، ماضي او مستقبل خبر دی، څنگه به څوک د ده په وړاندي د چا ستاینه، سپارښتنه او شفاعت کوي؟!

هر چا ته علم او پوهه دی ورکوي، سترگي، زړه، غوږونه، دماغ او اعصاب ئې د ده په اراده ورته کار کوي، لار ورته ښيي او د ښه او بد، مفید او مضر په پېژندلو کي ئې مرسته کوي، په هر څه چې انسان علماً احاطه کوي او په کوم څه د پوهېدو توفیق تر لاسه کوي نو دا ټول د الله په خوښه او اذن او په همغه حد کي وي چې الله ئې وغواړي.

همدا راز قرآن هغه شفاعت نفی کوي چې په شرک منتهي کېږي، فرمایي:

وَلَقَدْ جِئْتُمُونَا فُرَادَى كَمَا خَلَقْتَكُمْ أَوَّلَ مَرَّةٍ وَتَرَكْتُمْ مَا خَوَّلْتَكُمْ  
وَرَاءَ ظُهُورِكُمْ وَمَا نَرَى مَعَكُمْ شُفَعَاءَكُمُ الَّذِينَ زَعَمْتُمْ أَنَّهُمْ فِيكُمْ  
شُرَكَاءُ لَقَدْ تَقَطَّعَ بَيْنَكُمْ وَضَلَّ عَنْكُمْ مَا كُنْتُمْ تَزْعُمُونَ ﴿۱۳۷﴾ الانعام

بې شکه چې زمور خوا ته همغسې یوازي راغلی لکه چې لومړی ځل مو پیدا کړي وئ او هر هغه څه مو شا ته پرېښودل چې موږ پر تاسو پېرزو کړي وو او اوس ستاسو هغه شفاعت کوونکي هم نه درسره وینو چې گمان مو کړی وو دوی ستاسو په اړه زمور شریکان دي، بې شکه چې ستاسي تر منځ بېلتون راغی او مزوم شفاعت کوونکي مو درنه وړک شوي.

د قرآن متعدد آیتونه په دې دلالت کوي چې د قیامت په ورځ شفاعت نشته او د هیچا شفاعت بل چا ته گټه نه شي رسولئ، له الهي عذاب او مجازات ئې نه شي ژغورلی، د دې آیتونو ترڅنگ داسي آیتونه هم شته چې د "مشروط شفاعت" په اثبات او جواز دلالت کوي، قرآن فرمایي:

... مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ يَعْلَمُ مَا بَيْنَ أَيْدِيهِمْ وَمَا خَلْفَهُمْ

وَلَا يُحِيطُونَ بِشَيْءٍ مِّنْ عِلْمِهِ إِلَّا بِمَا شَاءَ وَسِعَ كُرْسِيُّهُ السَّمَوَاتِ  
وَالْأَرْضَ وَلَا يَئُودُهُ حِفْظُهُمَا وَهُوَ الْعَلِيُّ الْعَظِيمُ ﴿٢٥٥﴾ البقره: ٢٥٥

.... هغه به څوك وي چي د ده په وړاندي د چا شفاعت وكړي شي، مگر د ده له اذن او اجازې وروسته؟ په ټولو هغو شيانو پوه دئ چي د دوى مخي او يا شا ته دي او دوى د ده له علم په هيڅ شي احاطه نشي كولى مگر په هغه څه چي ده غوښتي....

يعنى هغه شفاعت نشته چي تاسي ئې تصور او گمان كوي، داسي نه ده چي كومه فرشته يا كوم مقرب بنده به يو شمېر مجرمين راغونډوي، د خداى حضور ته به ئې ورولي او هلته به ئې شفاعت كوي، نه؛ داسي نه ده؛ بلكه شفاعت كوونكي به هم د الله تعالى له لوري غوره كېږي او شفاعت كېدونكي هم، الله به په خپله مشخصو كسانو ته د خاصو كسانو په اړه د شفاعت اجازه وركوي، دواړه به د الله تعالى له لوري ټاكل كېږي، داسي گمان ونه كړئ چي د لوى رب په وړاندي به څوك د ده له اجازې پرته د خبرو او شفاعت توان او جرأت ولري او يا به څوك دا توان ولري چي د الله تعالى په نزد او د ده له اجازې پرته د كوم مجرم شفاعت وكړي، په هر څه عالم خداى د كوم مجرم له حال خبر كړي او د هغه د داسي صفاتو په اړه ورته معلومات وركړي چي له مجازاتو پرې معاف شي. الله تعالى فرمايي:

يَوْمَئِذٍ لَا تَنفَعُ الشَّفَعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا ﴿١٦٦﴾ يَعْلَمُ  
مَا بَيْنَ أَيْدِيهِمْ وَمَا خَلْفَهُمْ وَلَا يُحِيطُونَ بِهِ عِلْمًا ﴿١٦٧﴾ طه

په هغه ورځ به شفاعت څه گټه نه رسوي، مگر د هغه چا چي خداى اجازه وركړي او د ده په وينا راضي شوى وي؛ هر هغه څه ورته معلوم دي چي د دوى مخي ته دي يا ئې شا ته دي او دوى علماً پر ده احاطه نشي كولى.

بل ځاى كي فرمايي:

إِنَّ رَبَّكُمُ اللَّهُ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ اسْتَوَى  
عَلَى الْعَرْشِ يُدَبِّرُ الْأَمْرَ مَا مِنْ شَفِيعٍ إِلَّا مِنْ بَعْدِ إِذْنِهِ ذَلِكَ اللَّهُ

رَبُّكُمْ فَأَعْبُدُوهُ أَفَلَا تَذَكَّرُونَ ﴿۳﴾ یونس: ۳

بې شکه چې ستاسو رب هغه الله دی چې آسمانونه او زمکه ئې په شپږو ورځو کې پیدا کړل، بیا ئې پر عرش استوی وکړه، چاری سمبالوي، هېڅ داسې شفاعت کوونکی نشته چې د ده له اذن او اجازې پرته شفاعت وکړي شي، دا ستاسې رب الله دی، نو د ده عبادت وکړئ، آیا عبرت نه اخلئ؟

دا مبارک آیت لاندیني مهم مطالب بیانوي:

• الله تعالی زمکه او آسمانونه په شپږو ورځو (تکویني مراحلو) کې پیدا کړل. د دې تکویني مراحلو لپاره د ورځو نوم غوره شوی، دې ته مو باید پام وي چې کوم نومونه انسانانو د مخلوقاتو لپاره وضع کړي؛ کله چې دا نومونه د انسان او نورو مخلوقاتو په ارتباط په قرآن کې راځي نو په حقیقي معنی راځي، لکه ورځ یا شپه چې د دواړو اوږدوالی څلرویشت ساعته دی، د انسان په اړه په همدې حقیقي معنی راځي، خو کله چې د الله تعالی په ارتباط راځي نو په مجازي معنی راځي، په دې کې له شپږو ورځو مراد د انسان د معیارونو مطابق ورځي نه دي چې نژدې ۷۲ ساعته کېږي، بلکې داسې شپږ تکویني مرحلې دي چې اوږدوالی ئې له الله تعالی پرته بل چا ته معلوم نه دی، په قرآن کې به تاسو وگورئ چې کله د الله تعالی په ارتباط همدا ورځ زر کاله ښودل شوې او کله پنځوس زره کاله، له دې په ډېر صراحت سره معلومېږي چې دا شپږ ورځي د انسان د ورو معیارونو مطابق ورځي نه دي، بلکې د الله تعالی له شأن سره مناسب موده ده.

• آسمانونه او زمکه ئې له پیدایښت وروسته مهمل او خپلي مخي ته نه دي پرېښي، بلکې هغه اداره کوي او چاري ئې سمبالوي، د دغه مطلب د افادې لپاره قرآن دا الفاظ غوره کړي: استوی علی العرش: پر عرش برابر شو، د عرش نوم هم انسان د مخلوق لپاره وضع کړی، چې عرب ورته عرش وايي او موږ ورته تخت یا کټ، کله چې په قرآن کې دا نوم د الله تعالی په ارتباط راځي نو مجازي معنی ئې مراد وي نه حقیقي معنی، پر عرش د استوی معنی هم په هغه معنی نه ده چې انسان ئې پر تخت یا کټ د ناستي لپاره کاروي، انسانان پر تخت کېښنستا د یو چا د پاچا کېدو لپاره کاروي، د همغه مطلب د افادې لپاره قرآن دا الفاظ د الله تعالی په اړه راوړي او مطلب ئې دا دی

چي الله تعالى د آسمانونو او زمکي ټولواک دئ، د عالم له پيدايښت وروسته ئې د آسمانونو او زمکي ټولي چاري په خپل واک کي اخيستي دي، د مالک الملک په توگه په کي تصرف کوي، د همدې لپاره په دې فقري پسي متصل ويل شوي چي (يدبر الامر: کارونه سمبالوي)، يعني د (استوی علی العرش) معنی همدا ده، په دې سره قرآن غواړي د بايبل هغه غلطه وينا تصحيح کړي چي وايي: خدای په شپږو ورځو کي آسمانونه او زمکه پيدا کړل او په اومه ورځ له ټولو کارونو فارغ شو او آرام ئې وکړ!! قرآن دا غلطه خبره ردوي او وايي الله تعالى نه ستومانه کېږي، د عالم پيدايښت، ساتنه او پالنه ئې نه ستومانه کوي، د عالم له پيدايښت وروسته ئې د ټولو چارو سمبالول په خپل واک کي ونيول. پر عرش د استوی معنی دا ده چي د ټولو موجوداتو د مالک، حاکم او ټولواک په توگه ئې د دې پراخ عالم د ټولو امورو تدبير په خپل واک او اختيار کي واخيست.

- هيڅوک د الله له اذن او اجازې پرته د هغه په وړاندي د شفاعت او سپارښتني توان او صلاحيت نه لري، هغه د دنيا د پاچايانو په شان نه دئ چي د نورو سپارښتني او شفاعت ته اړ وي، داسي نه ده چي بايد بل څوک يو مظلوم ور معرفي کړي، بل څوک د چا د لياقت او اهليت په اړه معلومات ورکړي او د ده او بنده تر منځ واسطه شي.

- هغه رب او پالونکی چي بايد يوازي د هغه عبادت وکړي او يوازي له هغه مرسته وغواړي، صفات ئې دا دي: د ټولي هستي خالق، ستا او د ټولو مخلوقاتو رب او پالونکی دئ، په عرش ئې استوی کړې؛ يعني د هر څه مالک او ټولواک دئ، د هستي د ټولو امورو د تدبير اختيار ورسره دئ، ستا او هغه تر منځ د رابطې لپاره هيڅ وسيلې، واسطې، سپارښتني او شفاعت کوونکي ته ضرورت او اړتيا نشته. دا درس بايد درته پند وي او د هغه په رڼا کي نېغه لاره له کېږې بېله کړې او له الله تعالى پرته بل چا له رجوع او پناه وړلو ځان وساتي.

هغه د شفاعت وړ بلل کېږي چي مسلمان وي خو په داسي حال کي ښويدلی او گناه ئې کړې چي پر خپل جرم معترف او پرې پښېمان وو؛ هغه چي مکرر مجرم چي خپل جرم گناه نه گڼي او پرې پښېمان نه وي؛ نه به ئې

الهي عفو په برخه شي او نه مقبول شفاعت. قرآن په دې اړه فرمايي:

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهْلَةٍ ثُمَّ يَتُوبُونَ مِنْ قَرِيبٍ فَأُولَئِكَ يَتُوبُ اللَّهُ عَلَيْهِمْ وَكَانَ اللَّهُ عَلِيمًا حَكِيمًا ﴿٧٧﴾ وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْكُفْرَ وَلَا الَّذِينَ يَمُوتُونَ وَهُمْ كُفَّارٌ أُولَئِكَ أَعْتَدْنَا لَهُمْ عَذَابًا أَلِيمًا ﴿٧٨﴾

پر الله خو يوازي د هغو توبه (قبلول) دي چې بد کار په ناپوهۍ سره کوي، بيا ورپسې ژر توبه کوي، نو الله به پر دغو (له خپل رحمت سره) راگرځي او الله باحکمت پوه دى. او دا توبه د هغو لپاره نه ده چې تر هغه بد کارونه کوي چې کوم يوه ته ئې مرگ راوړاندي شي نو وايي: اوس مي توبه ده او نه هم د هغو لپاره چې کافر مري؛ دوى خو هغه دي چې دردناک عذاب مو ورته تيار کړى.

يعني الله د بنده توبه قبلوي، بنده ته ئې د توبې دروازه خلاصه پرېښي، توبه کوونکى بنده ئې خوشبېري، د توبې منل ئې پر خپله ذمه اخيستې، مخصوصاً د هغه بنده توبه چې په ناپوهۍ سره د گناه کوم کار ترې وشي او ژر توبه وکړي. د آيت په پای کې د توبې په ارتباط د الله دوه صفات (عليم) او (حکيم) ذکر شوي چې مطلب ئې دا دى: الله پوهېږي چې څوک له خپلي گناه واقعاً نادم دى، له خپل بغاوت پښېمانه دى، بېرته خپل رب ته راگرځي، خپله غلطي جبرانوي او له گناه د لاس اخيستو اراده لري. د توبې دروازه خلاصه پرېښودل او گنهگار ته ويل چې که توبه وکړي؛ الله تعالى له تېرو گناهونو درته تېرېږي؛ دا پر الهي حکمت مبتني پرېکړه ده. د توبې درواز تړل بد او خطرناک عواقب لري، که گنهگار ته د ځان د اصلاح او د خپلي گناه د جبران فرصت ورنکړى شي او احساس کړي چې د بېرته راگرځېدو دروازې ئې پر مخ تړل شوې دي؛ نو هغه به ناچار د بغاوت او عصيان په مسير کې مخکې درومي. په دې سره الله تعالى د اسلامي ټولني چارواکي دې ته متوجه کوي چې گنهگار ته د توبې مجال او فرصت ورکړئ، دا د حکمت

تقاضی ده، د حدودو اجراء وروستی علاج وگڼی، داسي لکه حاذق طیب چي لومړی د پرهیز، بیا د دواء او په پای کي د جراحي سپارښتنه کوي.

• د کافر او مشرک لپاره شفاعت نشته، الله تعالی له شرک پرته د ټولو گناهونو بخښنه کوي. خو شرک نه بخښي او نه د مشرک په حق کي د چا شفاعت قبلوي او هیڅوک هم دا جرأت نشي کولی چي د الله تعالی په وړاندي د کوم مشرک شفاعت وکړي.

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدِ افْتَرَىٰ إِثْمًا عَظِيمًا ﴿٥٨﴾ النساء

یقیناً چي الله شرک نه بخښي او له شرک پرته نور څه هر هغه چا ته بخښي چي د ده خوښه وي او څوک چي له الله سره شرک وکړي نو د ستري گناه افتراء ئې کړي.

په دې مبارک آیت کي د مؤمنانو لپاره ډېر ستر زېری دئ او په دې کي د الله یوه ډېره ستره او عظیمه پېرزوینه بیان شوې، مؤمنانو ته زېری ورکړی شوی چي رحمن خدای له شرک پرته هره گناه بخښي، که کبیره وي او که صغیره، که ئې توبه کړې وي او که نه، یوازې کفر او شرک له توبې پرته نه بخښي، نور نو صغایر په نېکو عملونو محوه کوي او کبائر هم په توبې سره او هم ئې له توبې پرته په خپل فضل سره بخښي. د (لِمَنْ يَشَاءُ) له فقرې دا مطلب مه اخلئ چي ښايي تاسو به په هغه زمره کي رانشئ چي الله تعالی ئې د بخښني او مغفرت وړ گڼي. الله تعالی په دې اړه خپل سنت او مشیت څرگند کړی، په ایمان، توبه، هجرت، جهاد، شهادت، انفاق فی سبیل الله او نېک عمل سره ستا گناهونه بخښي، دا د الله وعده ده.

عَنْ عَلِيٍّ بْنِ أَبِي طَالِبٍ قَالَ: مَا فِي الْقُرْآنِ آيَةٌ أَحَبُّ إِلَيَّ مِنْ هَذِهِ الْآيَةِ لِإِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ الترمذی

له علي بن ابی طالب رضي الله روایت دئ چي وايي: ما ته په قرآن کي تر دې آیت زیات محبوب آیت نشته: " إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ" یقیناً چي الله دا نه بخښي چي له ده سره شرک وشي او له

دې پرته هر څه هغه چا ته بخښي چي دى ئې وغواړي."

همد راز فرمايي:

قُلْ يٰعِبَادِىَ الَّذِيْنَ اَسْرَفُوْا عَلٰٓى اَنْفُسِهِمْ لَا تَقْنَطُوْا مِنْ رَّحْمَةِ اللّٰهِ اِنَّ اللّٰهَ  
يَغْفِرُ الذُّنُوْبَ جَمِيْعًا اِنَّهٗ هُوَ الْغَفُوْرُ الرَّحِيْمُ ﴿٥٧﴾ وَاٰنِيْبُوْا اِلٰى رَبِّكُمْ  
وَأَسْلِمُوْا لَهٗ مِنْ قَبْلِ اَنْ يَّاتِيَكُمْ الْعَذَابُ ثُمَّ لَا تُنصَرُوْنَ ﴿٥٨﴾ الزمر

ووايه: اې زما هغو بندگانو چي پر خپلو ځانونو ئې تېرى کړې! د الله له رحمت مه ناهيلي کېږئ، يقيناً چي الله ټول گناهونه بخښي، يقيناً چي هغه مهربان بخښونکى دى؛ او د خپل رب لوري ته ستانه شئ او د ده په وړاندي تر هغه د مخه تسليم شئ چي عذاب درته راشي بيا مو کومه مرسته ونه کړى شي.

د دې مبارکو آيتونو مهم مهم مطالب دا دي:

رسول الله صلى الله عليه و سلم ته سپارښتنه شوې چي د الله تعالى له لوري مؤمنانو ته ووايي: ۱- اې زما هغو بندگانو چي گناه ئې کړې او په دې سره ئې پر خپلو ځانونو تېرى کړې! د الله له رحمت مه ناهيلي کېږئ، ۲- يقيناً چي الله تعالى ټول گناهونه بخښي، ۳- يقيناً چي هغه مهربان بخښونکى دى، ۴- د خپل رب لوري ته ستانه شئ او د ده په وړاندي تر هغه د مخه تسليم شئ چي عذاب درته راشي بيا داسي څوک ونه مومئ چي ستاسو مرسته وکړى شي او له الهي عذاب مو وژغورلى شي.

سُبْحَانَكَ اللّٰهُمَّ وَبِحَمْدِكَ نَشْهَدُ اَنْ لَا اِلٰهَ اِلَّا اَنْتَ، نَسْتَغْفِرُكَ وَنَتُوْبُ اِلَيْكَ

## د کتاب له متن

۱. آیا دا ادعاء سمه او د منلو وړ ده چې د ښځو ټول بدن عورت دی، پټول ئې فرض او واجب او څرگندول ئې حرام؟ نامحرم ته د هغې غږ اورېدل ناروا او حرام دي؟ په دې اړه قرآن څه وایي او رسول الله صلی الله علیه و سلم څه ويلي او صحابه وو څه کړي؟

۲. آیا په جومات، خانقا، د ذکر په نامه حلقو او محافلو کې چيغې، ها هو، بدمستي، نڅا، د شیخ او پیر پښو کې رغړېدا، لاس پښې ئې ښکولول او په غاړه کې ئې د ټوټو هارونه څړول، له سینې د پزي له لارې د هو او ها غږ په ډله ییزه توګه ایستل... جائز دي؟

۳. آیا په خیر القرون کې له لمانځه پرته د ډله ییز جهري ذکر کومه بېلګه او مثال لیدل شوی؟

۴. آیا له الله تعالی پرته بل چا ته؛ له لري او په غیاب کې ئې؛ د مرستې غږ کول او په دعاء کې د هغه نوم اخیستل؛ او داسې انګېرل چې هغه مې غږ اوري او حاجتونه مې ترسره کولی شي؛ جائز دي؟ که دي ته جائز وایو نو د دې مکرري ژمنې معنی به څه وي چې هره ورځ د لمانځه په هر رکعت کې له الله تعالی سره په دې صیغه کلکه او پرېکنده ژمنه او تعهد کوو او وایو: (إِيَّاكَ نَعْبُدُ وَإِيَّاكَ نَسْتَعِينُ؛ یوازي ستا عبادت کوو او یوازي له تا مرسته غواړو؟)

۵. آیا دا خبره رښتیا ده چې یوه پیر د خپل مرید د ژغورنې لپاره له ډېر لري واټن؛ هغه زمری د اوداسه په کوزې وويشتلو چې پر مرید ئې برید کولو؛ زمری ئې تېښتي ته اړ کړ او خپل مرید ئې وژغورلو؟! آیا په بشري تاریخ او د کوم پیغمبر په امت کې د دارنگ پېښي کومه بېلګه او مثال ثبت شوی؟ آیا په قرآن، د روایاتو کتابونو او د اسلام په تاریخ کې د دې لپاره کوم شاهد او مثال موندلی شو؟

۶. که د دې ادعاء لپاره نه په قرآن کې کوم شاهد مومو او نه په روایاتو کې؛ نو ولي نن یو څوک د وعظ پر مسند ناست خلکو ته وایي: فلان له غیب خبر وو، له لري او په غیاب کې ئې د خپلو مریدانو لاس نیوی او مرسته کوله او له ستونزو به ئې ژغورل؛

د ښانګ اښار نشراتي اداره



کابل - دارالامان  
Tel: ۰۷۷۰۴۰۱۷